
भगा का ना कुछ 

( उत्तरार्ध ) 

लवकरच प्रसिद्ध होणारी पुस्तकें 


भाषाशास्त्र 
प्रा . श्रीनिवास नारायण बनहट्टी 

भाषा हे मानवी सुधारणेचे एक प्रमुख साधन आहे. तिच्या 
स्वरूपाचा अभ्यास केल्याने मानवी मनाच्या व संस्कृतीच्या अनेक 
अंगांवर उत्कृष्ट प्रकाश पडतो. हा अभ्यास शास्त्रशुद्ध रीतीने केल्यास 
जितका मनोरंजक तितकाच उद्बोधक होऊ शकतो. अशा त-हेचा ग्रंथ 
प्रस्तुत विषयावर मराठीत अद्याप झालेला नाही. दीर्घकालीन व्यासंगाचे 
फल असलेला व अद्ययावत सिद्धान्तांचे विवरण करणारा हा ग्रंथ मराटींत 
सर्वोसच अपूर्व वाटेल . 


साहित्यसाधना 
खंड १ ( चरित्र , आत्मचरित्र व टीका या वाङ्मयप्रकाराचें 

प्रा . अ. म. जोशी, एम् . ए. व प्र. ब. माचवे, एम. ए. 

साहित्याच्या भिन्न भिन्न प्रकाराचेसोपत्तिक व सागोपांग विवेचन 
करणाऱ्या ग्रंथांची मराठीत मोठी उणीव आहे . लेखनकले सारखी 
काही पुस्तकें असली तरी ती चौकस वाचकाच्या आधुनिक दृष्टीला 
अगदीच असमाधानकारक वाटतात . नवभारत ग्रंथमालेने अधिकारी 
लेखकांच्या साहाय्याने ही उणीव भरून काढण्याचे योजिले आहे. प्रा . 
जोशी व माचवे हे उज्जैनच्या माधव कॉलेजामध्ये अध्यापक असून 
वाङ्मयाचे व्यासंगी विवेचक म्हणून त्याचे नांव सुविख्यात आहे . 
त्याच्या हातून उतरलेला हा साहित्यसाधने चा पहिला खंड वाचकांस 
म्वास आवडेल. 

Arrar - er. 

e rner - na 
प्रा . श्री . ना . बनहट्टी 
यांनी भिन्न भिन्न विषयांवर वेळोवेळी लिहिलेले लेख 
संगृहीत करून ते प्रकाशित करण्याचे कार्य 
त्यांच्या काही विद्यार्थ्यांनी अंगावर घेतले 
आहे. या लेखसंग्रहाचा पहिला खंड 

एकाकळी 

या नांवाने छापत असून 

तो एप्रिलअखेर प्रसिद्ध होईल . 
| मराठी वाचकांस बनहट्टींच्या लिखाणाचे महत्त्व वर्णन करून 
__ सांगण्याची गरज नाही. उत्सुक वाचकांनी 

प्रसिद्धीच्या तारखेकडे लक्ष ठेवावें । 
, 

इतकेंच सुचविणे बस आहे. 
t . mr - more - erer - warrary 


आधारभूत ग्रन्थ 


हे पुस्तक मुख्यतः पालिभाषेतील सुत्तपिटक व त्यावरील अह 
कथांवर आधारलेले आहे. विनयपिटकांतील गोष्टींचा यांत उपयोग केला 
असला, तरी त्या सुत्तपिटकाच्या आधारावाचून ऐतिहासिक मानण्यांत 
आल्या नाहीत . अभिधम्मपिटकाचा ( एका उताऱ्याशिवाय ) उपयोग 
केला नाही. 

जैन वाङ्मयापैकी आचारांगसूत्र, भगवतीसूत्र, दशवैकालिकसूत्र व 
प्रवचनसारोद्धार या ग्रन्थांतील उतारे घेतले आहेत . 

पहिल्या प्रकरणांत ऋग्वेदाचा बराच उपयोग केला आहे. उप 
निषदांतून बराच मजकूर घेतला आहे. 

धर्मसूत्रे व मनुस्मृति यांचाही प्रसंगोपात्त उपयोग केला आहे. 

विष्णुशास्त्री चिपळूणकर यांच्या बाणभट्टावरील निबंधांतून एक 
उतारा दिला आहे; पण तो आधारभूत नव्हे . 
Arctic Home in the Vedas : by B. G. Tilak. 
Myths and Legends of Babylonia and Assyria : 

by Lewis Spence. 
A History of Babylon : by L . W . King . 
Buddhish India , ( 1903 ) : by Prof. Rlys Danids. 


भगवान बुद्ध 


morsom 


प्रकरण सातवे 
आत्मवाद 


आत्मवादी श्रमण 
निवापसुत्तांत बुद्धसमकालीन श्रमणब्राह्मणांचे स्थूल मानाने 
चार वर्ग करण्यांत आले आहेत . त्यांत पहिला वर्ग यज्ञयाग करून 
सोम पिणाऱ्या ब्राह्मणांचा. अशा चैनीनेच मोक्ष मिळतो, ही त्यांची 
मति . यज्ञयागाला आणि सोमपानाला कंटाळून जे अरण्यांत शिरले , 
आणि खडतर तपश्चर्या करूं लागले, ते ऋषिमुनि दुसन्या वर्गात 
येतात. ते चिरकाल अरण्यांत टिकू शकले नाहीत. पुन्हा प्रपञ्चांत 
आले , आणि चैनीत सुख मानूं लागले. पराशर , ऋष्यशृङ्ग वगैरे 
ऋषींची उदाहरणे आहेतच. तिसरे श्रमणब्राह्मण म्हटले म्हणजे 
गावाच्या आसपास राहून मित भोजन करणारे श्रमण. पण ते 
आत्मवादांत शिरले. कोणी आत्मा शाश्वत, तर कोणी आत्मा 
अशाश्वत , अशा वादांत पडल्यामुळे ते देखील माराच्या जाळ्यांत 

न . भा . १७. . . १ 


भगवान बुद्ध 
सापडले. बुद्ध भावन्ताने हा आत्मवाद सोडून दिला आणि आपले 
तत्त्वज्ञान सत्याच्या पायावर उभारले . त्यामुळे त्याचे श्रावक माराच्या 
जाळ्यांत सापडले नाहीत . म्हणून त्यांचा समावेश चौथ्या श्रमण 
ब्राह्मणांत केला आहे. * 

बुद्ध भगवंताने हा आत्मवाद का सोडून दिला याचा विचार 
करण्यापूर्वी तत्समकालीन श्रम गब्राह्मणांचे आत्मवाद कशा प्रकारचे 
होते हे पाहिले पाहिजे . त्या काळी एकंदरीत ६२ श्रमणपंथ होते , 
हे तिसऱ्या प्रकरणांत सांगितलेच आहे. त्यांतला कोणताही पंथ 
आत्मवादापासून मुक्त नव्हता. पण त्या सर्वांचं तत्त्वज्ञान आज 
उपलब्ध नाही. त्यांपैकी जे सहा मोठे संव होते त्यांच्या तत्त्वज्ञा . 
नाचा बराच अंश पालि वाड्मयांत शिल्लक राहिला आहे ; आणि 
त्यावरून इतर श्रमणब्राह्मणांच्या, आत्मवादाचे अनुमान करतां येणे 
शक्य आहे. यास्तव प्रथमतः त्यांच्या तत्त्वज्ञानाचा विचार करणे 
योग्य वाटते . 

अक्रियवाद 
___ या सहापैकी पहिला पूरण कस्सर अक्रियवादाचा पुरस्कर्ता 
होता . तो म्हणे, “ एखाद्याने काही केले किंवा करविलें , कापले 
किंवा कापविलें , कष्ट दिले किंवा देवविले, शोक केला किंवा 
करविला, एखाद्यास त्रास झाला अथवा दिला, भय वाटले किंवा 
त्याने दुसन्यास भय दाखविले , प्राण्यांस ठार मारले , चोरी केली , 
घरफोडी केली, दरवडा घातला , एकाच वरावर घाला घातला , 
वाटमारी केली, परदारागमन केले , किंवा असत्य भाषण केले , तरी 
त्यास पाप लागत नाही . तीक्ष्ण धारेच्या चक्राने एखाद्याने जरी या 
पृथ्वीवरील प्राण्यांच्या मांसाची एक रास के ठी , एक दीग केला , 

* पूर्वार्ध, पृ.० ८१ - ८३. 
पूर्वार्ध , पृ० ६० ६१ 


७ . आत्मवाद 


तरी त्यांत मुळीच पाप नाही . त्यापासून काहीही दोष नाही . गंगा 
नदीच्या दक्षिण तीरावर जाऊन जरी एग्वाद्याने हाणमार केली , 
कापलें , कापविलें , त्राम दिला अथवा देवविला , तरी त्यांत मुळीच 
पाप नाही . गंगा नदीच्या उत्तर तीरावर जाऊन जरी एखाद्याने दाने 
दिली व देवविलीं , यज्ञ केले अथवा करविले, तरी त्यापासून मुळीच 
पुण्य लागत नाही . दान , धर्म, संयम, सत्यभापण यांच्यामुळे पुण्य 
प्राप्त होत नाही. " 

नियतिवाद 
___ मकवलि गोसाल संसारशुद्धिवादी किंवा नियतिवादी होता . 
तो म्हणे , “ प्राण्याच्या अपवित्रतेस कांही हेतु नाही , काही कारण 
नाही .. हेतूशिवाय, कारणाशिवाय प्राणी अपवित्र होतात . प्राण्याच्या 
शुद्धीला कांही हेतु नाही , काही कारण नाही . हेतूवाचून , कारणा 
वाचून प्राणी शुद्ध होतात . स्वतःच्या सामर्थ्याने काही होत नाही . 
दुसऱ्याच्या सामर्थ्याने काही होत नाही. पुरुषाच्या सामर्थ्याने काही 
होत नाही . बल नाही, वीर्य नाही , पुरुषशक्ति नाही, पुरुषपराक्रम 
नाही . सर्व सत्त्व , सर्व प्राणी, सर्व भूते , सर्व जीव अवश, 
दुर्बल व निर्वीर्य आहेत. ते नियति ( नशीब ), संगति व स्वभाव 
यांच्या योगाने परिणत होतात , आणि सहांपैकी कोणत्या तरी एका 
जातींत ( वर्गात ) राहून सुखदुःखाचा उपभोग घेतात.... शहाणे व 
मूर्ख दोघेही चौयांशी लक्ष महाकल्पांच्या फेऱ्यांतून गेल्यावर 
त्यांच्या दुःखांचा नाश होतो . या शीलाने , व्रताने, तपाने अथवा 
ब्रह्मचर्याने मी अपरिपक्व कर्म पक्व करीन, किंवा परिपक्व झालेल्या 
कर्माची फळे भोगून ते नष्ट करून टाकीन, असे जर एखादा 
म्हणाला, तर तें त्याच्याकडून व्हावयाचे नाही . या संसारांत सुखदुःखें 
परिमित द्रोणांनी ( मापांनी ) मोजता येण्यासारखी ठरावीक आहेत . 
ती कमी जास्ती किंवा अधिक उणी करता येणार नाहीत . ज्याप्रमाणे 


- 

भगवान बुद्ध 
सुताची गुंडी फेकली असतां ती समग्र उलगडेपर्यंत जाईल, 
त्याप्रमाणे शहाणे व मूर्ख ( संसाराच्या ) समग्र फेयांतून गेल्यावरच 
त्यांच्या दुःखांचा नाश होईल. 

उच्छेदवाद 
अजित केसकम्बल उच्छेदवादी होता . तो म्हणे, “ दान , 
यज्ञ , होम यांत कांही नाही ; चांगल्या वाईट कर्माचे फळ व परिणाम 
नाही ; इहलोक , परलोक , मातापिता अथवा औपपातिक ( देव किंवा 
नरकवासी ) प्राणी नाहीत; इहलोक आणि परलोक जाणून नीट 
ओळखून दुसऱ्यास शिकवणारे तत्त्वज्ञ व योग्य मार्गाने जाणारे 
श्रमण -ब्राह्मण या जगांत नाहीत . मनुष्य चार भूतांचा बनलेला आहे . 
तो मरतो तेव्हा त्याच्यांतील पृथ्वीधातु पृथ्वीत, आपोधातु जलांत , 
तेजोधातु तेजांत व वायुधातु वायूत जाऊन मिळतो, आणि इंद्रियें 
आकाशाप्रत जातात . मेलेल्या माणसाला तिरडीवर घालून चार 
पुरुष स्मशानांत नेतात. त्याच्या गुणावगुणांची चर्चा होते , पण अस्थि 
पांढऱ्या होऊन आहुति भस्मरूप होतात. दानांचें खूळ मूर्ख माण 
सांनी माजविले आहे. जे कोणी आस्तिकवाद सांगतात , त्यांचें तें 
बोलणे निवळ खोटें आणि वृथा बडबड आहे. शरीरभेदानंतर शहा 
ण्यांचा आणि मूर्खाचा उच्छेद होतो ; ते विनाश पावतात. मरणानंतर 
त्यांचे काहीही उरत नाही. " 

अन्योन्यवाद 
पकुध कच्चायन अन्योन्यवादी होता. तो म्हणे, " सात पदार्थ 
कोणी केलेले, करविलेले, निर्मिलेले किंवा निर्माण करविलेले नसून , 
वन्ध्य , कूटस्थ व नगरद्वारावरील स्तंभाप्रमाणे * अचल आहेत. ते 

* नगरद्वारावर हत्तीला सरळ हल्ला करता येऊ नये , म्हणून 
त्याच्या समोर एक बळकट खांब बांधीत . त्याला पालि भाषेत एसिका 
किंवा इन्दखील म्हणतात . 


- 


- 


- 

हालत नाहीत, बदलत नाहीत, परस्परांना बाधत नाहीत, परस्परांचें 
सुखदुःख उत्पन्न करण्यास असमर्थ आहेत . ते कोणते ? तर पृथ्वी , 
आप, तेज, वायु, सुख, दुःख व जीव हे होत . यांना मारणारा, 
मारविणारा, ऐकणारा , सांगणारा , जाणणारा अथवा यांचे वर्णन 
करणारा कोणीही नाही. जो तीक्ष्ण शस्त्राने एखाद्याचे डोके कापतो , 
तो त्याचा जीव घेत नाही . या सात पदार्थांच्या मधल्या अवकाशांत 
शस्त्र शिरले , एवढेच काय ते समजावें. " 

विक्षेपवाद 
संजय बेलट्ठपुत्त विक्षेपवादी होता. तो म्हणे, “ परलोक आहे 
काय, असे मला विचारले , आणि तसे मला वाटत असले , तर मी 
परलोक आहे असे म्हणेन . परंतु तसे मला वाटत नाही. परलोक 
नाही, असें देखील वाटत नाही . औपपातिक प्राणी आहेत किंवा 
नाहीत , चांगल्या वाईट कर्माचे फळ असते किंवा नसते , तथागत 
मरणानंतर राहतो किंवा राहत नाही , यांपैकी काही देखील मला 
वाटत नाही. " * 

चातुर्यामसंवरवाद 
निगण्ठ नाथपुत्त चातुर्यामसंवरवादी होता . या चार यामांची 
जी माहिती सामञफलसुत्तांत सापडते ती अपुरी आहे. जैन 
ग्रंथांवरून असे दिसून येते की , अहिंसा , सत्य , अस्तेय आणि 
अपरिग्रह हे चार याम पार्श्वमुनीने उपदेशिले. त्यांत ब्रह्मचर्याची 
महावीरस्वामीने भर घातली. तथापि बुद्धसमकालीन निग्रंथांत 
( जैन लोकांत ) वरील चार यामांचीच महती होती . चार यामांच्या 


. 


- 


- 


* सामअफलसुत्तांत निगण्ठ नाथपुत्ताचा चातुर्यामसंवरवाद 
विक्षेपवादापूर्वी घातला आहे. परंतु मज्झिमनिकायांतील चूळसारोपम 
सुत्तांत व इतर अनेक सुत्तांत नाथपुत्ताचें नांव शेवटी येते . 


भगवान बुद्ध 
व तपश्चर्येच्या योगाने पूर्वजन्मीं केलेल्या पातकांचे निरसन करून 
कैवल्य ( मोक्ष ) मिळवावे , हा जैनधर्माचा मथितार्थ होता . 

अक्रियवाद व सांख्यमत 
पूरण काश्यपाचा अक्रियवाद सांख्य तत्त्वज्ञानासारग्वा दिसतो . 
आत्मा प्रकृतीपासून भिन्न आहे, आणि मारणे , मारविणे इत्यादि 
कृत्यांचा परिणाम त्याच्यावर होत नसतो, असें सांख्य मानतात . 
याचाच प्रतिध्वनि भगवद्गीतेत निरनिराळ्या ठिकाणी उमटला आहे. 

प्रकृतेः क्रियमाणानि गुणैः कर्माणि सर्वशः । । 

अहंकारविमूढात्मा कर्ताऽहमिति मन्यते ॥ 
प्रकृतीच्या गुणांनी सर्व कर्मे केली जात असतां अहंकाराने 
मोहित झालेला आत्मा मी कर्ता आहे , असे मानतो. ( अ० ३, श्लो . २७). 

य एनं वेत्ति हन्तारं यश्चेनं मन्यते हतम् । 

उभौ तौ न विजानीतो नायं हन्ति न हन्यते ॥ 

हा ( आत्मा ) मारणारा आहे असें जो मानतो, किंवा हा 
मारला जातो असें जो समजतो, त्या दोघांनाही सत्य समजले नाही . 
कारण , हा मारीत नाही, किंवा कोणाकडून मारला जात नाही . 
( अ० २ , इलो० २१ ). 

यस्य नाहंकृतो भावो बुद्धिर्यस्य न लिप्यते । 

हत्वाऽपि स इमॉल्लोकान हन्ति न निबध्यते ॥ 
ज्याला अहंभाव नाही, ज्याची बुद्धि ( त्यापासून ) अलिप्त 
राहते, त्याने या लोकांना मारले , तरी तो त्यांना मारीत नाही; त्यांन 
बद्ध होत नाही. ( अ० १८, श्लो० १७ ). 

अक्रियवाद व संसारशुद्धिवाद 
या अक्रियवादापासून मक्खलि गोसालाचा संसारशुद्धिवाद 
फार दूर नव्हता. त्याचे म्हणणे असे दिसते की , आत्मा जरी प्रकृती 


- 

पासून अलिप्त आहे, तरी त्याला ठराविक जन्म ध्यावे लागतात 
आणि त्यानंतर तो आपोआप मुक्त होतो . लक्ष चौयांशी जन्म 
घेऊन प्राणी उन्नत दशेला जातो, ही कल्पना अद्यापिही हिंदु 
समाजांत आढळते. मक्खलि गोमालाच्या काळी ती फार प्रचलित 
होती , असे दिसते . 

कांही काळाने पूरण काश्यपाचा संप्रदाय मक्खलि गोसालाच्या 
आजीवक पन्यांत सामील झाला असें अंगुत्तरनिकायांतील छक्क 
निपाताच्या एका (नं० ५७) सुत्तावरून दिसून येते . त्यांत आनंद 
भगवन्ताला म्हणतो, “ भदंत, पूरण कस्सपाने कृष्ण, नील, लोहित , 
हरिद्र, शुक्ल आणि परमगुक्ल अशा सहा अभिजाति सांगितल्या 
आहेत . खाटीक , पारधी , वगैरे लोकांचा कृष्णाभिजातींत समावेश 
होतो. भिक्षु वगैरे कर्मवादी लोकांचा नीट जातीत; एक वस्त्र 
वापरणाऱ्या निर्ग्रन्थांचा लोहिताभिजातींत, सफेत वस्त्र वापरणाऱ्या 
अचेलक श्रावकांचा ( आजीवकांचा ) हरिद्राभिजातींत, आजीवकांचा 
आणि आजीवक भिक्षुणींचा शुक्लाभिजातीत , आणि नन्द वच्छ , 
किस संकिच्च व मक्खलि गोसाल, यांचा परमशुक्लाभिजातींत 
समावेश होतो. " 

ह्यावरून पूरण कस्सपाचा संप्रदाय आणि आजीवकांचा 
मंप्रदाय एकत्र झाले, असे स्पष्ट दिसते . नंद , वच्छ वगैरे तीन आचार्य 
आजीवक परंपरेतील पुढारी होते. कस्सपाच्या आणि त्यांच्या आत्म 
वादांत फरक नव्हता व कस्सपाला त्यांचा देहदंडनाचा मार्ग पसंत 
होता, हेही यावरून सिद्ध होते . 

___ अजित केसकंबलाचा नास्तिकवाद 

अजित केसकंबल पूर्ण नास्तिक होता , हे त्याचा उच्छेदवाद 
पाहिल्याबरोबर लक्षात येते . सर्वदर्शनसंग्रहांत सापडणाऱ्या चार्वाक 
मताचा तो संस्थापक नसला तरी - एक प्रसिद्ध पुरस्कर्ता अमावा . 


. 

त्याला ब्राह्मणांचे यज्ञयाग जसे पसंत नव्हते , तशीच आजीवकादिक 
श्रमणांची तपश्चर्याही मान्य नव्हती . सर्वदर्शनसंग्रहांत म्हटले 
आहे की , 

अग्निहोत्रं त्रयो वेदास्त्रिदण्डं भस्मगुण्ठनम् । 

बुद्धिपौरुषहीनानां जीविका धातृनिर्मिता ॥ 
___ अग्निहोत्र , तीन वेद , त्रिदण्ड धारण, आणि भस्म लावणे ही 
ब्रह्मदेवाने उत्पन्न केलेली बुद्धिहीन आणि पौरुषहीन पुरुषांची 
उपजीविका आहे. 

असे असले तरी अजिताची गणना श्रमणांत होत असे. याचे 
कारण वैदिक हिंसा त्याला मुळीच पसंत नव्हती. आणि जरी तो 
तपश्चर्या करीत नसला, तरी श्रमणाचे आचारविचार पाळीत होता 
श्रमणांच्या आत्मवादापासून देखील तो अलिप्त नव्हता. त्याची 
आत्म्याची कल्पना म्हटली म्हणजे, चार महाभूतांपासून आत्मा 
उत्पन्न होतो , आणि मेल्यावर तो पुन्हा चार महाभूतांत जाऊन 
मिसळतो, अशी होती. तेव्हा -- 

यावज्जीवं सुखं जीवेन्नास्ति मृत्योरगोचरः । 

भस्मीभूतस्य देहस्य पुनरागमनं कुतः ॥ 
जिवंत असेपर्यंत सुखाने राहावें ; कारण मृत्यूच्या तडाक्यांत 
न सापडणारा प्राणी नाही, आणि देहाची राख होऊन गेल्यावर तो 
परत कोठून येणार ? असे त्याचे मत असणे साहजिक होते . 

ह्या केसकंबलाच्या तत्त्वज्ञानांतूनच लोकायत अर्थशास्त्र 
निघाले , आणि त्याचा विकास कौटिल्यासारख्या आचार्यांनी केला. 

अन्योन्यवाद व वैशेषिक दर्शन 
पकुध कच्चायनाचा अन्योन्यवाद वैशेषिक दर्शनासारखा 
होता. पण त्याच्या सात पदार्थांत आणि वैशेषिकांच्या पदार्थात फार 

थोडे साम्य आहे. कच्चायनाचा मोठा श्रमणसंघ होता . तथापि 
त्याची परंपरा कायम राहिली नाही . अर्वाचीन वैशेषिक दर्शन 
त्याच्याच तत्त्वाज्ञानांतून निघाले असावें . पण तशा प्रकारचे तत्त्वज्ञान 
मानणारा श्रमणसंप्रदाय बुद्धकालानंतर अस्तित्वांत राहिला नसावा . 

विक्षेपवाद व स्याद्वाद 
संजय बेलट्ठपुत्ताचा विक्षेपवाद जैनांच्या स्याद्वादाप्रमाणे होता . 
आणि त्याचा समावेश कांही कालाने जैनांनी आपल्या तत्त्वज्ञानांत 
करून घेतला. असे असेल, असें नसेल ( स्यादस्ति स्यान्नास्ति ) 
इत्यादि स्याद्वाद आणि वर वर्णिलेला बेलठ्ठपुत्ताचा विक्षेपवाद या 
दोहोंत फारसा फरक नाही. तेव्हा जैनसंप्रदायाने विक्षेपवादालाच 
आपलें मुख्य तत्त्वज्ञान बनविले , असे म्हणण्यास हरकत कोणती ! 

निर्ग्रन्थ आणि आजीवक 
बुद्धसमकालीन जैनांचा चोविसावा तीर्थंकर महावीरस्वामी 
( ज्याला निगण्ठ नाथपुत्त म्हणत ) व मक्खलि गोसाल , या दोघांनी 
सहा वर्षेपर्यंत एकत्र राहून तपश्चर्या केली, असें जैन ग्रन्थांवरून 
दिसून येते . आजीवकांचा आणि निर्ग्रन्थांचा संप्रदाय एक करावा , 

असा त्या दोघांचा प्रयत्न असावा. पार्श्व मुनीचे संन्यासी एक वस्त्र 
किंवा तीन वस्त्रे बाळगीत असत. पण महावीरस्वामीने मक्खलि गोसा 
ला . दिगंबरबत स्वीकारलें ; आणि तेव्हापासून निग्रंथ निर्वस्त्र झाले . 
परंतु निग्रंथांच्या आणि आजीवकांच्या तत्त्वज्ञानाचा मिलाफ होऊ 
शकला नाही. महावीरस्वामीने लक्षचौन्यांशी फेयांचे तत्त्वज्ञान 
अंगीकारले असते , तर निग्रंथांच्या परंपरेंत चालत आलेल्या 
चातुर्यामांची किंमत राहिली नसती . प्राणी नियति ( नशीब ), संगति 
( परिस्थिति ) आणि स्वभाव यांच्या योगाने परिणत होत असतात, असे 

न . भा . १७. . . २ 


भगवान बुद्ध 
मानले तर अहिंसा, सत्य, अस्तेय आणि अपरिग्रह या चार यामांचा 
उपयोग काय ? अर्थात् हे दोघेही आचार्य एकत्र राहू शकले नाहीत. 

आजीवकांच्या चौऱ्यांशी लक्ष फेऱ्यांच्या तत्त्वज्ञानापेक्षा 
निग्रंथांचा चातुर्यामसंवरवाद लोकांना विशेष आवडला, यांत आश्चर्य 
नाही. कां की, त्याच्या आणि तपश्चर्येच्या योगें मागील जन्मीं केलेलें 
पाप धुवून टाकतां येऊन एका जन्मांतच मोक्ष संपादतां येणें 
शक्य होते . 

निग्रंथांची माहिती 
निग्रंथांच्या मताची बरीच माहिती सुत्तपिटकांत सापडते. पैकी 
मज्झिमनिकायांतील चूळदुक्खक्खन्ध सुत्तांत बुद्धाचा आणि 
निर्ग्रन्थांचा संवाद आहे, त्याचा सारांश असाः 

राजगृह येथे काही निर्ग्रन्थ उभे राहून तपश्चर्या करीत 
असतां बुद्ध भगवान् त्यांजपाशी जाऊन म्हणाला, " बंधु हो , अशा 
रीतीने तुम्ही आपल्या शरीराला कष्ट कां देतां ? " 

ते म्हणाले, “ निर्ग्रन्थ नाथपुत्त सवज्ञ आहे. चालत असतां , 
उभा असतां, निजला असतां किंवा जागा असतां आपली ज्ञानदृष्टि 
कायम असते असे तो म्हणतो, आणि आम्हांस उपदेश करतो 
की निर्ग्रन्थ हो, तुम्ही पूर्वजन्मी पाप केले आहे, तें अशा प्रकारच्या 
देहदंडनाने जीर्ण करा (निज्जरेथ ), आणि या जन्मी कायावाचा 
मनेंकरून कोणतेही पाप करूं नका. ह्यामुळे पूर्व जन्मींच्या पापाचा 
तपाने नाश , व नवें पाप न केल्यामुळे पुढल्या जन्मीं कर्मक्षय 
होईल , आणि त्यामुळे सर्व दुःख नाश पावेल . हे त्याचे म्हणणे 
आम्हांस आवडतें . " 

भगवान् म्हणाला, “ निर्ग्रन्थ हो , तुम्ही पूर्वजन्मीं होता किंवा 
नव्हतां हे तुम्हांस माहीत आहे काय ? " 

नि० - आम्हांला माहीत नाही . 


७. आत्मवाद 
भ० - बरें , पूर्वजन्मी तुम्ही पाप केले किंवा नाही , हे तरी 
तुम्हांस माहीत आहे काय ? 

नि० - तेही आम्हांस माहीत नाही . 

भ०-- आणि तें अमुक तमुक प्रकारचे पाप होतें हैं तरी 
तुम्हांस माहीत आहे काय ? 

नि० - तें देखील आम्हांस माहीत नाही . 

भ० - तुमच्या एवढया दुःखाचा नाश झाला , आणि एवढे 
बाकी आहे , हे तरी तुम्ही जाणतां काय ? 

नि० - तेंही आम्ही जाणत नाही . 

भ० - ह्या गोष्टी जर तुम्हांला माहीत नाहीत , तर तुम्ही मागल्या 
जन्मी पारध्यांसारखे क्रूरकर्मी होतां , आणि ह्या जन्मी त्या पापांचा 
नाश करण्याकरतां तपश्चर्या करतां, असें होणार नाही काय ? 

नि० - आयुष्मन् गोतम, सुखाने सुख प्राप्त होत नसते ; 
दुःखानेच सुख प्राप्त होत असते . सुखाने सुख प्राप्त झाले असते , तर 
बिंबिसार राजाला आयुष्मान् गोतमापेक्षा अधिक सुख मिळाले असते . 

भ० - निग्रन्थहो, हे तुम्ही विचार न करतां वोलला . येथे मी 
तुम्हांला एवढे विचारतों की , बिंबिसार राजा सात दिवसपर्यंत सरळ 
बसून एकही शब्द न उच्चारतां एकांतसुख अनुभवू शकेल काय ? 
सात दिवस राहू द्या , एक दिवस तरी असें सुख अनुभवू शकेल काय ? 

" आयुष्मन् , त्याला हे शक्य नाही, " असें निर्ग्रन्थांनी उत्तर 
दिले . तेव्हा भगवान् म्हणाला, " मी एक दिवसच नव्हे , तर सात 
दिवस अशा त -हेचे सुख अनुभवू शकतों; आणि तुम्हांला विचारतों 
की , बिंबिसार राजा ( आपल्या वैभवाने) अधिक सुखी की मी 
अधिक सुखी ? " 

नि० - असें आहे तर , आयुष्मान् गोतमच बिंबिसार राजाहून 
अधिक सुखी आहे . 


भगवान बुद्ध 
बौद्ध मताची विशेषता दाखविण्यासाठी हा संवाद रचला 
असला तरी जैन मताचा त्यांत विपर्यास केलेला नाही . तपश्चर्यच्या 
आणि चातुर्यामाच्या अभ्यासाने पूर्व कर्मांचा क्षय करता येतो , असें 
त्यांचे म्हणणे होते ; आणि ती परंपरा अद्यापि कायम आहे. 

आत्म्याच्या कल्पना 
___ या आचार्यांच्या आणि तत्समकालीन इतर श्रमणांच्या 
आत्म्याविषयी किती विलक्षण कल्पना होत्या यांचा थोडासा मासला 
उपनिषदांत सापडतो. उदाहरणार्थ, आत्मा तांदळापेक्षा आणि जवा 
पेक्षाही बारीक आहे, आणि तो हृदयामध्ये रहातो , ही कल्पना घ्या . 

एष म आत्मान्तहृदयेऽणीयान्त्रीहेवी यवाद्वा सर्पपाद्वा 
___ श्यामाकाद्वा श्यामाकतण्डुलाद्वा । ( छान्दोग्य ३ । १४ । ३ ) 
हा माझा आत्मा अंतर्हृदयांत ( राहतो ). तो भातापेक्षा, जवापेक्षा, 
मोहरीपेक्षा , श्यामाक नांवाच्या देवभातापेक्षा किंवा त्याच्या तांदळा 
पेक्षाही लहान आहे . 

आणि तो त्यांच्या एवढाही आहे ! 

मनोमयोऽयं पुरुषो भाः सत्यस्तस्मिन्नन्तहृदये यथा 

व्रीहिर्वा यवो वा ...( बृहदारण्यक ५ । ६ । १ ) 
हा पुरुषरूपी आत्मा मनोमय भास्वान् आणि सत्यरूपी असून त्या 
अंतर्हृदयामध्ये जसा भाताचा किंवा जवाचा दाणा ( तसा असतो). 
त्यानंतर तो आंगठयाएवढा आहे , अशी कल्पना प्रचलित झाली. 

अङ्गुष्ठमात्रः पुरुषो मध्य आत्मनि तिष्ठति । (कठ २।४।१२ ) 
आंगठयाएवढा तो पुरुष आत्म्याच्या मध्यभागी राहतो. 

आणि मनुष्य झोपला असतो तो त्याच्या शरीरांतून बाहेर 
हिंडावयास जातो . 


७ . आत्मवाद 

स यथा शकुनिः सूत्रेण प्रबद्धो दिशं दिशं पतित्वान्यत्रा 
यतनमलब्ध्वा बन्धनमेवोपश्रयत एवमेव खलु सोम्य तन्मनो 
दिशं दिशं पतित्वान्यत्रायतनमलब्ध्वा प्राणमेवोपश्रयते 

प्राणबन्धनं हिं सोम्य मन इति ॥ ( छान्दोग्य ६ । ८ । २). 
तो ( आत्मा ) जसा दोरीने बांधलेला पक्षी, चारी दिशांत 
उडतो आणि तेथे राहूं न शकल्यामुळे बंधनांतच येतो, त्याचप्रा . ग, 
हे सोम्य , मनाच्या योगें आत्मा चारी दिशांना उडतो , आणि तेथे 
स्थान न मिळाल्यामुळे प्राणाचा आश्रय धरतो; कारण प्राण हे 
मनाचेबंधन आहे. 

शाश्वतवाद व उच्छेदवाद 
अशा विचित्र आणि विविध आत्मविषयक कल्पना बुद्धसम 
कालीन श्रमणब्राह्मणांत पसरल्या होत्या . त्या सर्व दोनच वर्गात येत 
असत. त्यांपैकी एकाचे म्हणणे असे की , 

सस्सतो अत्ता च लोको च वंझो कूटट्टो एसिकट्ठायी ठितो ॥ 
आत्मा आणि जग शाश्वत आहे. तो वन्ध्य कूटस्थ आणि 
नगरद्वारावरील स्तंभाप्रमाणे स्थिर आहे. * 

या वादांत पूरण कस्सप, मक्खलि गोसाल, पकुध कच्चायन 
आणि निगण्ठ नाथपुत्त यांची मते समाविष्ट होत असत . 

आणि दुसरे श्रमणब्राह्मण उच्छेदवाद प्रतिपादन करीत. 
ते म्हणत 

अयं अत्ता रूपी चातुम्माहाभूतिको मातापेत्तिसंभवो 

कायस्स भेदा उच्छिज्जति विनस्सति न होति परं मरणा ।। 
* हे आणि दुसरे अनेक आत्मवाद दीघनिकायांतील ब्रह्मजालसुत्तांत 
दिले आहेत . इतर निकायांत देखील भिन्न भिन्न आत्मवादांचा उल्ले 
सापरतो . 


भगवान बुद्ध 
हा आत्मा जड , चार महाभूतांचा बनलेला आणि आईबापां 
पासून उत्पन्न झालेला, शरीरभेदानंतर छिन्न होतो , विनाश पावतो . 
तो मरणानंतर राहत नाही. 

हे मत प्रतिपादणाऱ्या श्रमणांत अजित केसकम्बल प्रमुख 
ता. यांच्या दरम्यान आत्मा कांही अंशी शाश्वत व काही अंशीं 
१२. बत , असें म्हणणारे देखील श्रमणब्राह्मण होते . संजय बेल ? 
पुत्ताचा वाद तशाच प्रकारचा दिसतो. आणि तेच तत्त्वज्ञान पुढे 
जैनांनी उचलले . 

आत्मवादांचे परिणाम 
__ ह्या सर्व आत्मवादांचे परिणाम बहुतांशी दोन होत असत. 
एक चैनीत सुख मानणे, आणि दुसरा तपश्चर्या करून शरीर 
कष्टविणे. पूरण कस्सपाच्या मताप्रमाणे जर आत्मा कोणाला मारीत 
नाही, किंवा मारवीत नाही, तर आपल्या चैनीसाठी इतरांची हत्या 
करण्यास हरकत कोणती ? जैनांच्या मताप्रमाणे तोच आत्मा 
पूर्वजन्मींच्या कर्माने बद्ध झालेला असे म्हटले , तर ह्या कर्मापासून 
सुटण्याला खडतर तपश्चर्या केली पाहिजे असें तत्त्वज्ञान उत्पन्न होणे 
साहजिक आहे . आत्मा अशाश्वत आहे , तो मेल्यानंतर राहत 
नाही, असे गृहीत धरले , तर जिवंत असेपर्यंत मौजमजा करून काल 
कंठावा, किंवा ह्या भोगांची शाश्वती तरी काय असें म्हणून तपश्चर्या 
करावी , अशी दोन्ही प्रकारची मते निष्पन्न होऊ शकतील . 

आत्मवादाचा त्याग 
परंतु बुद्ध भगवन्ताला चैनीचा आणि तपश्चर्येचा असे दोन्ही 
मार्ग त्याज्य वाटले. कां की , त्यांपासून मनुष्यजातीचे दुःख 
कमी होत नाही. परस्परांशी भांडणान्य जनतेला दोन्ही अंतांपासून 
शांतीचा मार्ग सापडणे शक्य नाही . ह्या अंतांना कारणीभूत आत्म . 
वाद आहे, अशी बोधिसत्त्वाची खात्री झाली , आणि तो सारा बाजूला 


७ . आत्मवाद 
सारून त्याने एक नवाच मार्ग शोधून काढला . आत्मा शाश्वत 
असो किंवा अशाश्वत असो, या जगांत दुःख आहेच आहे. आणि 
तें मनुष्यजातीच्या तृष्णेचे फळ होय . आर्य अष्टांगिक मार्गाच्या द्वारें 
त्या तृष्णेचा क्षय केला तरच मनुष्याला आणि मनुष्यजातीला शांति 
समाधान मिळेल . हा नवा मार्ग आत्मवाद सोडून दिल्याशिवाय 
लक्षात येण्याजोगा नव्हता. म्हणून बुद्ध भगवन्ताने पञ्चवर्गीय 
भिक्षंना चार आर्य सत्यांच्या मागोमाग अनात्मवाद उपदेशिल्याचा 
दाखला खन्धसंयुत्तांत सापडतो. * 

भगवान वाराणसी येथे ऋषिपत्तनांत मृगदावांत राहत होता . 
तेथे भगवान् पंचवर्गीय भिक्षूना उद्देशून म्हणाला , "भिक्षुहो, जड 
शरीर अनात्मा आहे, शरीर जर आत्मा असते तर तें उपद्रवकारक 
झाले नसते , आणि माझें शरीर असे होऊ द्या , व याप्रमाणे न होऊ 
द्या , असें म्हणतां आले असते . पण ज्या अर्थी शरीर अनात्मा आहे, 
त्या अर्थी तें उपद्रवकारक होते , आणि तें याप्रमाणे होऊ द्या , आणि 
ह्याप्रमाणे होऊ नये , असे म्हणता येत नाही . 

“भिक्षु हो , वेदना अनात्मा आहे. ती जर आत्मा असती तर 
उपद्रवकारक झाली नसती, आणि म्हणतां आलें असतें की माझी 
वेदना याप्रमाणे व्हावी , आणि याप्रमाणे होऊ नये. पण ज्या अर्थी 
वेदना अनात्मा आहे, त्या अर्थी ती उपद्रवकारक होते, आणि ती अशी 
व्हावी आणि अशी न व्हावी असे म्हणता येत नाही . त्याचप्रमाणे 
संज्ञा, संस्कार आणि विज्ञान अनात्मा आहे. जर विज्ञान आत्मा असते , 
तर तें उपद्रवकारक झाले नसते , आणि म्हणतां आलें असते की , माझें 
विज्ञान याप्रमाणे व्हावे व याप्रमाणे होऊ नये. पण ज्या अर्थी विज्ञान 
अनात्मा आहे, त्याअर्थी विज्ञान उपद्रवकारक होते , आणि म्हणतां 
येत नाही की , माझें विज्ञान असे व्हावे आणि असे होऊ नये. " 

* हेच सुत्त महावग्गांतही आहे. 

भगवान बुद्ध 
"भिक्षु हो, जड शरीर, वेदना, संज्ञा , संस्कार आणि विज्ञान 
नित्य आहेत की अनित्य आहेत ? " 

" भदन्त , ती अनित्य आहेत, " असें भिक्षूनी उत्तर दिले . 
भ० - ॐ अनित्य आहे तें दुःखकारक की सुखकारक ? 
भि० - भन्ते , तें दुःखकारक आहे . 

भ० - आणि जें दुःखकारक , विपरीणाम पावणारें, तें माझें 
आहे, तें मी आहे , तो माझा आत्मा आहे , असे समजणे योग्य 
होईल काय ? 

भि० - नाही, भदन्त . 

भ . - म्हणून , भिक्षुहो, जो कांही जड पदार्थ अतीत, अना 
गत , प्रत्युत्पन्न , आपल्या शरीरांतील किंवा शरीराबाहेरचा, स्थूल , 
सूक्ष्म, हीन, उत्कृष्ट , दूरचा किंवा जवळचा तो सर्व माझा नाही, तो 
मी नाही , तो माझा आत्मा नाही, असे यथार्थतया सम्यक् ज्ञानाने 
जाणावें . त्याचप्रमाणे कोणतीही वेदना, कोणतीही संज्ञा, संस्कार, 
जे काही विज्ञान, अतीत, अनागत, प्रत्युत्पन्न , आपल्या शरीरांतील 
किंवा शरीराबाहेरचें , स्थूल , सूक्ष्म, हीन , उत्कृष्ट , दूरचे किंवा 
जवळचें तें सर्व माझें नव्हे , तें मी नव्हे , तो माझा आत्मा नव्हे, असें 
यथार्थतया सम्यक् ज्ञानाने जाणावें . भिक्षु हो , याप्रमाणे जाणणारा 
विद्वान आर्यश्रावक जड पदार्थ, वेदना , संज्ञा, संस्कार आणि 
विज्ञान , यांविषयी विरक्त होतो , आणि विरागामुळे विमुक्त होतो . 

आत्म्याचे पांच विभाग 
आत्मा शाश्वत आहे किंवा आशाश्वत आहे , असा प्रश्न 
केला असता त्याचे सरळ उत्तर दिल्याने घोटाळा होण्याचा संभव 
होता, म्हणून बुद्ध भगवन्ताने आत्मा म्हणजे काय याची नीट 
कल्पना येण्यासाठी त्याचे पृथक्करण या पंचस्कन्धांत केले आहे . 
जड पदार्थ, वेदना , संज्ञा , संस्कार आणि विज्ञान , असे या आत्म्याचे 

होता , म्हणून बुद्ध भगवन्ताने आत्मा म्हणजे काय याची नीट 
कल्पना येण्यासाठी त्याचे पृथक्करण या पंचस्कन्धांत केले आहे. 
जड पदार्थ, वेदना, संज्ञा, संस्कार आणि विज्ञान , असे या आत्म्याचे 
पांच विभाग करता येतात . आणि ते विभाग पाडल्याबरोबर स्पष्ट 
दिसते की , आत्मा शाश्वत किंवा अशाश्वत नाही. कां की , हे 
पांचही स्कन्ध सदोदित बदलणारे म्हणजे अनित्य आहेत , दुःख 
कारक आहेत, आणि म्हणूनच ते माझे किंवा तो माझा आत्मा असें 
म्हणणे योग्य होणार नाही . हाच बुद्धाचा अनात्मवाद होय. आणि 
तो शाश्वतवाद व अशाश्वतवाद या दोन टोकांना जात नाही . 
भगवान् कात्यायनगोत्र भिक्षुला उद्देशून म्हणतो, " हे कात्यायन , 
जनता बहुतकरून अस्तिता आणि नास्तिता ह्या दोन अन्तांना जाते . 
हे दोन्ही अन्त सोडून तथागत मध्यममार्गाने धर्मोपदेश करतो. " * 

अनावश्यक वाद 
एवढे स्पष्टीकरण करून झाल्यावर जर कोणी हट्ट धरून 
बसला की , शरीर आणि आत्मा एक आहे किंवा भिन्न आहे हे सांगा , 
तर भगवान् म्हणे, " ह्या ऊहापोहांत मी पडत नसतो . कां की , त्यामुळे 
मनुष्यजातीचे कल्याण होणार नाही. " याचा थोडासा मासला 
चूळमालुक्यपुत्तसुत्तांत । सापडतो. त्या सुत्ताचा सारांश असा 

_ बुद्ध भगवान् श्रावस्ती येथे अनाथपिंडिकाच्या आरामांतं राहत 
असतां मालुक्यपुत्त नांवाचा भिक्षु त्याजपाशी आला आणि नमस्कार 
करून एका बाजूला बसला. नंतर तो भगवन्ताला म्हणाला, “ भदंत , 
एकान्तांत बसलो असतां माझ्या मनांत असा विचार आला की , हे 
जग शाश्वत आहे किंवा अशाश्वत आहे , शरीर व आत्मा एक 

* निदानसंयत्त , वग्ग २, सुत्त ५ . 
मिज्झिमनिकाय , नं० ६३. 

आहे की भिन्न , मरणोत्तर तथागताला पुनर्जन्म आहे की नाही , इत्यादि 
प्रश्नांचा भगवन्ताने खुलासा केला नाही ; तेव्हा भगवन्ताला मी हे 
प्रश्न विचारावे , आणि जर भगवन्ताला या प्रश्नांचा निकाल लावतां 
आला, तरच भगवन्ताच्या शिष्यशाखेत राहावें . पण जर भगवन्ताला 
हे प्रश्न सोडवता येत नसले, तर भगवन्ताने सरळ तसे सांगावें . " 

भ० - मालुंक्यपुत्ता , तूं माझा शिष्य होशील, तर या प्रश्नांचे 
स्पष्टीकरण करीन असें मी तुला कधी सांगितले होते काय ? 

मा० - नाही, भदन्त . 

भ० - बरें, तूं तरी मला म्हणालास की , जर भगवन्ताने या 
सर्व प्रश्नांचे स्पष्टीकरण केले , तरच मी भगवन्ताच्या भिक्षुसंघांत 
समाविष्ट होईन. 

मा० - नाही, भदन्त . 

भ० - तर मग आता ह्या प्रश्नांचा वुलासा केल्याशिवाय मी 
भगवन्ताचा शिष्य राहणार नाही असे म्हणण्यांत अर्थ कोणता ? 
मालंक्यपुत्ता , एखाद्या मनुष्याच्या शरीरामध्ये बाणाचे विषारी शल्य 
शिरून तो तळमळन अमतां त्याचे आप्तभित्र शस्त्रक्रिया करणाऱ्या 
वैद्याला बोलावून आणतील . पण तो रोगी जर त्याला म्हणेल , हा बाण 
कोणी मारला ? तो ब्राह्मण होता की क्षत्रिय होता ? वैश्य होता की 
शूद्र होता ? काळा होता की गोरा होता ? त्याचे धनुष्य कोणत्या 
प्रकारचे होतें ? धनुष्याची दोरी कोणत्या पदार्थाची केली होती ? 
इत्यादिक गोष्टींचा खुलासा केल्यावाचन मी या शल्याला हात लावू 
देणार नाही ; तर हे मालुंक्यपुत्ता , अशा परिस्थितीत त्या माणसाला या 
गोष्टी न समजतांच मरण येईल. त्याचप्रमाणे जो असा हट्ट धरील 
की, जग हे शाश्वत आहे किंवा अशाश्वत आहे, इत्यादि गोष्टींचें 
स्पष्टीकरण केल्यावाचून मी ब्रह्मचर्य आचरणार नाही, त्याला ह्या 
गोष्टी समजल्यावाचूनच मरण येईल . 

हे मालुंक्यपुत्ता , जग शाश्वत आहे किंवा अशाश्वत आहे 
अशी दृष्टि आणि विश्वास असला, तरी त्यापासून धार्मिक आच 
रणाला मदत होईल असे नाही. जग शाश्वत आहे असा विश्वास 
ठेवला, तरी जरा , मरण , शोक , परिदेव , यांजपासून मुक्तता होत 
नाही . त्याचप्रमाणे जग शाश्वत नाही , शरीर आणि आत्मा एक 
आहे, शरीर आणि आत्मा भिन्न आहे, मरणोत्तर तथागताला पुनर्जन्म 
होतो , किंवा होत नाही , इत्यादिक गोष्टींवर विश्वास ठेवला, न ठेवला , 
तरी जन्म , जरा, मरण, परिदेव आहेतच आहेत . म्हणून , मालुक्य 
पुत्ता , या गोष्टींचा खल करण्याच्या भरीला मी पडलों नाही . कां 
की , त्या वादविवादाने ब्रह्मचर्याला कोणत्याही प्रकारे स्थैर्य येण्याचा 
संभव नाही . त्या वादाने वैराग्य उत्पन्न होणार नाही , पापाचा 
निरोध होणार नाही , आणि शांति , प्रज्ञा , संबोध व निर्वाण यांचा 
लाभ व्हावयाचा नाही. 

परंतु मालुक्यपुत्ता , हे दुःख आहे, हा दुःखाचा समुदय 
आहे, हा दुःखाचा निरोध आहे, आणि हा दुःखनिरोधाचा मार्ग 
आहे, हे मी स्पष्ट करून दाखविले आहे. कारण ही चार आर्यसत्यें 
ब्रह्मचर्याला स्थैर्य आणणारी आहेत , यांजमुळे वैराग्य येते , पापाचा 
निरोध होतो, शांति, प्रज्ञा , संबोध व निर्वाण यांचा लाभ होतो. 
म्हणून हे मालुक्यपुत्ता , ज्या गोष्टींची मी चर्चा केली नाही , त्या 
गोष्टींची चर्चा करूं नका; ज्या गोष्टींचे मी स्पष्टीकरण केले आहे, 
त्या स्पष्टीकरणाला योग्य होत असे समजा . 

याचा अर्थ असा की , आत्मा पंचस्कन्धांचा बनलेला आहे , 
तरी त्याचा आकार वगैरे कसा असतो, तो जसाच्या तसा परलोकी 
जातो की काय, इत्यादि गोष्टींचा खल केल्याने ब्रह्मघोटाळा माजून 
राहणार . जगांत दुःख विपुल आहे , आणि तें मनुष्यजातीच्या 
तृष्णेने उत्पन्न झाले असल्यामुळे अष्टांगिक मार्गाच्या द्वारे त्या 

भगवान बुद्ध 
तृष्णेचा निरोध करून जगांत सुखशांति स्थापन करणे प्रत्येक 
व्यक्तीचे कर्तव्य आहे. हा सरळ रस्ता , व हेच बुद्धाचे तत्त्वज्ञान . 

ईश्वरवाद 
बुद्ध ईश्वराला मानीत नव्हता, म्हणून तो नास्तिक होता , अशी 
काही लोकांची समजूत आहे. बौद्ध वाङ्मय किंवा प्राचीन उपनिषदें 
वाचली असतां या समजुतीत तथ्य नाही, असे दिसून येते . तथापि 
हा लोकभ्रम दूर करण्यासाठी बुद्धसमकालीं प्रचलित असलेल्या 
ईश्वरवादाचे दिग्दर्शन करणे योग्य वाटते . 

खास ईश्वर शब्दाचा अगुत्तरनिकायाच्या तिकनिपातांत 
( सुत्त नं०६१) आणि मज्झिमनिकायांतील देवदहमुत्तांत ( नं .११) 
उल्लेख आला आहे. यांपैकी ईश्वरासंबंधींचा पहिल्या सुत्तांताल 
मजकूर असाः 

भगवान् म्हणतो, "भिक्षुहो , जे काही सुख, दुःख किंवा उपेक्षा 
मनुष्य प्राणी भोगतो ते सर्व ईश्वरनिर्मित आहे ( इस्मरनिम्मानहेतु ) 
असे प्रतिपादणाऱ्यांना आणि मानणाऱ्यांना मी विचारतों की , त्यांचे 
हे मत आहे काय ? आणि त्यांनी होय असे उत्तर दिल्यावर मी 
म्हणतो, तुम्ही प्राणघातकी, चोर , अब्रह्मचारी, असत्यवादी , चहाड 
खोर , शिवीगाळ करणारे, बडबडणारे, दुसऱ्याचें धन इच्छिणारे, 
द्वेष्टे आणि मिथ्यादृष्टिक ईश्वराने निर्मिल्यामुळेच झालां की काय ? 
भिक्षुहो , हे सर्व ईश्वराने निर्माण केलें असें सत्य मानले , तर 
( सत्कर्माविषयीं ) छंद आणि उत्साह राहणार नाही; अमुक करावें , 
किंवा अमुक करूं नये, हे देखील समजणार नाही. " 

___ या ईश्वरनिर्माणाचा उल्लेख देवदहसुत्तांत देखील आला 
आहे. परंतु हा मजकूर प्रक्षिप्त असावा , अशी बळकट शंका येते . 
कारण, दुसऱ्या कोणत्याही सुत्तांत ही कल्पना आदळत नाही . 
बुद्धसमकालीन मोठा देव म्हटला म्हणजे ब्रह्मा होय. पण तो 

निराळ्या त-हेचा कर्ता आहे; बायबलांतील देवासारखा नाही. जग 
होण्यापूर्वी तो नव्हता. विश्व उत्पन्न झाल्यावर प्रथमतः तो अवतरला , 

आणि त्यानंतर इतर प्राणी झाले, त्यामुळे त्याला भूतभव्यांचा कर्ता 
म्हणू लागले. ब्रह्मजालसुत्तांत आलेल्या त्याच्या वर्णनाचा 
सारांश असाः -- 

" पुष्कळ काळानंतर ह्या जगाचा मंवर्त ( नाश ) होतो. आणि 
त्यांतील बहुतेक प्राणी आभास्वर देवलोकांत जातात . त्यानंतर 
धुष्कळ काळाने या जगाचा विवर्त (विकास ) होऊ लागतो . तेव्हा 
प्रथमतः रिकामें ब्रह्मविमान उत्पन्न होते . तदनंतर आभास्वर देव 
लोकींचा एक प्राणी तेथून च्युत होऊन या विमानांत जन्मतो. तो 
मनोमय, प्रीतिभक्ष्य, स्वयंप्रभ, अन्तरिक्षचर , शुभस्थायी आणि दीर्घ 
जीवी असतो . त्यानंतर दुसरे अनेक प्राणी आभास्वर देवलोकांतून 
च्युत होऊन त्या विमानांत जन्मतात. त्यांना वाटते हा जो भवान 
ब्रह्मा, महाब्रह्मा, तो अभिभू, सर्वदर्शी, वशवर्ती, ईश्वर, कर्ता, निर्माता , 
श्रेष्ठ, सर्जिता , वशी आणि भूतभव्यांचा पिता आहे. " . 

ब्रह्मा देवानां प्रथमः संबभूव विश्वस्य कर्ता भुवनस्य गोप्ता । 
ह्या मुण्डकोपनिषदाच्या (१ । १ ) वाक्यांत ब्रह्मदेवाची वर दिलेली 
कल्पना संक्षेपतः निर्देशिली आहे. यावरून ब्रह्मदेवाला जगताचा 
कर्ता बनविण्याचा ब्राह्मणांचा प्रयत्न स्पष्ट दिसतो. परंतु तो त्या 
काळच्या श्रमणसंस्कृतीसमोर टिकू शकला नही. खुद्द ब्राह्मणांनाच 
हा प्रयत्न सोडून देऊन ब्रह्म हा नपुंसकलिंगी शब्द स्वीकारावा 
लागला. आणि बहुतेक सर्व उपनिषदांतून या ब्रह्म शब्दालाच 
महत्त्व दिले आहे. 

ब्रह्मापासून किंवा आत्म्यापासून जगाची उत्पत्ति कशी झाली 
याची एक कल्पना बृहदारण्यक उपनिषदांत सापडते, ती अशी: 


- 


. 


म 


- 


भगवान बुद्ध 
आत्मैवेदमग्र आसीत् पुरुषविधः ...स वै नैव रेमे तस्मादेकाकी 
न रमते । स द्वितीयमैच्छत् । स हैतावानास यथा स्त्रीपुमांसौ 
संपरिष्वक्तौ । स इममेवात्मानं द्वेधा पातयत्ततः पतिश्च पत्नी 
चाभवतां तस्मादिदमर्धबंगलमिव स्व इति । । 

सर्वांपूर्वी पुरुषरूपी आत्मा तेवढा होता.... तो रमला नाही ; 
म्हणून ( मनुष्य ) एकाकी रमत नसतो. तो दुसऱ्याची इच्छा करूं 
लागला, आणि जसे स्त्रीपुरुष परस्परांना आलिंगन देतात, तसा 
होऊन राहिला. त्याने स्वतःला द्विधा फोडले . त्यामुळे पति आणि 
पत्नी झाली. म्हणून हे शरीर (द्विदल धान्याच्या ) दलाप्रमाणे आहे. 

( बृ० उ० १। ४।१ - ३ ). 
आता बायबलांतील उत्पत्तिकथा पहा . " मग परमेश्वर देवाने 
जमिनीतील मातीचा मनुष्य बनविला........ मग देवाने आदामावर 
( त्या माणसावर ) गाढ निद्रा पाडली, आणि त्याची बरगडी काढून 
तिची स्त्री बनविली . . .. यास्तव पुरुष आपल्या आईबापांस सोडून 
आपल्या स्त्रीशी जडून राहील; ती दोघे एकदेह होतील. ( बायबल , 
उत्पत्ति , अ०२ ). 

ह्या आणि वरील उत्पत्तीत केवढा फरक ! येथे देव सर्व पृथ्वी 
निर्माण करून मग माणसाला, व त्याच्या बरगडीपासून स्त्रीला 
उत्पन्न करतो; देव जगापासून अगदीच भिन्न ; आणि तेथे पुरुषरूपी 
आत्मा स्वतःच द्विधा होऊन स्त्री आणि पुरुष बनतो . 

प्रजापतीची उत्पत्ति 
प्रजापति म्हणजे जगत्कर्ताब्रह्मा, त्याची उत्पत्ति बृहदारण्यकांत 
सांगितली आहे, ती येणेप्रमाणे: - - 

आप एवेदमग्र आसुस्ता आपः सत्यमसृजन्त , सत्यं ब्रह्म, ब्रह्म 
प्रजापति , प्रजापतिर्देवांस्ते देवाः सत्यमेवोपासते ॥ ( १।५।१). 


- 


७. आत्मवाद 
सर्वांपूर्वी पाणी तेवढे होते . त्या पाण्याने सत्य, सत्याने ब्रह्म , 
ब्रह्माने प्रजापति व प्रजापतीने देव उत्पन्न केले ; ते देव सत्याचीच 
उपासना करतात. 

बायबलांत देखील जलप्रलयानंतर सृष्टीची उत्पत्ति पुनरपि 
झाल्याची कथा आहे, पण देवाने आगाऊच नोहाचे कुटुंब व पशु 
पक्षादिकांच्या नर व माद्या जहाजांत भरून ठेवावयास लावल्या , 
आणि मग जलप्रलय केला. * उपनिषदांत जलप्रलयापूर्वी काय होते 
तें मुळीच सांगितले नाही . एवढेच नाही , तर सत्य ब्रह्मदेवाच्या आणि 
ब्रह्मतत्त्वाच्या देखील वरच्या पायरीवर ठेवले आहे. ब्रह्मजालसुत्तांत 
दिलेली ब्रह्मोत्पत्तीची कथा या कथेशी निकटतर आहे . 

ईश्वर जगापासून भिन्न असून त्याने जग निर्माण केले , ही 
कल्पना हिंदुस्थानांत शकांनी आणली असावी . कां की , त्यापूर्वीच्या 
वाड्मयांत ती तशा रूपाने आढळत नाही. तेव्हा , बुद्ध ईश्वर मानीत 
नसल्यामुळे नास्तिक होता , असा त्याच्यावर आळ आणणे संभवनीयच 
नव्हते . तो वेदनिंदक असल्यामुळे नास्तिक आहे, असा ब्राह्मण 
आरोप करीत, पण बुद्धाने वेदाची निंदा केलेली कोठे आढळत नाही . 
आणि ब्राह्मणांना मान्य झालेल्या सांख्यकारिकेसारख्या ग्रन्यांत 
वेदनिंदा काय कमी आहे ? 

दृष्टवदानुश्रविकः 

स ह्यविशुद्धिक्षयातिशययुक्तः । 
दृष्ट उपायाप्रमाणेच वैदिक उपाय देखील (निरुपयोगी) आहे . 
कारण तो अविशुद्धि , नाश आणि अतिशय यांनी युक्त आहे. 

आणि गुण्यविषया वेदाः इत्यादिक वेदनिंदा भगवद्गीतेत 
सापडत नाही काय ? पण सांख्याने ब्राह्मणांच्या जातिभेदावर हल्ला 
केला नाही , आणि भगवद्गीतेने तर त्या जातिभेदाला उघड उघड 

* बायबल , उत्पत्ति , अ . ७ . 


भगवान बुद्ध 
उचलून धरले आहे. तेव्हा त्यांना वेद निंदा पचणे शक्य होते . याच्या 
उलट बुद्धाने वेदनिंदा केली नसली, तरी जातिभेदावर जोराचा 
हल्ला केला. मग तो वेदनिंदक कसा ठरणार नाही ? वेद म्हणजे 
जातिभेद , आणि जातिभेद म्हणजे वेद , असें ह्या दोहोंचे ऐक्य आहे ! 
जातिभेद नसला , तर वेद राहील कसा ? आणि जातिभेद अस्तित्वांत 
राहून वेदाचें एक अक्षरसुद्धा कोणाला माहीत नसले , तरी 
वेदप्रामाण्यबुद्धि कायम असल्यामुळे वेद राहिलाच म्हणावयाचा ! 

बुद्धसमकालीन श्रवणब्राह्मणांत ईश्वरवादाला मुळीच महत्त्व 
नव्हते , हे वरील विवेचनावरून दिसून येईलच. त्यांपैकी काही 
ईश्वराच्या जागी कर्माला मानीत, आणि कधी कधी बुद्ध कर्मवादी 
नाही , अतएव नास्तिक आहे, असा बुद्धावर आरोप करीत . त्याचे 
निरसन पुढील प्रकरणांत करण्यात येईल . 


- 


प्रकरण आठवें 
कर्मयोग 


बुद्ध नास्तिक की आस्तिक ? 


एके समयीं बुद्ध भगवान् वैशालीजवळ महावनांत राहत होता . 
त्या वेळी काही प्रसिद्ध लिच्छवी राजे आपल्या संस्थागारांत कांही 
कारणास्तव जमले असतां, बुद्धासंबंधाने गोष्टी निघाल्या . त्यांतील 
बहुतेक बुद्धाची, धर्माची आणि संघाची स्तुति करूं लागले. ती ऐकून 
सिंह सेनापतीला बुद्धदर्शनाची इच्छा झाली. तो निग्रंथांचा उपासक 
असल्यामुळे त्यांच्या मुख्य गुरूला - नाथपुत्ताला - भेटला, आणि 
म्हणाला, " भदन्त , मी श्रमण गोतमाची भेट घेऊ इच्छितो. " 


- 


८. कर्मयोग 
नाथपुत्त म्हणाला, " सिंहा, तूं क्रियावादी असतां अक्रिपवादी 
गोतमाची भेट का घेऊ इच्छितोस ? हे आपल्या गुरूचे वचन 
ऐकुन सिंह सेनापतीने बुद्धदर्शनाला जाण्याचा बेत सोडून दिला. 
पुन्हा एकदोनदा त्याने लिच्छवींच्या संस्थागारांत बुद्धाची, धर्माची 
आणि संघाची स्तुति ऐकली. तथापि नाथपुत्ताच्या सांगण्यावरून 
बुद्धदर्शनाला जाण्याचा बेत त्याला पुन्हा तहकूब करावा लागला. 
शेवटी सिंहाने नाथपुत्ताला विचारल्यावाचूनच बुद्धाची भेट घेण्याचा 
निश्चय केला; व मोठया लवाजम्यामह महावनांत येऊन तो भग 
वन्ताला नमस्कार करून एका बाजूला बसला , आणि भगवन्ताला 
म्हणाला , “ भदन्त , आपण अक्रियवादी आहांत व अक्रियवाद 
श्रावकांना शिकवितां , हे खरे काय ? " . . 

भगवान् म्हणाला, “ असा एक पर्याय आहे की , ज्याच्या 
योगें सत्यवादी मनुष्य म्हणूं शकेल, श्रमण गोतम अक्रियवादी आहे. 
तो पर्याय कोणता ? हे सिंहा, मी कायदुश्चरिताची, वाग्दुश्चरिताची 
व मनोदुश्चरिताची आक्रिया उपदेशितों. 

___ “ सिंहा, दुसराही एक पर्याय आहे की , ज्याच्यामुळे 
सत्यवादी मनुष्य म्हणू शकेल, श्रमण गोतम क्रियावादी आहे. तो 
कोणता ? मी कायसुचरिताची, वाक्सुचरिताची आणि मनःसुचरिताची 
क्रिया उपदेशितों . 

" आणखी असाही एक पर्याय आहे की , ज्याच्यायोगे सत्यवादी 
मनुष्य मला उच्छेदवादी म्हणूं शकेल. तो कोणता ? सिंहा, मी लोभ , 
द्वेष , मोह इत्यादि सर्व पापकारक मनोवृत्तींचा उच्छेद उपदेशितों . 
___ “ असाही एक पर्याय आहे की , ज्याच्यायोगे सत्यवादी 
मनुष्य मला जुगुप्सी म्हणू शकेल. तो कोणता ? सिंहा, मी 
कायदुश्चरिताची, बाग्दुश्चरिताची आणि मनोदुश्चरिताची जुगुप्सा 
( कंटाळा ) करतो . पापकारक कर्मांचा मला वीट आहे . 

भगवान बुद्ध 
" असाही एक पर्याय आहे की ज्याच्यायोगें सत्यवादी मनुष्य 
मला विनाशक म्हणूं शकेल. तो कोणता ? लोभाचा, द्वेपाचा आणि 
मोहाचा मी विनाश उपदेशितों . 

___ " आणि सिंहा, असा देखील एक पर्याय आहे की ज्याच्या 
योग सत्यवादी मनुष्य मला तपस्वी म्हणू शकेल . तो कोणता ? हे 
सिंहा, पापकारक अकुशल धर्म तापवून सोडावे असें मी म्हणतों . 
ज्याचे पापकारक अकुशल धर्म वितळून गेले, नष्ट झाले , पुन्हा 
उत्पन्न होणार नाहीत , त्याला मी तपस्वी म्हणतों. " * 

नास्तिकतेचा आरोप 
या सुत्तांत बुद्धावरमुख्य आरोप अक्रियावादाचा केलेला आहे . 
तो खुद्द महावीर स्वामींनी केला असेल किंवा नसेल. तथापि त्या वेळी 
अशा प्रकारचा आरोप बुद्धावर करण्यांत येत असे , यांत शंका नाही . 

गोतम क्षत्रिय कुलांत जन्मला. शाक्य क्षत्रियांचे शेजारी आणि 
आप्त कोलिय क्षत्रिय . या दोघांमध्ये रोहिणी नदीच्या पाण्यासंबंधाने 
वारंवार मारामाऱ्या होत , हे वर सांगितलेच आहे ( पूर्वार्ध, पृ. १०५ ). 
दुसऱ्या एखाद्या टोळीने आपल्या टोळीतील माणसाचे नुकसान केले 
किंवा खून केला, तर त्याचा मोबदला त्या टोळीतील माणसाचे नुक 
सान करून किंवा खून करून घेण्याची पद्धति आजला सरहद्दीवरील 
पठाण लोकांत चालू आहे ; तशीच ती प्राचीन काळी हिंदुस्थानांतील 
क्षत्रियांत असली , तर त्यांत आश्चर्य मानण्याजोगे काही नाही. खरें 
आश्चर्य हे की , या क्षत्रियांच्या एका टोळीत जन्मलेल्या गोतमाने 
आपल्या शेजाऱ्यांचा आणि आप्तांचा सूड उगवणे साफ नाकारलें , 
आणि एकदम तपस्वी लोकांत प्रवेश केला. 

गृहस्थाश्रमाचा कंटाळा आला, तर त्या काळचे ब्राह्मण आणि 
क्षत्रिय गृहत्याग करून परिव्राजक बनत, आणि खडतर तपश्चर्या 

* बुद्धलीलासारसंग्रह, पृ . २७९- २८१ पहा . 


- 


- 


- 


८. कर्मयोग 
करीत. तेव्हा गोतम तपस्वी झाला , यांत कोणालाही विशेष वाटले 
नसावें . फार झाले तर हा तरुण गृहस्थ स्वाश्रमाला निरुपयोगी ठरला , 
असे लोकांनी म्हटले असेल . पण जेव्हा सात वर्षे तपश्चर्या करून 
गोतम बोधिसत्त्व बुद्ध झाला , आणि गृहस्थाश्रमांतील चैनींचा व 
संन्यासाश्रमांतील तपश्चर्येचा सारखाच निषेध करूं लागला, तेव्हा 
त्याच्यावर टीका होऊ लागल्या . 

__ ब्राह्मणांना चालू समाजपद्धति पाहिजे होती . त्यांचा कर्मयोग 
म्हटला म्हणजे ब्राह्मणांनी यज्ञयाग करावे, क्षत्रियांनी युद्ध करावें , 
वैश्यांनी व्यापार आणि शूद्रांनी सेवा करावी . हा कर्मयोग ज्याला 
पसंत नसेल त्याने अरण्यवास पत्करून तपश्चर्येच्या योगाने आत्म 
बोध करून घ्यावा, आणि मरून जावें ; समाजाची घडी बिघडेल 
असे कोणतेही कृत्य करूं नये. 

निरनिराळ्या श्रमणसंघांत भिन्न भिन्न तत्त्वज्ञाने प्रतिपादिली 
जात असत; तथापि तपश्चर्येच्या संबंधाने त्यांपैकी अधिकतर श्रमणांची 
एकवाक्यता होती. त्यांत निर्ग्रन्थांनी कर्माला विशेष महत्त्व दिले . हा 
जन्म दुःखकारक आहे, आणि तो पूर्वजन्मींच्या पापकांनी आला 
असल्यामुळे ती पापें नष्ट करण्यासाठी खडतर तपश्चर्या केली पाहिजे , 
असें त्यांचे पुढारी प्रतिपादीत. आणि बुद्ध तर तपश्चर्येचा निषेध 
करणारा . तेव्हा त्याला निग्रंथांनी अक्रियवादी ( अकर्मवादी ) म्हणणे 
अगदी साहजिक होते . ब्राह्मणांच्या दृष्टीने बुद्धाने शस्त्रत्याग केला , 
म्हणून तो अक्रियवादी ठरतो, तर तपख्यांच्या दृष्टीने तपचर्या सोडली 
म्हणून अक्रियवादी ठरतो ! 

জানিনাঙ্ক নান 
येथे हे लक्षात ठेवले पाहिजे की, गोतमाने गृहत्याग केला तो 
केवळ आत्मबोध करून घेऊन मोक्ष मिळविण्यासाठी नव्हे , आपल्या 


। 


भगवान बुद्ध 
शेजाऱ्यांवर शस्त्र उगारणे त्याला योग्य वाटले नाही, शस्त्रावाचून 
परस्परांच्या सलोख्याने चालणारी अशी एक समाजरचना करतां 
येईल की काय यासंबंधाने त्याच्या मनांत सतत विचार चालू होते . 
तपश्चर्येने आणि तपस्वी लोकांच्या तत्त्वज्ञानाने मनुष्यजातीसाठी 
असा एखादा सरळ मार्ग काढता येईल , असे वाटल्यामुळेच त्याने 
गृहत्याग करून तपश्चर्या आरंभिली, आणि तिच्यायोगें कांही निष्पन्न 
होत नाही असे जाणून त्याने ती सोडून दिली, व एक अभिनव मध्यम 
मार्ग शोधून काढला. 

आजकालच्या क्रांतिकारी लोकांना राजकारणी आणि धार्मिक 
लोक जसे विनाशक ( nihilist ) वगैरे विशेषणे लावतात, आणि 
त्यांचा अडाणीपणा समाजासमोर मांडतात, त्याप्रमाणे बुद्धाला तत्सम 
कालीन टोकाकार अक्रियवादी म्हणत , आणि त्याच्या नवीन तत्त्व 
ज्ञानाची निरर्थकता लोकांपुढेमांडीत , असे समजण्यास हरकत नाही . 

दुश्चरिते व सुचरिते 
येथे वर दिलेली दुश्चरितें आणि सुचरिते कोणती याचें 
थोडक्यांत विवेचन करणे योग्य वाटते . भगवान् सालेय्यक ब्राह्मणांना 
म्हणतो , “ गृहस्थहो , कायेने घडणारे तीन प्रकारचे अधर्माचरण 
कोणते ? एखादा मनुष्य प्राणघात करतो , रुद्र , दारुण, लोहितपाणि 
आणि मारहाण करण्यामध्ये गुंतलेला असतो; अथया चोरी करतो , 
जी वस्तु आपली नव्हे ती - गावांत किंवा अरण्यांत असो - मालकाला 
न विचारतां घेतो; किंवा व्यभिचार आचरतो , आई, बाप, भगिनी , 
पति किंवा आप्त यांनी रक्षण केलेल्या स्त्रीशी व्यभिचार करतो . 
याप्रमाणे कायेने त्रिविध अधर्माचरण घडते . 

___ " आणि, गृहस्थहो, वाचेने घडणारे चार प्रकारचे अधर्मा 
चरण कोणते ? एखादा मनुष्य खोटे बोलतो . सभेत, परिषदेंत , 
आप्तमंडळांत किंवा राजद्वारी गेला असता त्याची साक्ष विचारतात,. 


८. कर्मयोग 

३७ 
तुला जे माहित असेल तें सांग. तो जे जाणत नाही ,ते मी जाणतों , 
जे पाहिले नाही तें मी पाहिले , असे सांगतो. ह्याप्रमाणे स्वतःसाठी 
परक्यासाठी , किंवा थोड्याबहुन प्राप्तीसाठी जाणून बुजून खोटें 
बोलतो. अथवा तो चहाडी करतो, ह्या लोकांचे ऐकून त्या लोकांत 
भेद पाडण्यासाठी कागाळ्या सांगतो, किंवा त्या लोकांचे ऐकून ह्या 
लोकांत विरोध उत्पन्न करण्यासाठी यांना येऊन सांगतो . याप्रमाणे 
एकोप्याने वागणाऱ्यांत भेद पाडतो, किंवा भांडणाऱ्यांना उत्तेजन 
देतो. भांडण वाढविण्यांत त्याला आनंद वाटतो, भांडण वाढविणारे 
वचनच तो बोलत असतो. अथवा तो शिवीगाळ करतो, दुष्टपणाने 
भरलेलें , कर्कश, कटु, वर्मी लागणारें , क्रोधयुक्त आणि समाधानाचा 
भंग करणारे वचन बोलतो. अथवा तो वृथा बडबड करतो , भलत्याच 
वेळी बोलतो , न घडलेल्या गोष्टी रचून सांगतो , अधार्मिक , 
शिष्टाचाराविरुद्ध, दुर्लक्ष करण्याला योग्य , प्रसंगाला न शोभणारे , 
अकारण पाल्हाळीक आणि अनर्थक भाषण करतो. याप्रमाणे वाचेने 
चतुर्विध अधर्माचरण घडते. 

“ आणि गृहस्थहो , तीन प्रकारचे मानसिक अधर्माचरण 
कोणते ? एखादा मनुष्य दुसऱ्याच्या द्रव्याचेचिंतन करतो , दुस 
याच्या संपत्तीची साधने आपणाला मिळावी , असे इच्छितो . अथवा 
तो द्वेषबुद्धि असतो; हे प्राणी मारले जावोत , नाश पावोत , असा 
विचार करतो . अथवा तो मिथ्यादृष्टि होतो , दान नाही, धर्म नाही , 
सुकृतदुष्कृत कर्माचे फळ नाही , हा लोक नाही , परलोक नाही , 
अशा प्रकारचे नास्तिक विचार बाळगतो. याप्रमाणे मनाने त्रिविध 
अधर्माचरण घडते . 

" गृहस्थहो, तीन प्रकारचे कायेने घडणारे धर्माचरण कोणते ? 
एखादा मनुष्य प्राणघात करीत नाही , तो इतरांवर शस्त्र उगारीत 
नाही , त्याला हत्त्या करण्यास लाज वाटते , सर्व प्राणिमात्राविषयीं 


. 


. 


. 

भगवान बुद्ध 
त्याचे आचरण दयामय असते . तो चोरी करीत नाही , गावांत किंवा 
अरण्यांत दुसऱ्याची वस्तु दिल्याशिवाय घेत नसतो . तो व्यभिचार 
करीत नाही ; आई, बाप , बहीण , भाऊ , पति , आप्त इत्यादिकांनी 
रक्षिलेल्या स्त्रियांशी संबंध ठेवीत नाही . याप्रमाणे कायेने त्रिविध 
धर्माचरण घडतें . 

" आणि , गृहस्थहो , चार प्रकारचे वाचेने घडणारे धर्माचरण 
कोणते ? एखादा मनुष्य खोटे बोलणें साफ सोडून देतो , सभेत , 
परिषदेंत , किंवा राजद्वारी त्याची साक्ष विचारली असता , तो जें 
जाणत नाही , ते जाणत नाही, आणि जे पाहिले नाही , ते पाहिले 
नाही, असे म्हणतो. येणेप्रमाणे आपणांसाठी , परक्यासाठी किंवा 
थोड्याबहुत फायद्यासाठी खोटे बोलत नाही . तो चहाडी करण्याचे 
सोडून देतो , ह्या लोकांचे ऐकून त्या लोकांचा भेद पाडण्यासाठी ती 
गोष्ट त्यांना सांगत नाही, किंवा त्या लोकांचे ऐकून ह्यांना सांगत 
नाही ; याप्रमाणे ज्यांच्यांत भांडणे झाली असतील त्यांची एकी करतो , 
आणि ज्यांच्यांत एकोपा आहे त्यांना उत्तेजन देतो. एकोप्यांत त्याला 
आनंद वाटतो आणि एकोपा होईल असे भाषण करतो . तो शिवीगाळ 
करण्याचे सोडून देतो . तो सरळ, कानाला गोड लागणारें , हृदयंगम , 
नागरिकाला शोभणारे आणि बहुजनाला आवडणारे भाषण करतो . 
तो बडबड करीत नाही , प्रसंगानुसार , तथ्य , अर्थयुक्त , धार्मिक , 
शिष्टाचाराला अनुसरणारें , लक्षात ठेवण्याजोगे , योग्य वेळी, सकारण, 
मुद्देसूद आणि सार्थक भाषण करतो . याप्रमाणे वाचेने चतुर्विध 
धार्मिक आचरण घडते . 

___ " आणि , गृहस्थहो, तीन प्रकारचे मानसिक धर्माचरण 
कोणते ? एखादा मनुष्य परद्रव्याचा लोभ धरीत नाही , परसंपत्तीची 
साधनें आपली व्हावी असा विचार मनांत आणीत नाही ,त्याचे चित्त 
द्वेषापासून मुक्त असते , हे प्राणी अवैर, निर्बाध , दु: खरहित आणि 


८. कर्मयोग 
सुखी होवोत , असा त्याचा शुद्ध संकल्प असतो. तो सम्यग्दृष्टि होतो . 
दानधर्म आहे, सुकृतदुष्कृत कर्माचे फळ आहे, इहलोक परलोक 
आहे, इत्यादि गोष्टींवर त्याचा विश्वास असतो. याप्रमाणे मनाने 
त्रिविध धमीचरण घडते ." * 

संक्षेपाने सांगावयाचे म्हटले म्हणजे प्राणघात, अदत्तादान 
( चोरी) आणि काममिथ्याचार ( व्यभिचार ) ही तीन कायिक पापकर्मे , 
असत्य , चहाडी , शिवीगाळ आणि वृथा बडबड ही चार वाचसिक 
पापकर्मे, आणि परद्रव्याचा लोभ, इतरांच्या नाशाची इच्छा व नास्तिक 
दृष्टि हीं तीन मानसिक पापकर्मे होत. ह्या दहांनाही अकुशल कर्मपथ 
म्हणतात. त्यांपासून निवृत्त होणे म्हणजे कुशल कर्मपथ. ते देखील 
दहा आहेत, आणि त्यांचे वर्णन वर आलेच आहे. दहा अकुशल 
आणि दहा कुशल कर्मपथांची वर्णने त्रिपिटक वाड्मयांत पुष्कळ 
ठिकाणी सापडतात. वरच्या उताऱ्यांत अकुशल कर्मपथांना अधर्मा 
चरण व कुशल कर्मपथांना धर्माचरण म्हटले आहे . 

__ कुशल कर्मे व अष्टांगिक मार्ग 
यांपैकी कुशल कर्मपथांचा आर्य अष्टांगिक मार्गात समावेश 
होतोच. तीन प्रकारचे कुशल कायकर्म म्हणजे सम्यक् कर्म , चार 
प्रकारचे कुशल वाचसिक कर्म म्हणजे सम्यक् वाचा , आणि तीन 
प्रकारचें मानसिक कुशल कर्म म्हणजे सम्यक् दृष्टि व सम्यक् संकल्प . 
बाकी राहिलेली आर्य अष्टांगिक मार्गाची चार अंगें या कुशल कर्म . 
पथांना पोषकच आहेत . सम्यक् आजीव , सम्यक् व्यायाम, सम्यक् 
स्मृति आणि सम्यक् समाधि या चार अंगांच्या यथातथ्य भावनेशिवाय 
कुशल कर्मपथाची अभिवृद्धि आणि पूर्णता व्हावयाची नाही . 


- 


- 


- 


- 


- 


- 


- 


- 


- - 


* मज्झिमनिकाय (नं. ४१ ) सालेग्यकसुत्त पहा . 

अनासक्तियोग 
केवळ कुशल करीत गेलो आणि जर त्यांत आसक्त झालों , 
तर त्यायोगे अकुशल उत्पन्न होण्याचा संभव आहे . 

कुसलो धम्मो अकुसलस्स धम्मस्म आरम्मणपच्चयेन पच्चयो । 
दानं दत्वा सील समादियित्वा उपोसथकम्मं कत्वा तं अस्सादेति 
अभिनन्दति । तं आरब्भ रागो उप्पज्जति दिट्ठि उप्पज्जति 
विचिकिच्छा उप्पज्जति उच्च उप्पज्जति दोमनस्सं उम्पज्जति । 
(तिकपट्टान ) 

कुशल मनोविचार अकुगलाला आलंबन प्रत्ययाने प्रत्यक्ष 
होतो . (एखादा मनुष्य ) दान देतो, शील राखतो , उपोमथकर्म 
करतो, आणि त्याचा आस्वाद घेतो , त्याचे अभिनंदन करतो. 
त्यामुळे लोभ उत्पन्न होतो, दृष्टि उत्पन्न होते , शंका उत्पन्न होते , 
भ्रान्तता उत्पन्न होते, दौर्मनस्य उत्पन्न होते . 

येणेप्रमाणे कुशल मनोवृत्ति अकुशलाला कारणीभूत होत 
असल्यामुळे कुशल विचारामध्ये आसक्ति ठेवता कामा नये , 
निरपेक्षपणे कुशल कर्म करीत राहिले पाहिजे. हाच अर्थ धम्म 
पदांतील खालील गाथेत संक्षेपाने दर्शविला आहे. 

सब्बपापस्स अकरणं कुसलस्स उपसम्पदा । 

सचित्तरियोदपन एतं बुद्धान सासनं ॥ 
सर्व पापांचे अकरण, सर्व कुशलाचें सम्पादन आणि 
स्त्रचित्ताचे संशोधन हे बुद्धाचे शासन होय . 

म्हणजे वर सांगितलेले सर्व अकुशल कर्मपथ पूर्णपणे वर्ण 
करावयाचे, आणि कुशल कर्मपथांचे सदोदित आचरण करून त्यांत 
आपले मन आसक्त होऊं द्यावयाचे नाही. हे सर्व अष्टांगिक 
मार्गाच्या अभ्यासाने घडून येते . 


R 


८. कर्मयोग 
कुशलकमांत जागृति आणि उत्साह 
कुशलकति अत्यंत जागृति आणि उत्साह ठेवला पाहिजे , 
अशा प्रकारचे उपदेश त्रिपिटक वाङ्मयांत अनेक सापडतात . त्या 
सर्वांचा संग्रह येथे करणे शक्य नाही , तथापि नमुन्यादाग्बल त्यांपैकी 
एक लहानसा उपदेश येथे देतो . 

बुद्ध भगवान् म्हणतो, “ भिक्षुहो , स्त्रीने , पुरुपाने , गृहस्थाने 
किंवा प्रत्रजिताने, पांच गोष्टींचें सतत चिंतन करावें . (१ ) मी जराधर्मी 
आहे , असा वारंवार विचार करावा. कां की , ज्या तारुण्यमदामुळे 
प्राणी काया -वाचा-मनें दुराचरण करतात, तो मद या चिंतनाने 
नाश पावतो; निदान कमी होतो . ( २ ) मी व्याधिधर्मी आहे , असा 
वारंवार विचार करावा. कां की , ज्या आरोग्यमदामुळे प्राणी काया 
वाचा- मनें दुराचरण करतात , तो मद या चिंतनाने नाश पावतो; 
निदान कमी होतो. ( ३) मी मरणधर्मी आहे , असा वारंवार विचार 
करावा . कां की , ज्या जीवितमदामुळे प्राणी काया -वाचा-मने दुराचरण 
करतात , तो मद या चिंतनाने नाश पावतो ; निदान कमी होतो. 
( ४ ) प्रियांचा व आवडत्यांचा ( प्राण्यांचा किंवा पदार्थाचा ) मला 
वियोग घडणार , असा वारंवार विचार करावा. कां की , ज्या प्रियांच्या 
स्नेहामुळे प्राणी काया - वाचा -मने दुराचरण करतात , तो स्नेह या 
चिंतनाने नाश पावतो; निदान कमी होतो. ( ५ ) मी कर्मस्वकीय , 
कर्मदायाद , कर्मयोनि , कर्मबंधु , कर्मप्रतिशरण आहे, कल्याणकारक 
किंवा पापकारक कर्म करीन त्याचा दायाद होईन , असा वारंवार 
विचार करावा. कां की , त्यामुळे कायिक , वाचसिक आणि मानसिक 
दुराचरण नाश पावतें; निदान कमी होते . 

___ “ मी एकटाच नव्हे , तर यच्चयावत् प्राणी जराधर्मी, व्याधि 
धर्मी, मरणधर्मी आहेत, त्या सर्वांना प्रियांचा वियोग घडतो, आणि 

न. भा . १७. . . ५ 


४२ 

ते देखील कर्मदायाद आहेत, असा आर्यश्रावक सतत विचार 
करतो, तेव्हा त्याला मार्ग सापडतो. त्या मार्गाच्या अभ्यासाने त्याची 
संयोजनें नष्ट होतात. " 

ह्या उताऱ्यांत कर्मस्वकीय म्हणजे कर्मच काय तें माझें स्वकीय 
आहे; बाकी सर्व वस्तुजात माझ्यापासून कधी विभक्त होईल याचा 
नेम नाही; मी कर्माचा दायाद आहे , म्हणजे बरी कर्मे केली तर 
मला सुख मिळेल, वाईट केली तर दुःख भोगावे लागेल ; कर्मयोनि 
म्हणजे कर्मामुळेच माझा जन्म झाला आहे; कर्मबंधु म्हणजे संकटांत 
माझें कर्मच माझे बांधव ; आणि कर्मप्रतिशरण म्हणजे कर्मच माझें 
रक्षण करूं शकेल. ह्यावरून बुद्ध भगवंताने कर्मावर किती जोर 
दिला आहे, हे चांगले समजून येईल. अशा गुरुला नास्तिक म्हणणे 
कसे योग्य होईल ? 

___ सत्कर्मे उत्साहित मनाने करावी, यासंबंधाने धम्मपदाची 
खालील गाथा देखील विचार करण्याजोगी आहे. 

अभित्थरेथ कल्याणे पापा चित्तं निवारये । 

दन्धं हि करोतो पुनं पापस्मि रमतो मनो ॥ 

कल्याणकर्मे करण्यांत त्वरा करावी , आणि पापापासून चित्त 
निवारावें . कारण, आळसाने पुण्यकर्म करणाऱ्याचे मन पापांत रमतें . 

ब्राह्मणांचा कर्मयोग 
एथवर बुद्धाच्या कर्मयोगाचा विचार झाला. आता त्या 
काळच्या ब्राह्मणांत कोणत्या प्रकारचा कर्मयोग चालू होता , याचा 
थोडक्यांत विचार करणे इष्ट आहे. ब्राह्मणांचे उपजीविकेचे साधन 
म्हटले म्हणजे यज्ञयाग असत आणि ते विधिपूर्वक करणे यालाच 
ब्राह्मण आपला कर्मयोग मानीत . त्यानंतर क्षत्रियांनी युद्ध, वैश्यांनी 

* अंगुत्तरनिकाय , पञ्चकनिपात , सुत्त ५७. 

४३ 
व्यापार आणि शूद्रांनी सेवा करावी, हे त्यांचे कर्मयोग होत, असें ते 
प्रतिपादीत . त्यांत एखाद्याला कंटाळा आला, तर त्याने सर्वसंगपरि 
त्याग करून रानावनांत जावें व तपश्चर्या करावी, याला संन्यास 
योग म्हणत . त्यांत त्याच्या कर्मयोगाचा अन्त होत असे . काही 
ब्राह्मण संन्यास घेऊन देखील अग्निहोत्रादिक कर्मयोग आचरीत 
असत, आणि त्यालाच श्रेष्ठ समजत. यासंबंधाने भगवद्गीतेत 
म्हटले आहे 

यज्ञार्थात्कर्मणोऽन्यत्र लोकोऽयं कर्मबंधनः । 

तदर्थ कर्म कौंतेय मुक्तसंग: समाचर ॥ 
यज्ञाकरितां केलेल्या कर्माहून इतर कर्म लोकांना बंधनकारक 
होते . म्हणून हे कौंतेय, संग सोडून यज्ञासाठी तूं कर्म कर. 

सहयज्ञाः प्रजाः सृष्ट्वा पुरोवाच प्रजापतिः । 

अनेन प्रसविष्यध्वमेप वोऽस्त्विष्टकामधुक् ।। 
पूर्वी ( सृष्टीच्या आरंभी) यज्ञासह प्रजा उत्पन्न करून ब्रह्मदेव 
म्हणाला, “ तुम्ही या यज्ञाच्या योगाने वृद्धि पावाल; ही तुमची इष्ट 
कामधेनु होवो. " आणि म्हणून , 

एवं प्रवर्तितं चक्रं नानुवर्तयतीह यः । 

अघायुरिंद्रियारामो मोघं पार्थ स जीवति ॥ 
याप्रमाणे हे सुरू केलेलें ( यज्ञयागाचे ) चक्र या जगांत जो 
चालवीत नाही, त्याचे आयुष्य पापरूप असून तो इंद्रियलंपट 
व्यर्थ जगतो. * 

ब्राह्मणांचा लोकसंग्रह 
परंतु जर एखाद्याच्या मनात विचार आला की , प्रजापतीने 
प्रवर्तिलेले हे चक्र ठीक नाही, कारण त्याच्या बुडाशी हिंसा आहे , 
तर तो मनांत येऊ देऊ नये; त्यामुळे अज्ञ जनांचा बुद्धिभेद होईल . 

* भगवद्गीता अ० ३, श्लो० ९, १० व १६: 

न बुद्धिभेदं जनयेदज्ञानां कर्मसंगिनाम् । 

जोषयेत्सर्वकर्माणि विद्वान्युक्तः समाचरन् । 
कर्मात आसक्त असलेल्या अज्ञ जनांचा बुद्धिभेद करूं नये , 
विद्वान् मनुष्याने युक्त होऊन , म्हणजे सर्व कर्मे नीटपणे आचरून 
इतरांना ती करण्यास लावावीत . ( भ. गी . ३। २६. हा गीतेचा सर्वच 
अध्याय विचारणीय आहे. ) 

भगवद्गीता कोणत्या शतकांत लिहिली या वादांत पडण्याचे 
कारण नाही. परंतु कोणत्याही लेखकाने तिला बुद्धसमकालीन गणले 
नाही. बुद्धानंतर पांचशे वर्षांपासून एक हजार वर्षांपर्यंत तिचा काळ 
असावा अशी भिन्न भिन्न अनुमाने पाश्चात्त्य पण्डितांनी केली आहेत . 
यांत शंका नाही की , ती बरीच आधुनिक आहे. तथापि येथे दर्श 
विलेले विचार बुद्धसमकालच्या ब्राह्मणांत प्रचलित होते. आपणाला 
जरी कुशल तत्त्व समजले , तरी ते लोकांत प्रगट करूं नये , असें 
लोहित्य नांवाचा कोसलदेशवासी प्रसिद्ध ब्राह्मण प्रतिपादीत असे. * 
संक्षेपाने त्याची गोष्ट येणेप्रमाणे 

भगवान् कोसल देशांत प्रवास करीत शालवतिका नांवाच्या 
गावाजवळ आला. तो गाव पसेनदि कोसलराजाने लोहित्य ब्राह्म 
णाला इनाम दिला होता . लोहित्य असें एक पापकारक मत 
प्रतिपादन करी की , जर एखाद्या श्रमणाला किंवा ब्राह्मणाला कुशल 
तत्त्वाचा बोध झाला, तर तो त्याने दुसऱ्याला सांगू नये; एक 
मनुष्य दुसऱ्याला काय करू शकणार ? तो दुसऱ्याचे जुनें बंधन 
तोडून त्याला हे नवेंबंधन उत्पन्न करील; यास्तव हे लोभी वर्तन 
असें मी म्हणतों . 

भगवान् आपल्या गावाजवळ आल्याचेवर्तमान जेव्हा लोहित्य 
ब्राह्मणाला समजले , तेव्हा रोसिका नांवाच्या न्हाव्याला पाठवून 

* दीघनिकाय भाग १, लोहिच्चसुत्त पहा . 

त्याने भगवंताला आमंत्रण दिले ; आणि दुसऱ्या दिवशी जेवण तयार 
करून त्याच न्हाव्याकडून जेवण तयार असल्याचे वर्तमान भगवंताला 
आणि भिक्षुसंघाला कळविलें . भगवान् आपलें पात्र आणि चीवर घेऊन 
लोहित्य ब्राह्मणाच्या घरी येण्यास निघाला. वाटेंत रोसिका न्हाव्याने 
लोहित्य ब्राह्मणाचे मत भगवंताला सांगितले ; आणि तो म्हणाला, 
" भदन्त , ह्या पापकारक मतापासून लोहित्याची सुटका करा. " 

लोहित्याने भगवंताला आणि भिक्षुसंघाला आदरपूर्वक भोजन 
दिले . भोजनोत्तर भगवान् त्याला म्हणाला, “ हे लोहित्य , एखाद्याला 
कुशल तत्त्वाचा बोध झाला, तर तो त्याने इतरांना सांगू नये , असे 
तूं प्रतिपादन करतोस काय ? " 

लो० - होय , भो गोतम. 

भ० - हे लोहित्य , तूं ह्या शालवतिका गावांत राहत आहेस . 
आता कोणी असें म्हणेल की , ह्या शालवतिका गांवाचे जेवढे उत्पन्न 
आहे, तें सर्व एकटया लोहित्यानेच उपभोगावें , दुसऱ्या कोणालाही 
देऊ नये . असें बोलणारा तुझ्यावर अवलंबून असणाऱ्या ( ह्या 
गावच्या ) लोकांचे अकल्याण करणारा होणार नाही काय ? " 

___ लोहित्याने होईल असे उत्तर दिल्यावर भगवान् म्हणाला , 
" जो इतरांना अंतराय करणारा तो त्यांचा हितानुकंपी होईल की 
अहितानुकंपी ? " 

लो० - अहितानुकंपी, भो गोतम. 
भ० - अशा माणसाचे मन मैत्रीमय असेल की , वैरमय असेल ! 
लो०- वैरमय, भो गोतम. 

भ० - वैरमय चित्त असलेला माणूस मिथ्यादृष्टि होईल की , 
सम्यग्दृष्टि ? 

लो०- मिथ्यादृष्टि, भो गोतम. 


४६ 


भगवान बुद्ध 
कुशल कर्माने अकुशलावर जय मिळवावा 

येथे आणि दुसऱ्या अनेक ठिकाणी बुद्ध भगवंताचे म्हणणे 
असे की , चालत आलेल्या अकुशल रूढीविरुद्ध कुशल विचार सुचला 
तर तो लोकांत प्रचलित करणे हे सज्जन मनुष्याचे श्रेष्ठ 
कर्तव्य होय; वाईट कर्मे आचरणाऱ्याला कांही एक न बोलतां 
किंवा आपण त्याच्यासारखेच वागून ती तशीच आचरू देणे हे 
कर्तव्य नव्हे. 

ब्राह्मणांचे म्हणणे होते की , यज्ञयाग आणि वर्णव्यवस्था प्रजा 
पतीनेच उत्पन्न केली असल्यामुळे त्यांना अनुसरून घडणारी कर्मे पवित्र 
होतः परंतु भगवान् बुद्धाचे म्हणणे हे की , तृप्णेपासून उत्पन्न झालेली 
हिंसादिक कर्मे कधीही शुद्ध होऊ शकत नाहीत . त्यांमुळे मनुष्य विषम 
मार्गात बद्ध झाला आहे आणि त्या कर्माविरुद्ध कुशल कम आचर 
त्यानेच त्याची ह्या विषम मार्गापासून सुटका होईल . मज्झिमनिकायां 
तील सल्लेख सुत्तांत ( नं. ८) भगवान् म्हणतो, हे चुन्द , दुसरे हिंसक 
वृत्तीने वागतात तेथे आपण अहिंसक होऊ या , अशी सफाई * करावी . 
दुसरे प्राणघात करतात तर आपण प्राणघातापासून निवृत्त होऊ या , 
अशी सफाई करावी. दुसरे चोर होतात तर आपण चोरीपासून निवृत्त 
होऊ या , दुसरे अब्रह्मचारी , तर आपण ब्रह्मचारी होऊ या , दुसरे खोटें 
बोलतात, तर आपण खोटे बोलण्यापासून निवृत्त होऊ या , दुसरे 
चहाडी करतात तर आपण चहाडीपासून निवृत्त होऊ या , दुसरे 
शिवीगाळ करतात तर आपण शिवीगाळीपासून निवृत्त होऊ या , दुसरे 
वृथाप्रलाप ( बडबड) करतात तर आपण वृथाप्रलापापासून निवृत्त होऊ 
या , दुसरे परकीय धनाचा लोभ धरतात तर आपण परकीय धनाच्या 
लोभापासून मुक्त होऊ या , दुसरे द्वेष करतात तर आपण द्वेषापासून 
___ * शंख वगैरे पदार्थ घासून साफ करतात , त्याला सल्लेख म्हणतात . 
या ठिकाणी आत्मशुद्धीला सफाई म्हटले आहे. 


- 


- 


- 


- 


- 


- 


- 


८. कर्मयोग 
मुक्त होऊ या , दुसरे मिथ्यादृष्टि आहेत , तर आपण सम्यग्दृष्टि 
होऊ या , अशी सफाई करावी. .. 

" हे चुन्द , एखाद्या विषम मार्गात सापडलेल्या माणसाला 
त्यांतून बाहेर पडण्यासाठी सरळ मार्ग सापडावा त्याप्रमाणे विहिंसक 
माणसाला विहिंसेपासून बाहेर निघण्याला अविहिंसा आहे . प्राणघाती 
माणसाला मुक्त होण्याला प्राणघातापासून विरति , चोराला मुक्त 
होण्याला चोरीपासून विरति , अब्रह्मचाऱ्याला मुक्त होण्याला अब्रह्म 
चयापासून विरति , लबाडाला मुक्त होण्याला लबाडीपासून विरति , 
चहाडखोराला मुक्त होण्याला चहाडीपासून विरति , कर्कश वचन 
बोलणाऱ्याला मुक्त होण्यास कर्कश वचनापासून विरति , आणि वृथा 
प्रलाप करणाऱ्याला मुक्त होण्याला वृथाप्रलापापासून विरति , हाच 
उपाय आहे. .. 
___ " हे चन्द , जो स्वतः गंभीर पंकांत रुतलेला आहे, तो दुस 
याला त्या चिखलांतून वर काढील हे शक्य नाही. त्याचप्रमाणे ज्याने 
स्वतःचे दमन केले नाही, स्वतःला शिस्त लावून घेतली नाही, जो 
स्वतः शान्त नाही, तो दुसऱ्याचे दमन करील, दुसऱ्याला शिस्त 
लावील , दुसऱ्याला शांत करील , हे संभवत नाही. पण जो स्वतः 
दान्त , विनीत आणि परिनिर्वृत्त असेल, तोच दुसऱ्याचे दमन करील , 
दुसऱ्याला विनय शिकवील आणि दुसऱ्याला परिनिवृत्त ( शान्त ) 
करील हे संभवनीय आहे. " 

हाच अर्थ धम्मपदाच्या एका गाथेत संक्षेपाने निर्देशिला आहे. 
ती गाथा ही - - 

अकोधेन जिने कोधं असाधु साधुना जिने । 

जिने कदरियं दानेन सच्चेनालीकवादिनं ॥ 
क्षमेने क्रोधाला जिंकावे , असाधूला साधुत्वाने जिंकावें , कृपणाला 
दानाने जिंकावे व लबाडाला सत्याने जिंकावें ( धम्मपद २२३ ). 


- 


४८ 

भगवान बुद्ध 
दश कुशल कर्मपथांत ब्राह्मणांनी केलेला फेरफार 

बरेच आढेवेढे घेऊन वैदिक ग्रन्थकारांना वर निर्देशिलेल्या 
कुशल आणि अकुशल कर्मपथांना मान्यता द्यावी लागली. पण त्यांत 
त्यांनी आपल्या हक्कावर गदा येऊ नये अशी खबरदारी घेतली. 
मनुस्मृतींत हे दहा अकुशल कर्मपथ कशा प्रकारे स्वीकारले आहेत 
ते पहा. 

स तानुवाच धर्मात्मा महर्षीन्मानवो भृगुः । 

अस्य सर्वस्य शृणुत कर्मयोगस्य निर्णयम् ॥ 
तो मनुकुलोत्पन्न धर्मात्मा भूगु त्या महर्षीना म्हणाला, ह्या 
सर्व कर्मयोगाचा निर्णय ऐका . 

परद्रव्येष्वभिध्यानं मनसानिष्टचिंतनम् । 
वितथाभिनिवेशश्च त्रिविधं कर्म मानसम् ॥ 
परद्रव्याचा अभिलाष धरणें , दुसऱ्याचे वाईट चिंतणे आणि 
भलत्याच मार्गाला लागणे ( नास्तिकता ), ही तीन मानसिक ( पाप - ) 
कम जाणावी. 

पारुष्यमनृतं चैव पैशुन्यं चापि सर्वशः । 

असंबद्धप्रलापश्च वाड्मयं स्याच्चतुर्विधम् ।। 
कठोर भाषण , असत्य भाषण , सर्व प्रकारची चहाडी आणि 
वृथा बडबड, ही चार वाचिक पापकम होत. 

अदत्तानामुपादानं हिंसा चैवाविधानतः । 

परदारोपसेवा च शारीरं त्रिविधं स्मृतम् ।। 
अदत्तादान ( चोरी), वेदविहित नसलेली हिंसा व परदारा 
ममन , ही तीन कायिक पापकर्मे होत. 

त्रिविधं च शरीरेण वाचा चैव चतुर्विधम् । 
मनसा त्रिविधं कर्म दश कर्मपथांस्त्यजेत् ॥ 


. 


८. कर्मयोग 
(याप्रमाणे) त्रिविध कायिक , चतुर्विध वाचसिक आणि त्रिविध 
मानसिक असे दहा ( अकुशल ) कर्मपथ त्यजावे. ( मनु० १२ । ५ -९ ). 

यांपैकी पहिल्या श्लोकांत कर्मयोग हा शब्द फार उपयुक्त 
आहे. मनुस्मृतीच्या काला बुद्धाने उपदेशिलेला कर्मयोग पसंत 
होता खरा, तरी त्याने त्यांत एक अपवाद ठेवून दिला. तो हा की , 
हिंसा वेदविहित नसली तरच ती करावयाची नाही , वेदाच्या 
आधारे केलेली हिंसा, हिंसा नव्हे . 
युद्ध धार्मिक ठरल्याने अकुशल कर्मपथ उपयुक्त ठरले 

यज्ञयागांतील हिंसा त्याज्य मानिली असती, तर यज्ञयाग कर 
ण्याचे कारणच राहिले नसते . आणि ते यज्ञयाग कशासाठी होते ? 
तर युद्धांत जय मिळावा व जय मिळाल्यानंतर मिळविलेले राज्य 
चिरस्थायी व्हावे म्हणून. अर्थात् युद्धांतील हिंसा धार्मिक गणण्यांत 
आली नसती , तर वैदिक हिंसेचे कारणच राहिले नसते ; आणि 
म्हणूनच युद्धाला पावित्र्य देणे भाग पडले . 

श्रीकृष्ण म्हणतात 
स्वधर्ममपि चावेक्ष्य न विकपितुमर्हसि । 

धाद्धि युद्धाच्छ्रेयोऽन्यत्क्षत्रियस्य न विद्यते ॥ 
आणि स्वधर्माचा विचार करून देखील, माघार घेणे तुला 
योग्य होणार नाही . क्षत्रियांना धर्म्य युद्धापेक्षा अधिक श्रेयस्कर असें 
दुसरे काही नाही . 

यदृच्छया चोपपन्नं स्वर्गद्वारमपावृतम् । 

सुखिनः क्षत्रियाः पार्थ लभन्ते युद्धमीदृशम् ।। 
‘ आणि , हे पार्था, सहज दैवगत्या उघडलेले स्वर्गाचे द्वार असें 
हे युद्ध भाग्यवान् क्षत्रियांना लाभते . 

न . भा१७. . ६. 


भगवान बुद्ध 
अथ चेत्त्वमिमं धर्म्य संग्राम न करिष्यसि । 
ततः स्वधर्म कीर्ति च हित्वा पापमवाप्स्यसि ।। 
आणि जर हा धार्मिक संग्राम तूं करणार नाहीस तर स्वधर्म 
आणि कीर्ति गमावून पाप पावशील. ( गीता , अ० २। ३१ - ३३). 

युद्ध धार्मिक ठरल्याने सर्व अकुशल कर्मपथ धार्मिक होणे 
साहजिक होते . म्हणजे युद्धावाचून इतर ठिकाणी हिंसा करूं नये , 
युद्धावाचून लूटफाट करूं नये , युद्धावाचून व्यभिचार करूं नये , 
त्याचप्रमाणे असत्य भाषण , चहाडी , कर्कश वचन हे युद्धाला उपयोगी 
असल्याशिवाय म्हणजे राजकारणावाचून उपयोगांत आणू नये . 
परद्रव्याचा लोभ तर युद्धांत फारच उपयोगी आहे . आपल्या सैन्यांत 
परक्यांविषयी द्वेष फैलावल्याशिवाय सैनिक युद्धाला तयार व्हावयाचेच 
नाहीत ; आणि आपण स्वधर्मासाठी , स्वराष्ट्रासाठी , किंवा अशाच 
कोणत्या तरी काल्पनिक पवित्र कार्यासाठी भांडत आहोत अशी 
तीव्र मिथ्यादृष्टि उत्पन्न झाल्याशिवाय युद्धांत जय मिळणे शक्य नाही. 
तात्पर्य, एका युद्धासाठी सगळ्या कुशल कर्मावर पाणी सोडणे 
पवित्र ठरतें ! 
____ अश्वत्थामा मेला असें स्पष्ट खोटे बोलण्यास युधिष्ठिर तयार 
नव्हता, तेव्हा त्याला श्रीकृष्णाने नरो वा कुंजरो वा ( माणूस 
किंवा हत्ती मेला ) असे म्हणावयास लावले . आजकालचे राजकारण 
अशाच प्रकारचे असते ; अर्धवट खरे आणि अर्धवट खोटें . आणि 
आपल्या देशाचे घोडे पुढे घालतां आले , तर कोणतेही अकुशल 
कर्म अत्यंत पवित्र ठरू शकतें ! 

धार्मिक युद्धाचा विकास 
जैन आणि बौद्ध धर्माच्या प्रभावाने वैदिक हिंसा बंद पडली . 
पण क्षत्रियांक्षत्रियांतील धार्मिक युद्ध या देशांत कायम राहिले ; 
त्यांच्या भाऊबंदकीला उत्तेजन मिळाले . तशा धार्मिक युद्धाचा 


. 


९ . यज्ञयागं 


विकास महंमद पैगंबराने केला. आपसांत युद्ध करणे योग्य नसून 
इतर संप्रदायांच्या लोकांवर जिहाद ( युद्ध ) पुकारणे अत्यंत धार्मिक 
आहे, असे त्याने प्रतिपादिले . त्याची प्रतिक्रिया ख्रिस्ती धर्मयुद्धांनी 
( क्रुसेडस्नी ) घडून आली; आणि त्या सर्वांचा लोप देशाभिमानाने 
केला. आज तो अभिमान अत्यंत धार्मिक समजला जातो. त्याच्या 
साठी कोणतेही कुकर्म करणे योग्य ठरते . पण त्यामुळेच सर्व मनुष्य 
जाति विषम मार्गात सापडली आहे.त्यांतून बाहेर निघण्याला बुद्धाच्या 
कर्मयोगाशिवाय दुसरा मार्ग असू शकेल काय ? 


प्रकरण नववें 
यज्ञयाम 


पौराणिक बुद्ध 
हिंदु लोक बुद्धाला विष्णूचा नववा अवतार मानतात. विष्णूने 
बुद्रावतार धारण करून असुरांना मोह पाडला व देवांकडून त्यांची 
उच्छेद केला, अशी कथा विष्णुपुराणांत आली आहे. तिचा सारांश 
भागवतांतील खालील श्लोकांत सापडतो: 

ततः कलौ संप्रयाते संमोहाय सुरद्विषाम् । 

बुद्धो नामाऽजनसुतः कीकटेषु भविष्यति ।। 
त्यानंतर कलियुग आले असता , असुरांना मोह पाडण्यासाठी 
बुद्ध नावाचा अजनाचा पुत्र कीकट देशांत उत्पन्न होईल . 

सामान्य हिंदु लोकांना बुद्धावताराची विशेष माहिती नाही . 
शास्त्री पंडितांना आणि पुराण श्रवण करणाऱ्या भाविक हिंदूंना 
बुद्धासंबंधी जी काही माहिती आहे, ती विष्णुपुराणावरून किंवा 
भागवतावरून मिळालेली. 


५२ 

__ भगवान बुद्ध 

विष्णुशास्त्री यांची कल्पना 
पाश्चात्त्य देशांत मॅक्सम्यूलर यांचे गुरु प्रसिद्ध फ्रेंच पंडित 
बर्नुफ यांचे लक्ष प्रथमतः बौद्ध धर्माकडे वेधलें , परंतु भरपूर सामग्री 
न मिळाल्यामुळे त्यांना या धर्माची सांगोपांग माहिती पाश्चात्त्यांसमोर 
मांडता आली नाही . तथापि , बौद्ध धर्म केवळ त्याज्य असून विचारांत 
घेण्याला योग्य नाही , अशी जी पाश्चात्त्य लोकांची समजूत होती, 
तिला बर्नुफच्या प्रयत्नाने बराच आळा बसला; आणि त्याचा परि . 
णाम असा झाला की , डॉ . विल्सन्सारखे ख्रिस्तभक्त देखील बौद्ध 
धर्माचा अभ्यास करूं लागले , आणि त्यांच्या सहवासामुळे आमच्या 
इकडील कॉलेजांतून शिक्षण घेऊन निघालेल्या तरुण मंडळींची 
बौद्धधर्माविषयी कल्पना बदलत चालली . 

विष्णुशास्त्री चिपळूणकर आपल्या बाण कवीवरील निबंधांत 
म्हणतात, 

___ " आर्य लोकांचा मूळचा जो वैदिक धर्म त्यावर पहिला मतभेद 
बुद्ध याने काढला. त्याच्या मतास कालगत्या पुष्कळ लोक अनुसरून 
धर्मात दुफळी झाली व हे नवे लोक आपणास बौद्ध असें म्हणवू 
लागले . यांची नवी मते कोणती होती, यांचा उदय, प्रसार व लय 
केव्हा झाला व कशामुळे झाला, वगैरे गोष्टी इतिहासकारास मोठा 
मनोरंजक विषय होता; पण आता बोलून उपयोग काय ? मागलीच 
दिलगिरीची गोष्ट पुनः एकवार येथे सांगितली पाहिजे की , इतिहासा 
च्या अभावास्तव या महालाभास आपण एकंदर जगासह अंतरलो . 
असो; बुद्धाविषयी जरी आपणांस कांही माहिती नाही, तरी एवढी 
गोष्ट स्पष्ट दिसते की , त्याची बुद्धि लोकोत्तर असावी . कां की त्याच्या 
प्रतिपक्षांनी म्हणजे ब्राह्मणांनीही त्यास ईश्वराचा साक्षात् नववा 
अवतार गणला ! जयदेवाने गीतगोविंदा च्या आरंभी म्हटले आहे 


९ . यज्ञयाग 


निंदसि यज्ञविधेरहह श्रुतिजातं । 
सदयहृदयदर्शितपशुघातं । 

केशव धृतबुद्धशरीर जय जगदीश हरे ॥ ( ध्रुवपद ) 
.. ख्रिस्ती शकाच्या आरंभाच्या सुमारास बुद्धाचे व ब्राह्मणांचे 
मोठे वाद होऊन त्यांत शंकराचार्यांनी बौद्धधर्माचे खंडन केलें , व 
पुनः ब्राह्मणधर्माची स्थापना केली. याप्रमाणे बौद्धांचा मोड झाल्यावर 
ते आपल्या खषीनेच म्हणा किंवा राजाने देशत्याग करून कोणी 
तिबेटांत, कोणी चीनांत, तर कोणी लंकेंत असे जाऊन राहिले . " . 

___ या उताऱ्यावरून त्या काळच्या इंग्लिश भाषाभिज्ञ हिंदूंची 
बौद्धधर्मविषयक कल्पना कशा प्रकारची होती याचे अनुमान करता येते . 

लाइट ऑफ एशिया चा परिणाम 
त्यानंतर १८७९ सालीं एड्विन् आनाल्ड ( Edwin 
Arnold ) यांचा लाइट ऑफ एशिया ( Light of Asia ) नांवाचा 
प्रख्यात काव्यग्रंथ प्रसिद्ध झाला. त्याच्या वाचनामुळे इंग्रजी भाषाभिज्ञ 
हिंदूंची बुद्धाविषयी आदरबुद्धि वाढली; पण यज्ञयागांचा विध्वंस करून 
अहिंसा परमधर्म स्थापण्यासाठी बुद्धावतार झाला , या समजुतीला 
दृढता येत चालली, आणि ही कल्पना थोडयाबहुत प्रमाणाने अद्यापही 
प्रचलित आहे. या कल्पनेत कितपत तथ्य आहे हे पाहण्याच्या उद्दे 
शाने बुद्धसमकालीन श्रमणांचे आणि खुद्द बुद्धाचे यज्ञयागासंबंधी 
काय म्हणणे होते , याचा विचार करणे योग्य वाटते . 

हरिकेशिबलाची कथा 
श्रमणपंथांपैकी जैन आणि बौद्ध या दोन पंथांचेच तेवढे ग्रन्थ 
आजला उपलब्ध आहेत . त्यांत जैनांच्या उत्तराध्ययनसूत्रांत हरि 
केशिबल याची गोष्ट सापडते. तिचा सारांश असा -- 

हरिकेशिबल हा चाण्डालाचा ( श्वपाकाचा) मुलगा होता . तो 
जैन भिक्षु होऊन मोठा तपस्वी झाला . कोणे एके समयीं महिनाभर 


भगवान बुद्ध 
उपास करून पारण्याच्या दिवशी भिक्षाटन करीत असतां तो एका 
महायज्ञाच्या स्थानी पोचला. मलिनवस्त्राच्छादित त्याचें तें कृश शरीर 
पाहून याजक ब्राह्मणांनी त्याचा धिक्कार केला आणि त्याला तेथून 
जावयास सांगितले . तेथेतिंदुक वृक्षावर राहणारा यक्ष गुप्त रूपाने 
हरिकेशिबलाच्या स्वराने त्या ब्राह्मणांना म्हणाला, " ब्राह्मणांनो, तुम्ही 
केवळ शब्दांचा भार वाहणारे आहांत; वेदाध्ययन करतां, पण 
वेदांचा अर्थ तुम्हांला समजत नाही . " याप्रमाणे त्या भिक्षुने अध्या 
यक ब्राह्मणांचा उपमर्द केला असें मानून त्या ब्राह्मणांनी आपल्या 
तरुण कुमारांना त्याला मारहाण करावयास लावले . त्या कुमारांनी 
दांडयांनी, छड्यांनी आणि चाबकांनी त्याला मारण्यास सुरवात केली. 
ते पाहून कोसलिक राजाची कन्या व पुरोहिताची स्त्री भद्रा यांनी 
त्यांचा निषेध केला. इतक्यांत अनेक यक्षांनी येऊन त्या कमारांना 
रक्तबंबाळ होईपर्यंत ठोकून काढले . त्यामुळे ब्राह्मण घाबरून गेले, 
आणि शेवटी त्यांनी हरिकेशिबलाची क्षमा मागून त्याला अनेक 
पदार्थासह तांदळाचे उत्तम अन्न अर्पण केले . 
__ तें अन्न ग्रहण करून हरिकेशिबल त्यांना म्हणाला , "ब्राह्मणांनो , 
आग पेटवून पाण्याच्या योगाने बाह्य शुद्धि मिळविण्याच्या मागे कां 
लागला आहां ? ही तुमी बाह्य शुद्धि योग्य नाही , असें तस्वज्ञ 
म्हणतात. " 

त्यावर ते ब्राह्मण म्हणाले, " हे भिक्ष, आम्ही याग कशा 
प्रकारचा करावा, आणि कर्माचा नाश कसा करावा ? " 

हरि० - - सहा जीवकायांची * हिंसा न करतां , असत्य भाषण 

* पृथ्वीकाय , अपकाय, वायुकाय, अग्निकाय , वनस्पतिकाय आणि 
प्रसकाय असे सहा जीवभेद. पृथ्वीपरमाण्वादिकांत जीव आहे , असें जैन 
मानतात . वनस्पतिकाय म्हणजे वृक्षादिक वनस्पतिवर्ग. त्रसकायांत सर्व 
जंगम किंवा चर प्राण्यांचा समावेश होतो. 


. 


९ . यज्ञयाग 
आणि चोरी न करतां , परिग्रह , स्त्रिया , मान आणि माया सोडून 
साधुलोक दान्तपणे वागतात. पांच संवरांनी * संवृत होऊन, जीविताची 
चाड न ठेवतां देहाची आशा सोडून , ते देहाविषयी अनासक्त होतात , 
व ( अशा प्रकारें ) श्रेष्ठ यज्ञ यजीत असतात . 

ब्रा - - तुझा अग्नि कोणता ? अग्निकुंड कोणते ? श्रुचा 
कोणती ? गोवऱ्या कोणत्या ? समिधा कोणत्या ? शांति कोणती ? 
आणि कोणत्या होमविधीने तूं यज्ञ करतोस ? 

हरि० - - तपश्चर्या माझा अग्नि आहे; जीव अग्निकुंड , योग 
श्रुचा, शरीर गोवऱ्या , कर्म समिधा , संयम शांति ; अशा विधीने 
ऋषींनी वर्णिलेला यज्ञ मी करीत असतो . 

ब्रा - - तुझा तलाव कोणता, शांतितीर्थ कोणते ? 

हरि० - धर्म हाच माझा तलाव व ब्रह्मचर्य शांतितीर्थ आहे .. . . 
येथे स्नान करून विमल , विशुद्ध महर्षि उत्तम पदाला जातात . 

याशिवाय यज्ञयागांचा निषेध करणारी याच उत्तराध्ययन 
सूत्राच्या २५ व्या अध्यायांत दुसरी एक गाथा सापडते , ती अशी 

पसुबंधा सव्वे वेया जठं च पावकम्मुणा । 

न तं तायंति दुस्सील कम्माणि बलवंतिह ।। 
सर्व वेदांत पशुमारण सांगितले असून यजन पापकर्माने मिश्रित 
आहे. यज्ञ करणाऱ्यांची ती पापकर्मे त्यांचे रक्षण करू शकत नाहीत. 

हरिकेशिबलाच्या कथेत यज्ञाचा तेवढा निषेध केला आहे . 
पण या गाथेत यज्ञाचाच नव्हे , तर वेदाचाही निषेध स्पष्ट दिसतो . 

श्रमण पंथांचा वेदविरोध 
अजितकेसकंबल नास्तिकमतप्रवर्तक असल्यामुळे यज्ञयागांवरच 
नव्हे, तर वेदांवर देखील टीका करीत असावा असे सर्वदर्शनांतील 

* पांच संवर म्हणजे अहिंसा, सत्य , अस्तेय , ब्रह्मचर्य आणि अपरि . 
ग्रह. यांनाच योगसूत्रांत यम म्हटले आहे . साधनपाद , सूत्र ३० पाहा . 


- 


भगवान बुद्ध 
चार्वाक मताच्या वर्णनावरून अनुमान करता येते . चार्वाकमत 
प्रदर्शक जे काही श्लोक सर्वदर्शनांत आहेत, त्यांपैकी हा दीड 
श्लोक आहे - - 

पशुश्चेन्निहतः स्वर्ग ज्योतिष्टोमे गमिष्यति । 
स्वपिता यजमानेन तत्र कस्मान्न हिंस्यते ॥. ..... 

त्रयो वेदस्य कर्तारो भण्डधूर्तनिशाचराः । 
अग्निष्टोम यज्ञात मारलेला पशु जर स्वर्गाला जातो , तर त्या 
यज्ञांत यजमान आपल्या पित्याचा वध कां करीत नाही ?.... 
वेदांचे कर्ते भण्ड , धूर्त, राक्षस हे तिघे आहेत. 

यावरून असे दिसून येते की , बहुतेक श्रमण संप्रदाय कमी 
जास्ती प्रमाणाने वेदाचा स्पष्ट निषेध करीत असत , आणि त्यांना 
वेदनिंदक म्हणण्यास हरकत नव्हती ; परंतु बुद्धाने वेदाची निंदा 
केल्याचा दाखला कोठेच आढळत नाही . याच्या उलट वेदाभ्यासाचा 
जिकडे तिकडे गौरव सापडतो . बुद्धाच्या भिक्षुसंवांत महाकात्यायना 
सारखे वेदपारंगत ब्राह्मण होते . तेव्हा बुद्ध भगवान् वेदनिंदा करी , 
हे संभवतच नाही. पण यज्ञयागांत होणारी गाईबैलांची आणि इतर 
प्राण्यांची हिंसा त्याला इतर श्रमणांप्रमाणेच पसंत नव्हती . 

यक्षांचा निषेध 
कोसलसंयुत्तांत यज्ञयागांचा निषेध करणारे सुत्त आहे तें 
असें - " बुद्ध भगवान् श्रावस्ती येथे रहात होता . त्या वेळी पसेनदि 
कोसल राजाच्या महायज्ञाला सुरवात झाली. त्यांत पांचशे बैल , 
पांचशें गोहरे , पांचशे कालवडी, पांचशें बकरे व पांचशे मेंढे बलि 
दानासाठी यूपांना बांधले होते. राजाचे दास, दूत व कामगार 
दंडाच्या भयाने भयभीत होऊन आसवें गाळीत , रडत रडत यज्ञाची 
कामें करीत होते. 


९ . यज्ञयाग 


"ते सर्व भिक्षूनी पाहून भगवंताला सांगितले . तेव्हा भगवान् 
म्हणाला , 

अस्समेधं पुरिसमेधं सम्मापासं वाजपेयं । 
निरग्गळं महारम्भा न ते होन्ति महाफला ॥ 
अजेळका च गावो च विविधा यत्थ हझरे । 
न तं सम्मग्गता यनं उपयन्ति महेसिनो ॥ 
ये च या निरारम्भा यजन्ति अनुकूलं सदा । 
अजेळका च गावो च विविधा नेत्थ हरे ॥ 
एतं सम्मग्गता यच उपयन्ति महेसिनो । 
एतं यजेथ मेवावी एसो यो महप्फलो ॥ 
एतं हि यजमानस्य सेय्यो होति न पापियो । 

यो च विपुलो होति पसीदन्ति च देवता ॥ 

" अश्वमेव, पुरुषमेध , सम्यक्पाश, वाजपेय आणि निरर्गल , 
हे यज्ञ मोठया खर्चाचे आहेत ; पण ते महाफलदायक होत नाहीत . 
बकरे, मेंढे आणि गाई असे विविध प्राणी ज्यांत मारले जातात , त्या 
यज्ञाला सद्वर्तनी महर्षि जात नाहीत . परंतु ज्या यज्ञांत प्राण्यांची 
हिंसा होत नाही , जे लोकांना आवडतात, आणि बकरे, मेंढे , गाई 
वगैरे विविध प्राणी ज्यांत मारले जात नाहीत , अशा यज्ञात सद्वर्तनी 
महर्षि उपस्थित होतात . म्हणून सूज्ञ पुरुषाने असा यज्ञ करावा . हा 
यज्ञ महाफलदायक आहे. कारण ह्या यज्ञाच्या यजमानाचे कल्याण 
होतें , अकल्याण होत नाही. आणि तो यज्ञ वृद्धि पावतो, व देवता 
प्रसन्न होतात. " 

यशांत पाप कां ! 
__ यज्ञांत प्राणिवत्र केल्याने कायावाचामने यजमान अकु. 
शल कर्मांचे आचरण करतो , म्हणून यज्ञ अमंगळ आहे, असें बुद्धाचें 

म्हणणे होते . यासंबंधी. अंगुत्तर निकायाच्या सत्तकनिपातांत एक 
सुत्त सापडते . त्याचे रूपांतर येणेप्रमाणे 

एके समयीं भगवान् श्रावस्ती येथे जेतवनांत अनाथ पिंडि 
काच्या आरामांत राहत होता . त्या वेळी उद्गतशरीर ( उग्गतसरीर ) 
ब्राह्मणाने महायज्ञाची तयारी चालविली होती. पांचशे बैल, पांचशें 
गोहरे, पांचशे कालवडी, पांचशे बकरे आणि पांचशे मेंढे यज्ञांत 
बलि देण्याकरितां यूपांना बांधले होते. तेव्हा उद्गतशरीर ब्राह्मण 
भगवंतापाशी येऊन , भगवंताला कुशल प्रश्नादिक विचारून एका 
बाज़ला बसला, आणि म्हणाला, " भो गोतम , यज्ञासाठी अग्नि पेटविणे 
आणि यूप उभारणे महत्फलदायक होते असें मी ऐकले आहे. " 

भगवान् म्हणाला, " हे ब्राह्मणा, यज्ञासाठी अग्नि पेटविणे आणि 
युप उभारणे महत्कलदायक होते असें मीही पण ऐकले आहे. " 

हेच वाक्य ब्राह्मणांने आणखी दोनदा उच्चारले , आणि 
भगवंताने त्याला तेच उत्तर दिले . तेव्हा ब्राह्मण म्हणाला, " तर मग 
आपणा दोघांचे सर्वथैव जुळतें . " 

त्यावर आनंद म्हणाला, " हे ब्राह्मणा, हा तुझा प्रश्न बरोबर 
नाही . मी असें ऐकले आहे, असे न म्हणतां तूं असें म्हण , यज्ञासाठी 
मी अग्नि पेटविण्याच्या व यूप उभारण्याच्या प्रयत्नांत आहे , यासंबंधी 
भगवंताने मला असा उपदेश करावा की , ज्यामुळे माझें चिरकाल 
कल्याण होईल. " 

आनंदाच्या म्हणण्याप्रमाणे ब्राह्मणाने भगवंताला प्रश्न केला 
तेव्हा भगवान् म्हणाला, " जो यज्ञासाठी अग्नि पेटवितो, व यूप 
उभारतो, तो दुःखोत्पादक तीन अकुशल शस्त्र उगारतो. ती कोणती 
तर कायशस्त्र , वाचाशस्त्र आणि चित्तशस्त्र. जो यज्ञाला सुरवात 
करतो, त्याच्या मनांत इतके बैल, इतके गोहरे, इतक्या कालवडी 
इतके बकरे, इतके मेंढे मारण्यांत यावे, असा अकुशल विचार 


९ . यशयाग 
उद्भवतो. याप्रमाणे तो सर्वात प्रथम दुःखोत्पादक अकुशल चित्तशस्त्र 
उगारतो : नंतर हे प्राणी मारण्याला तो आपल्या तोंडाने आज्ञा देतो , 
आणि त्या योगे दुःखोत्पादक अकुशल वाचाशस्त्र उगारतो. तदनंतर 
त्या प्राण्यांना मारावे म्हणून प्रथम आपणच त्या त्या प्राण्यांस मार 
ण्यास आरंभ करतो , आणि त्या योगें दुःखोत्पादक अकुशल 
कायशस्त्र उगारतो. 

" हे ब्राह्मणा , हे तीन अग्नि त्याग करण्याला, परिवर्जनाला 
योग्य आहेत; त्यांचे सेवन करूं नये. ते कोणते ? कामाग्नि , द्वेषाग्नि 
आणि मोहाग्नि . जो मनुष्य कामाभिभूत होतो , तो कायावाचामने कुकर्म 
आचरतो आणि त्यामुळे मरणोत्तर दुर्गतीला जातो. त्याचप्रमाणे 
द्वेषाने आणि मोहाने अभिभूत झालेला मनुष्य देखील कायवाचामनें 
कुकर्मे आचरून दुर्गतीला जातो . म्हणून हे तीन अग्नि त्याग कर 
ण्याला, परिवर्जनाला योग्य आहेत ; त्यांचे सेवन करू नये . 

___ " हे ब्राह्मणा, या तीन अग्नींचा सत्कार करावा, त्यांना मान 
द्यावा, त्यांची पूजा आणि चांगल्या रीतीने , सुखाने परिचर्या करावी . 
ते अग्नि कोणते ? आहवनीयाग्नि ( आहुनेय्यगिग ), गार्हपत्याग्नि 
( गहपतग्गि ), व दक्षिणाग्नि ( दक्खिणेय्य ग्गि ) * आईबा आहवनी 
याग्नि समजावा, आणि त्यांची मोठया सत्काराने पूजा करावी . 
बायकामुले , दास कर्मकार गार्हपत्याग्नि आहेत असे समजावें , व 
त्यांची आदरपूर्वक पूजा करावी. श्रमणब्राह्मण दक्षिणाग्नि समजावा 
आणि त्याची सत्कारपूर्वक जा करावी . हे ब्राह्मणा, हा लांकडाचा 
अग्नि कधी पेटवावा लागतो, कधी त्याची उपेक्षा करावी लागते , व 
कधी विझवावा लागतो. " 

* हे तीन अग्नि ब्राह्मणी ग्रन्थांत प्रसिद्ध आहेत . दक्षिणाग्निहि. 
पत्याहवनीयौ त्रयोऽग्नयः । ( अमरकोश ). यांची परिचर्या कशी करावी 
व तिचें फळ काय इत्यादि माहिती गृहयसूत्रादि ग्रन्थांत सापडते . 


- 

हे भगवंताचे भाषण ऐकून उद्गतशरीर ब्राह्मण त्याचा उपासक 
झाला, आणि म्हणाला , “ भो गोतम , पांचशे बैल , पांचशे गोहरे, 
पांचशे कालवडी, पांचशें बकरे व पांचशे मेंढे, या सर्व प्राण्यांना 
मी यूपांपासून मोकळे करतो. त्यांना जीवदान देतो . ताज गवत 
खाऊन आणि थंड पाणी पिऊन ते शीतल छायेंत आनंदाने राहोत . " 

__ यज्ञांत तपश्चर्येचे मिश्रण 
बुद्धसमकालीन यज्ञयागांत ब्राह्मणांनी तपश्चर्येचे मिश्रण केलें 
होते . वैदिक मुनि जंगलांत राहून तपश्चर्या करूं लागले, तरी 
सवडीप्रमाणे मधून मधून लहान मोठा यज्ञ करीतच. .याची एक 
दोन उदाहरणे तिसऱ्या प्रकरणांत दिली आहेतच. * याशिवाय 
याज्ञवल्क्याचे उदाहरण घ्या . याज्ञवल्क्य मोठा तपस्वी आणि ब्रह्मिष्ट 
समजला जात असे . असे असता त्याने जनक राजाच्या यज्ञांत 
भाग घेतला, आणि शेवटी एक हजार गाईची दहा हजार सुवर्ण 
पादांसह दक्षिणा स्वीकारली. 

परंतु यज्ञ आणि तपश्चर्या यांचे मिश्रण दुप्पट दुःखकारक 
आहे असें बुद्ध भगवंताचे म्हणणे होते . कन्दरक सुत्तांत भगवंताने 
चार प्रकारची माणसें वर्णिली आहेत, ती अशी - (१ ) आत्मन्तप पण 
परन्तप नव्हे ; ( २) परन्तप पण आत्मन्तप नव्हे; ( ३) आत्मन्तप 
आणि परन्तप ; ( ४) आत्मन्तपही नव्हे आणि परन्तपही नव्हे . 

ह्या चारांत पहिला कडक तपश्चर्या करणारा तपस्वी होय . 
तो स्वतःला ताप देतो , पण पराला ताप देत नाही . दुसरा खाटीक 
पारधी वगैरे . तो दुसऱ्या प्राण्याला ताप देतो पण स्वतःला ताप देत 

* पूर्वार्ध , पृष्ठे ७२ , ७३ पहा . 
+ बृहदारण्यक उपनिषद् ३ । १ । १ - २ पहा . 
+ मज्झिमनिकाय नं . ५१. 


९ . यज्ञयाग 
नाही. तिसरा यज्ञयाग करणारा. तो स्वतःलाही ताप देतो आणि 
इतर प्राण्यांनाही ताप देतो. चवथा तथागताचा ( बुद्धाचा ) श्रावक . 
तो आपणाला किंवा पराला ताप देत नाही. 

या चारांचेही सविस्तर विवरण त्या सुत्तांत सापडते . त्यांपैकी , 
तिसऱ्या प्रकारच्या माणसाच्या वर्णनाचा सारांश येणेप्रमाणे: - भगवान् 
म्हणतो, "भिक्षुहो , आत्मन्तप आणि परन्तप माणूस कोणता ? 
एखादा क्षत्रिय राजा किंवा एखादा श्रीमंत ब्राह्मण एक नवीन संस्था 
गार बांधतो, आणि मुंडण करून खराजिन पांघरून तुपातेलाने अंग 
माखतो, व मृगाच्या शिंगाने पाठ खाजवीत आपल्या पत्नीसह व 
व पुरोहित ब्राह्मणासह त्या संस्थागारांत प्रवेश करतो. तेथे तो शेण 
सारवलेल्या जमिनीवर काही न अंथरतां निजतो. एका चांगल्या 
गाईच्या एका पान्ह्याच्या दुधावर तो राहतो, दुसऱ्या पान्ह्याच्या दुधा 
वर त्याची पत्नी राहते आणि तिसऱ्या पान्ह्याच्या दुधावर पुरोहित 
ब्राह्मण राहतो. चौथ्या पान्ह्याच्या दुधाने होम करतात. चारही पान्ह्यां 
तून शिल्लक राहिलेल्या दुधावर वासराला निर्वाह करावा लागतो . 

“मग तो म्हणतो, ह्या माझ्या यज्ञाकरितां इतके बैल मारा , 
इतके गोहरे मारा, इतक्या कालवडी मारा, इतके बकरे मारा, इतके 
मेंढे मारा, यूपांसाठी इतके वृक्ष तोडा , कुशासनासाठी इतके दर्भ 
कापा. त्याचे दास, दूत आणि कर्मकार दंडभयाने भयभीत होऊन 
आसवें गाळीत रडत रडत ती कामे करतात. याला म्हणतात , 
आत्मन्तप आणि परन्तप. " 

लोकांना गोहिंसा नको होती 
हे दास , दूत आणि कर्मकार यज्ञाची कामें रडत रडत कां 
करीत असावेत ? कारण , या यज्ञांत जी जनावरें मारली जात, ती 
गरीब शेतकऱ्यांकडून हिरावून घेण्यात येत असत, आणि त्यामुळे 
शेतकऱ्यांना फार दुःख होई . सुत्तनिपातांतील ब्राह्मणधम्मिक सुत्तांत 

अतिप्राचीन काळच्या ब्राह्मणांचे आचरण वर्णिले आहे, त्यांत खालील 
गाथा सापडतात 

यथा माता पिता भाता अञ्ज वाऽपि च जातका । 
गावो नो परमा मित्ता यासु जायन्ति ओसधा ॥ 
अन्नदा बलदा चेता वण्णदा सुखदा तथा । 
एतमत्थवसं अत्वा नास्सु गावो हनिंसु ते ॥ 
आई, बाप , भाऊ आणि दुसरे संगेसोयरे , यांप्रमाणेच गाई 
आमच्या मित्र आहेत. कां की , शेती त्यांच्यावर अवलंबून असते. त्या 
अन्न , बल, कान्ति आणि सुख देणाऱ्या आहेत. हे कारण जाणून 
प्राचीन ब्राह्मण गाईंची हत्या करीत नव्हते . 

यावरून असे दिसून येते की , सामान्य लोकांना गाई आपल्या 
आप्तेष्टांसारख्या वाटत, आणि यज्ञयागांत त्यांची बेसुमारपणे कत्तल 
करणे त्यांना मुळीच पसंत नव्हते . राजांनी आणि श्रीमंत लोकांनी 
स्वतःच्या गाईंचा वध केला असता, तर त्यांच्या दास , कर्मकारांना 
रडण्याचा प्रसंग कमी प्रमाणांत आला असता. पण , ज्याअर्थी ही 
जनावरें त्यांच्याचसारख्या गरीब शेतकऱ्यांकडून बळजबरीने घेतली 
जात, त्याअर्थी त्यांना अतोनात दुःख होणे अगदी साहजिक होतें . 
यज्ञासाठी लोकांवर जबरदस्ती कशी होत असे , हे खालील 
गाथेवरून दिसून येईल . 

ददन्ति एके विसमे निविट्ठा 
छेत्वा वधित्वा अथ सोचयित्वा ! 
सा दक्खिणा अस्सुमुखा सदण्डा । 

समेन दिन्नस्स न अग्धमेति ॥ 
कोणी विषम मागीत निविष्ट होऊन हाणमार करून लोकांना 
शोक करावयास लावून दान देतात. ती ( लोकांच्या ) अश्रृंनी भरलेली 
सदण्ड दक्षिणा समत्वाने दिलेल्या दानाची किंमत पावत नाही. 

त्या काळी जसे यज्ञयागासाठी तसेच उदरनिर्वाहासाठी अनेक 
प्राणी मारले जात ; गाईला मारून तिचे मांस चवाठयावर विकण्याची 
प्रथा फार होती . परंतु बुद्धाने जितका यज्ञयागांचा निषेध केला 
तितका या कृत्यांचा केलेला दिसून येत नाही . चवाठयावर मांस 
विकण्याची पद्धति बुद्धाला पसंत होती असे समजतां कामा नये . पण 
एखाद्या यज्ञयागासमोर तिची कांहीच किंमत नव्हती. कसायाच्या 
हाती जी गाय आणि जो बैल पडे, ती गाय दुभती नसे आणि तो 
बैल शेतीला निरुपयोगी झालेला असे; त्याच्याबद्दल कोणी आसवें 
गाळीत नसत . यज्ञाची गोष्ट निराळी होती. पांचशे किंवा सातशें 
कालवडी किंवा गोहरे एका यज्ञात मारावयाचे म्हणजे शेतीचे किती 
नुकसान होत असे, आणि त्याबद्दल शेतकरी लोक किती हळहळत , 
याची नुसती कल्पनाच केली पाहिजे ! अशा जुलमांचा निषेध बुद्धाने 
केला, तर त्याला वेदनिंदक कां म्हणावें ? 

सुयज्ञ कोणता ? 
राजांनी आणि श्रीमंत ब्राह्मणांनी कशा रीतीने यज्ञ करावा , 
हे बुद्ध भगवंताने दीघनिकायांतील कूटदन्त सुत्तांत सुचविले आहे . 
त्या सुत्ताचा सारांश येणेप्रमाणे - - 

एके समयीं बुद्ध भगवान् मगध देशांत संचार करीत असतां 
खाणुमत नांवाच्या ब्राह्मणग्रामाला आला. हा गाव मगध देशाच्या 
बिंबिसार राजाने कुटदन्त नांवाच्या ब्राह्मणाला दान दिला होता . त्या 
ब्राह्मणाने महायज्ञासाठी सातशे बैल, सातशे गोहरे , सातशे कालवडी 
सातशें बकरे आणि सातशे मेंढे आणले होते . 


* सेय्यथापि भिक्खवे दक्खो मोषातको वा गोघातकन्तेवासी वा 
गावि वधित्वा चातुम्महापथे बिलसो विभजित्वा निसिनो अस्स । 
( सतिपट्टानसुत्त ) . 


भगवान बुद्ध 


भगवान् आपल्या गावाजवळ आल्याचें वर्तमान ऐकतांच खाणुमत 
गावांतील ब्राह्मण एकत्र जमून भगवंताच्या दर्शनाला कुटदन्त ब्राह्मणा 
च्या वाड्यावरून चालले. ते कोठे जातात , याची कूटदन्ताने चौकशी 
केली, आणि तो आपल्या हुजऱ्यालाम्हणाला , “ या ब्राह्मणांना सांग की , 
मी देखील भगवंताच्या दर्शनाला जाऊ इच्छितों , तुम्ही जरा थांबा. " 

कूटदन्ताच्या यज्ञासाठी पुष्कळ ब्राह्मण जमले होते. कूटदन्त 
भगवंताच्या दर्शनाला जाणार , हे वर्तमान ऐकल्याबरोबर ते त्याज 
पाशी येऊन म्हणाले, "भो कूटदन्त , गोतमाच्या दर्शनाला तूं जाणार 
आहेस, ही गोष्ट खरी काय ? " 

कृटदन्त - होय, मला गोतमाच्या दर्शनाला जावे असे वाटते . 

ब्राह्मण - भो कूटदन्त , गोतमाच्या दर्शनाला जाणे तुला योग्य 
नाही . जर तूं त्याच्या दर्शनाला जाशील, तर त्याच्या यशाची अभि 
वृद्धि आणि तुझ्या यशाची हानि होईल . म्हणून गोतमानेच तुझ्या 
भेटीला यावे , आणि तूं त्याच्या भेटीला जाऊ नये, हे चांगले . तूं 
उत्तम कुलांत जन्मला आहेस, धनाढ्य आहेस, विद्वान् आहेस, सुशील 
आहेस , पुष्कळांचा आचार्य आहेस, तुजपाशीं वेदमंत्र शिकण्यासाठी 
चोहोंकडून पुष्कळ शिष्य येतात. गोतमापेक्षा तूं वयाने मोठा आहेस , 
आणि मगधराजाने बहुमानपुरस्सर हा गाव तुला इनाम दिला आहे . 
तेव्हा गोतमाने तुझ्या भेटीला यावे , आणि तूं त्याच्या भेटीला जाऊं 
नये , हेच योग्य होय. 

कूटदन्त - - आता माझे म्हणणे काय तें ऐका. श्रमण गोतम 
थोर कुलांत जन्मलेला असून मोठ्या संपत्तीचा त्याग करून श्रमण 
झाला आहे. त्याने तरुण वयांत संन्यास घेतला. तो तेजस्वी व सुशील 
आहे. तो मधुर आणि कल्याणप्रद वचन बोलणारा असून पुष्कळांचा 
आचार्य आणि प्राचार्य आहे. तो विषयांपासून मुक्त होऊन शांत 
झाला आहे. तो कर्मवादी आणि क्रियावादी आहे. सर्व देशांतील लोक 

त्याचा धर्म श्रवण करण्याला येत असतात . तो सम्यक् संबुद्ध, विद्या 
चरणसंपन्न , लोकविद् , दम्य पुरुषांचा सारथि , देव -मनुष्यांचा शास्ता , 
अशी त्याची कीर्ति सर्वत्र पसरली आहे. बिंबिसार राजा, तसाच 
पसेनदि कोसलराजा आपल्या परिवारासह त्याचा श्रावक झाला . या 
राजांना जसा, तसाच तो पौष्करसादीसारख्या ब्राह्मणांना पूज्य 
आहे. त्याची योग्यता एवढी असून सांप्रत तो आमच्या गावी आला 
असतां त्याला आम्ही आमचा अतिथि समजले पाहिजे आणि अतिथि 
या नात्याने त्याच्या दर्शनाला जाऊन त्याचा सत्कार करणे आम्हांला 
योग्य आहे. 

ब्राह्मण -- भो कूटदन्त , तूं जी ही गोतमाची स्तुति केलीस , 
तिजमुळे आम्हाला असे वाटते की , सद्गृहस्थाने शंभर योजनांवर 
जाऊन देखील त्याची भेट घेणे योग्य होईल . चला , आपण सर्वच 
त्याच्या दर्शनाला जाऊं . 

तेव्हा कूटदन्त या ब्राह्मणसमुदायासह आम्रयष्टिवनामध्ये 
भगवान् राहत होता तेथे आला, आणि भगवंताला कुशलप्रश्नादिक 
विचारून एका बाजूला बसला. त्या ब्राह्मणांपैकी काही जण भगवंताला 
नमस्कार करून , काही जण आपलें नामगोत्र कळवून आणि काही 
जण कुशलप्रश्नादिक विचारून एका बाजूला बसले . 

आणि कुटदन्त भगवंताला म्हणाला, “ आपणाला उत्तम 
यज्ञविधि माहीत आहे, असें मी ऐकले . तो जर आपण आम्हांला 
समजावून सांगाल, तर चांगले होईल. " 

भगवंताने खालील कथा सांगितली - - 

प्राचीन काळी महाविजित नांवाचा एक प्रख्यात राजा होऊन 
गेला. एके दिवशी एकान्तामध्ये बसला असतां त्या राजाच्या मनांत 
असा विचार आला की , आपणापाशी पुष्कळ संपत्ति आहे; तिचा 

भगवान बुद्ध 
महायज्ञात व्यय केला, तर ते कृत्य आपणास चिरकाल हितावह 
आणि सुखावह होईल . हा विचार त्याने आपल्या पुरोहिताला 
सांगितला, आणि तो म्हणाला, " हे ब्राह्मणा , मी महायज्ञ करूं 
इच्छितो . तो कोणत्या प्रकारे केला असतां मला हितावह आणि 
सुखावह होईल तें सांग . " 

पुरोहित म्हणाला, " सध्या आपल्या राज्यांत शांतता नाही ; 
गावे आणि शहरें लुटली जात आहेत , वाटमारी होत आहे. अशा 
स्थितीत जर आपण लोकांवर कर बसविला, तर कर्तव्यापासून 
विमुख व्हाल. आपणाला असे वाटेल की , शिरश्छेद करून , तुरुंगांत 
घालून, दण्ड करून किंवा आपल्या राज्यांतून हाकून देऊन चोरांचा 
बंदोबस्त करता येईल . परंतु ह्या उपायांनी बंडाळीचा पूर्णपणे बंदो 
बस्त होणार नाही . कां की , जे शिल्लक राहतील, ते चोर पुन्हा बंडे 
उपस्थित करतील. ती साफ नाहीशी करण्याचा खरा उपाय आहे तो 
असा - जे आपल्या राज्यांत शेती करू इच्छितात, त्यांना बीबियाणे 
भरपूर मिळेल अशी व्यवस्था करा. जे व्यापार करू इच्छितात , 
त्यांना भांडवल कमी पडू देऊ नका. जे सरकारी नोकरी करूं 
इच्छितात, त्यांना योग्य वेतन देऊन , यथायोग्य कार्याला लावा . अशा 
रीतीने सर्व माणसे आपापल्या कामांत दक्ष राहिल्यामुळे राज्यांत 
बंडाळी उत्पन्न होण्याचा संभव राहणार नाही ; वेळोवेळी कर वसूल 
होऊन तिजोरीची अभिवृद्धि होईल. बंडवाल्यांचा उपद्रव नष्ट 
झाल्यामुळे लोक निर्भयपणे आपले दरवाजे उघडे टाकून मुलांबाळां 
सकट मोठया आनंदाने कालक्रमणा करतील. " 

पुरोहित ब्राह्मणाने सांगितलेला बंडाळीचा नाश करण्याचा 
उपाय महाविजित राजाला पसंत पडला. आपल्या राज्यांत शेती 
करण्याला समर्थ लोकांना बीबियाणे पुरवून त्याने शेती करावयास 
लावले ; जे व्यापार करण्याला समर्थ होते , त्यांना भांडवल पुरवून 

व्यापाराची अभिवृद्धि केली, आणि जे सरकारी नोकरीला योग्य होते 
त्यांची सरकारी कामावर यथायोग्य स्थळी योजना केली. हा उपाय 
अमलात आणल्याने महाविजिताचे राष्ट्र अल्पावकाशांतच समृद्ध 
झाले . दरोडे आणि चोऱ्या नामशेष झाल्यामुळे कर वसूल होऊन 
तिजोरी वाढली, आणि लोक निर्भयपणे दरवाजे उघडे टाकून आपल्या 
मुलांना खेळवीत काळ कंठू लागले . 

___ एके दिवशी महाविजित राजा पुरोहिताला म्हणाला, " भो 
ब्राह्मणा, तुम्ही सांगितलेल्या उपायाने माझ्या राज्यांतील बंडाळी नष्ट 
झाली आहे. माझ्या तिजोरीची सांपत्तिक स्थिति फार चांगली असून 
राष्ट्रातील सर्व लोक निर्भयपणे आणि आनंदाने राहतात. आता मी 
महायज्ञ करू इच्छितो. त्याचे विधान मला सांगा. " 

___ पुरोहित म्हणाला, " आपणाला महायज्ञ करावयाचा असेल , 
तर त्या कामी प्रजेची अनुमति घेतली पाहिजे . यास्तव प्रथमतः 
राज्यांतील सर्व लोकांना जाहीर रीतीने आपली इच्छा दर्शवून त्या 
कामी त्यांची सम्मति मिळवा. " 

राजाच्या इच्छेला अनुसरून सव लोकांनी यज्ञाला अनुमति 
दिली . आणि त्याप्रमाणे पुरोहिताने यज्ञाची तयारी केली व तो 
राजाला म्हणाला , " या यज्ञांत पुष्कळ संपत्ति खर्च होणार असा 
विचार यज्ञारंभी मनांत आणू नका. यज्ञ चालला असतां आपली 
संपत्ति नाश पावत आहे, आणि यज्ञ संपल्यावर आपली संपत्ति 
नाश पावली, असा विचार तुम्ही मनांत आणतां कामा नये. आपल्या 
यज्ञांत बरेवाईट लोक येतील. पण त्यांतील सत्पुरुषांवर दृष्टि देऊन 
यज्ञ करावा व आपले चित्त आनन्दित ठेवावे. " 
___ त्या महाविजिताच्या यज्ञामध्ये गाई, बैल , बकरे आणि मेंढे 
मारण्यांत आले नाहीत; झाडे तोडून यूप करण्यात आले नाहीत; 

भगवान बुद्ध 
दर्भाची आसने बनविण्यांत आली नाहीत; दासांना , दूतांना आणि 
मजुरांना जबरदस्तीने कामावर लावण्यांत आले नाही . ज्यांची इच्छा 
होती , त्यांनी कामें केली , व ज्यांची नव्हती त्यांनी केली नाहीत . 
तूप , तेल, लोणी, मध आणि काकवी या पदार्थांनीच तो यज्ञ समाप्त 
करण्यांत आला . 

तदनंतर राष्ट्रांतील श्रीमंत लोक मोठमोठे नजराणे घेऊन 
महाविजित राजाच्या दर्शनाला आले. त्यांना राजा म्हणाला , 
" गृहस्थहो , मला तुमच्या नजराण्यांची मुळीच गरज नाही. धार्मिक 
कराच्या रूपाने माझ्याजवळ पुष्कळ द्रव्य साटले आहे, त्यांपैकी 
तुम्हांला कांही पाहिजे असेल, तर खुशाल घेऊन जा . " 

याप्रमाणे राजाने त्या धनाढ्य लोकांचे नजराणे घेण्याचे 
नाकारल्यावर त्यांनी ते द्रव्य खर्चुन यज्ञशाळेच्या चारी बाजूंना 
धर्मशाळा बांधून गोरगरिबांना दानधर्म केला . 

ही भगवंताने सांगितलेली यज्ञाची गोष्ट ऐकून कूटदन्ताबरोबर 
आलेले ब्राह्मण उद्गारले, “ फारच चांगला यज्ञ ! फारच चांगला यज्ञ ! " 

त्यानंतर भगवंताने कुटदन्त ब्राह्मणाला आपल्या धर्माचा 
विस्ताराने उपदेश केला. आणि तो ऐकून कूटदन्त ब्राह्मण भगवंताचा 
उपासक झाला, व म्हणाला, " भो गोतम , सातशे बैल , सातशें 
गोहरे , सातशे कालवडी, सातशें बकरे आणि सातशे मेंढे, या सर्व 
प्राण्यांना मी यूपांपासून मोकळे करतो, त्यांना जीवदान देतो . ताजे 
गवत खाऊन आणि थंड पाणी पिऊन ते शीतल छायेंत आनंदाने 
राहोत ! " 

बेकारी नष्ट करणे हाच खरा यत्र 
वरील सुत्तांत महाविजित याचा अर्थ ज्याचे राज्य विस्तृत 
भाहे असा. तोच महायज्ञ करूं शकेल. त्या महायज्ञाचे मुख्य 


. 


- 


. 


९ . यज्ञयाग 
विधान म्हटलें म्हणजे राज्यांत बेकार लोक राहू द्यावयाचे नाहीत; 
सर्वांना सत्कार्याला लावावयाचें. हेच विधान निराळ्या त -हेने चक्क 
वत्तिसीहनाद सुत्तांत सांगितले आहे . त्याचा सारांश असा - . 

दृढनेमि नांवाचा चक्रवर्ती राजा होऊन गेला . वृद्धापकाळी 
आपल्या मुलाला अभिषेक करून तो योगाभ्यासासाठी उपवनांत 
जाऊन राहिला. सातव्या दिवशी राजाच्या प्रासादासमोर असलेलें 
देदीप्यमान चक्र अंतर्धान पावले . तेव्हा दृढनेमीचा पुत्र फार घाबरला 
आणि राजर्षि पित्याजवळ जाऊन त्याने त्याला हे वर्तमान विदित 
केलें . राजर्षि म्हणाला, " मुला, तूं घाबरूं नकोस . हे चक्र तुझ्या 
पुण्याईने उत्पन्न झाले नव्हते . तूं जर चक्रवर्ति राजाचें व्रत पालन 
करशील , तर ते पुन्हा जागच्या जागी येऊन स्थिर राहील. तूं लोकांचे 
न्यायाने आणि समतेने रक्षण कर , तुझ्या राज्यांत अन्यायाची प्रवृत्ति 
होऊ देऊ नकोस . जे दरिद्री असतील त्यांना ( उद्योगाला लावून ) 
धन मिळेल अशी व्यवस्था कर आणि जे तुझ्या राज्यांत सत्पुरुष 
श्रमणब्राह्मण असतील त्यांजपासून वेळोवेळी कर्तव्याकर्तव्याचा 
बोध करून घे. त्यांचा उपदेश ऐकून अकर्तव्यापासून दूर हो , व 
कर्तव्यांत दक्ष रहा . " 

तरुण राजाने हा उपदेश मान्य केला . आणि त्याप्रमाणे 
वागल्याने तें देदीप्यमान चक्र पुन्हा स्वस्थानी आले . राजाने डाव्या 
हातांत पाण्याची झारी घेतली, आणि उजव्या हाताने तें चक्र प्रवर्तित 
केले . ते त्याच्या साम्राज्यांत चोहोकडे फिरले . त्याच्या मागोमाग 
जाऊन राजाने सर्व लोकांना उपदेश केला की , प्राणघात करूं 
नये, चोरी करूं नये, व्यभिचार करूं नये, खोटे बोलू नये. यथार्थ 
तया निर्वाह करावा. 

त्यानंतर ते चक्ररत्न परत फिरून चक्रवर्ति राजाच्या सभा 
स्थानासमोर खडे राहिले . राजवाड्याला त्याने शोभा आणली. 


भगवान बुद्ध 
हा चक्रवर्तिव्रताचा प्रकार सात पिढयांपर्यंत चालला. सातव्या 
चक्रवर्तीने संन्यास घेतल्यावर सातव्या दिवशी तें चक्र अन्तर्धान 
पावले , आणि त्यामुळे तरुण राजाला फार दुःख झाले . पण राजर्षि 
पित्याजवळ जाऊन त्याने चक्रवर्तिव्रत समजावून घेतले नाही . त्याच्या 
अमात्यांनी आणि इतर सद्गृहस्थांनी त्याला तें चक्रवर्तित समजावून 
दिले . ते ऐकून घेऊन राजाने लोकांचे न्याय्य रक्षण आरंभिलें ; पण 
दरिद्री लोकांना उद्योग मिळेल अशी व्यवस्था केली नाही . त्यामुळे 
दारिद्रय भयंकर वाढले . आणि एका मनुष्याने चोरी केली. त्याला 
लोकांनी राजाच्या स्वाधीन केल्यावर राजा म्हणाला, “ रे माणसा , 
तूं चोरी केलीस हे खरे काय ? " 

तो - खरें महाराज . 
राजा - कां चोरी केलीस ! 
तो - महाराज, निर्वाह होत नाही ना ! 

त्याला यथायोग्य द्रव्य देऊन राजा म्हणाला, " ह्या द्रव्याने तूं 
स्वतः निर्वाह कर , तुझ्या कुटुंबाला पोस , व्यापार उद्योग आणि 
दानधर्म कर . " 

ही गोष्ट दुसऱ्या एका बेकाराला समजली. तेव्हा त्यानेही 
चोरी केली . राजाने त्यालाही यथायोग्य द्रव्य दिले . लोकांना समजून 
चुकले की , जो चोरी करतो, त्याला राजा बक्षीस देतो . तेव्हा जो 
तो चोऱ्या करूं लागला. त्यांपैकी एकाला पकडून राजाकडे नेले . 
राजाने विचार केला, जर चोऱ्या करणाऱ्यांना मी द्रव्य देत गेलों , 
तर सर्व राज्यांत बेसुमार चोय होतील ! म्हणून या माणसाचा 
शिरस्छेद करावयास लावणे चांगले . त्याप्रमाणे त्या माणसाला त्याने 
दोऱ्यांनी बांधावयास लावले , त्याचे मुंडन करवले , आणि रस्त्यांतून 
धिंड काढावयास लावून नगराच्या दक्षिणेला त्याचा शिरश्छेद 
करण्याची आज्ञा दिली . 


९ . यज्ञयाग 

७१ 
तो प्रकार पाहून चोर लोक घाबरून गेले. यापुढे सरळपणे 
चोऱ्या करणे धोक्याचे आहे, असें जाणून त्यांनी तीक्ष्ण शस्त्रे तयार 
करविली, व ते उघडपणे दरोडे घालू लागले ... 

याप्रमाणे दरिद्री लोकांना व्यवसाय न मिळाल्यामुळे दारिद्रय 
वाढत गेले . दारिद्रय वाढल्याने चोऱ्या लुटालुटी वाढल्या, चोऱ्या 
लुटालुटी वाढल्याने शस्त्रास्त्रे वाढली, शस्त्रास्त्रे वाढल्याने प्राणघात 
वाढले. प्राणघात वाढल्याने असत्य वाढले , असत्य वाढल्याने 
चहाडखोरी वाढली, चहाडखोरी वाढल्याने व्यभिचार वाढला , 
आणि त्यामुळे शिवीगाळ आणि वृथा बडबड वाढली. त्यांची अभिवृद्धि 
झाल्यामुळे लोभ आणि द्वेष यांची अभिवृद्धि झाली. आणि त्यांच्यामुळे 
मिध्यादृष्टि वादून इतर सर्व असत्कर्मे फैलावली. 

महाविजित राजाला पुरोहिताने सांगितलेल्या यज्ञ विधानाचा 
खुलासा या चक्कवत्तिसीहनाद सुत्तावरून होतो. लोकांकडून जबर 
दस्तीने जनावरें हिरावून घेऊन त्यांचा यज्ञात वध करणे हा खरा यज्ञ 
नव्हे, तर राज्यांतील लोकांना समाजोपयोगी कार्याला लावून बेकारी 
नष्ट करणे हा होय . बलिदानपर्वक यज्ञयागांचा कधीच लोप होऊन 
गेला आहे. पण अद्यापि खरा यज्ञ करण्याचा प्रयत्न क्वचित् दिसून 
येतो. बेकारी कमी करण्यासाठी जर्मनीने आणि इटलीने युद्धसामग्री 
वाढविली ; त्यामुळे फ्रान्स , इंग्लंड आणि अमेरिका या राष्ट्रांना देखील 
युद्धसामग्री वाढवावी लागली. आणि आता प्रसंग हातघाईवर येण्याचा 
संभव दिसतो . इकडे जपानने तर चीनवर आक्रमण केलेच आहे; आणि 
तिकडे मुसोलिनी व हिटलर उद्या काय करतील याचा कोणालाच 
भरवंसा वाटत नाही.* एक गोष्ट खरी की, या सगळ्याचे पर्यवसान 
रणयज्ञांतच होणार ! आणि त्यांत इतर प्राण्यांपेक्षा मनुष्यप्राण्यांच्याच 
आहुति जास्त पडणार ! हा रणयज्ञ थांबवावयाचा असेल , तर लोकांना 

* हा मजकूर चालू युद्धापूर्वी लिहिला होता तो तसाच राहू दिला आहे. 


भगवान बुद्ध 
युद्धसामग्रीकडे न लावतां समाजोन्नतीच्या कामाकडे लावले पाहिजे . 
तेव्हाच बुद्ध भगवंताने उपदेशिलेलें यज्ञविधान अमलात येईल. अस्तु . 

- हे थोडे विषयांतर झाले . बुद्धाच्या यज्ञविधानाच्या स्पष्टीकरणार्थ 
तें योग्य वाटले . वर दिलेली सुत्ते बुद्धानंतर काही काळाने रचलीं 
असली, तरी त्यांत बुद्धाने उपदेशिलेल्या मूलभूत तत्त्वांचा खुलासा 
करण्यांत आला आहे. असा सुयज्ञ उपदेशिणाऱ्या गुरूला 
वेदनिंदक म्हणून त्याची अवहेलना करणे योग्य आहे की काय 
याचा विचार सुज्ञांनी करावा. 


प्रकरण दहावें 
जातिभेद 


जातिभेदाचा उगम 
ब्राह्मणोऽस्य मुखमासीबाहू राजन्यः कृतः । 
ऊन तदस्य यद्वैश्यः पद्भयां शूद्रो अजायत ॥ 

ऋ० १० । ९० । १२ 
हिंदुस्थानांतील जातिभेदाचे मूळ ह्या पुरुषसूक्ताच्या ऋचेत 
आहे असे समजले जाते. परंतु ही समजूत चुकीची आहे. वेदकाला 
पूर्वी देखील सप्तसिंधु प्रदेशांत आणि मध्यहिंदुस्थानांत अहिंसा 
धर्माप्रमाणे जातिभेदधर्म देखील अस्तित्वात होता . आर्यांच्या आगमना 
मुळे आणि वैदिक संस्कृतीच्या प्रसारामुळे अहिंसाधर्माला अरण्यवास 
कसा पत्करावा लागला हे पहिल्या प्रकरणांत दाखविण्यात आलेच 
आहे ( पूर्वार्ध पृ० १८ - २१ ). पण जातिभेदाची अशी स्थिति झाली 
नाही. त्यांत थोडा फेरफार होऊन तो तसाच चालू राहिला . 


१०. जातिभेद 

क्षत्रियांचे वर्चस्व 
सुमेरियांत बहुधा पुजारीच राजा होत असे आणि तसाच 
प्रकार सप्तसिंधु प्रदेशांत होता . ह्या प्रदेशांत जी लहानसहान 
संस्थाने होती त्यांचा प्रमुख वृत्र याला इंद्राने ठार मारले , आणि 
त्यामुळे इंद्राला ब्रह्महत्येचे पाप लागले , असें वर्णन महाभारतांत 
आढळते . * आर्य येण्यापूर्वी कोणत्नी स्थिति होती हे वरील 
ऋचेत सांगितले आहे. ऋषि म्हणतो, “ एके काळी विराट पुरुषाचें 
मुखब्राह्मण होता. बाहू राजन्य असे; त्याच्या मांड्या वैश्य , आणि 
त्याच्या पायांपासून शूद्र झाला. " आयांच्या आगमनामुळे क्षत्रियांना 
महत्त्व आले , आणि ब्राह्मणांचे वर्चस्व नष्ट झाले . तथापि पुरोहिताचें 
काम त्यांजकडे राहिले . ही स्थिति बुद्धकाळापर्यंत चालू होती . पालि 
वाड्मयांत जिकडे तिकडे क्षत्रियांना प्रमुख स्थान देण्यांत आले 
आहे . आणि उपनिषदांत देखील त्याचाच प्रतिध्वनि उमटलेला दिसून 
येतो. उदाहरणार्थ खालील मजकूर पहा . 

ब्रह्म वा इदमग्र आसीदेकमेव । तदेकं सन्न व्यभवत्तच्छ्योरूप 
मत्यसृजत क्षत्रं यान्येतानि देवत्रा क्षत्राणीन्द्रो वरुणः सोमो रुद्रः 
पर्जन्यो यमो मृत्युरीशान इति तस्मात् क्षत्रात्परं नास्ति । तस्माद् 
ब्राह्मणः क्षत्रियमधस्तादुपास्ते । ( बृहदारण्यक १।४। ११ ) । 
___ पूर्वी ब्रह्म तेवढे होते . पण तें एक असल्यामुळे त्याचा विकास 
झाला नाही. म्हणून त्याने उत्कृटरूप क्षत्रियजाति उत्पन्न केली. ते क्षत्रिय 
म्हणजे देवलोकांत इन्द्र , वरुण , सोम, रुद्र, पर्जन्य , यम, मृत्यु आणि 
ईशान. यास्तव क्षत्रियजातीहून श्रेष्ठ दुसरी जात नाही , आणि म्हणू 
नच ब्राह्मण आपणाकडे कमीपणा घेऊन क्षत्रियाची उपासना करतो. 

* हिंदी संस्कृति आणि अहिंसा पृ० १५ पहा . 
न . भा१७. .. ८ 

भगवान बुद्ध 

जातिभेदाचा निषेध 
याप्रमाणे क्षत्रिय जातीला महत्त्व आले असले , तरी त्यांचे 
प्रमुख कर्तव्य जें युद्ध तें बुद्धाला मुळीच पसंत नसल्याकारणाने 
सर्वच जातिभेद त्याला निरुपयोगी वाटला, आणि त्याचा त्याने 
सर्वथैव निषेध केला. इतर श्रमणांच्या पुढाऱ्यांनी बुद्धाप्रमाणे जातीचा 
निषेध केल्याचा दाखला सापडत नाही. त्यांच्या संघांत जातिभेदाला 
थारा नव्हताच. परंतु त्यांच्या उपासकवर्गात अस्तित्वात असलेल्या 
जातिभेदाला त्यांनी विरोध केला नसावा . तें काम बुद्धाने केले . तें 
कसे हे पाहूं . 

जातिभेदाविरुद्ध बुद्धाने उपदेशिलेले सर्वांत प्राचीन असें 
वासेहसुत्त सुत्तनिपातांत आणि मज्झिमनिकायांत सापडते . त्याचा 
सारांश असा 

एके समयीं बुद्ध भगवान् इच्छानंगल नांवाच्या गावाजवळ 
इच्छानंगल उपवनांत राहत होता. त्या काळी पुष्कळ प्रसिद्ध ब्राह्मण 
इच्छानंगल गावी होते. त्यांपैकी वासिष्ठ आणि भारद्वाज या दोन 
तरुण ब्राह्मणांमध्ये मनुष्य जन्माने श्रेष्ठ होतो किंवा कर्माने हा 
बाद उपस्थित झाला. 
____ भारद्वाज आपल्या मित्राला म्हणाला, “ भो वासिष्ठ, ज्याच्या 
आईच्या बाजूला आणि बापाच्या बाजूला सात पिढया शुद्ध असतील , 
ज्याच्या कुलांत सात पिढयांत वर्णसंकर झाला नसेल , तोच ब्राह्मण 
श्रेष्ठ होय.” 

वासिष्ठ म्हणाला, “ भो भारद्वाज , जो मनुष्य शीलसंपन्न 
आणि कर्तव्यदक्ष असेल त्यालाच ब्राह्मण म्हणावें . 

पुष्कळ वादविवाद झाला . तथापि ते दोघे परस्परांचे समाधान 
करू शकले नाहीत. शेवटीं वासिष्ठ म्हणाला , " भो भारद्वाज , आमच 


- 


. 

हा वाद येथे तुटावयाचा नाही . हा श्रमण गोतम आमच्या गावाजवळ 
राहत आहे. तो बुद्ध आहे, पूज्य आहे, आणि सर्व लोकांचा गुरु आहे , 
अशी त्याची कीर्ति सर्वत्र पसरली आहे. आपण त्याजपाशी जाऊन 
आपला मतभेद कळवू , आणि तो जो निकाल देईल , तो मान्य करूं . " 

तेव्हा ते दोघे बुद्धापाशी गेले आणि बुद्धाला कुशलप्रश्नादि 
विचारून एका बाजूला बसले . आणि वासिष्ठ म्हणाला, “ भो गोतम , 
आम्ही दोघे सुशिक्षित ब्राह्मणकुमार आहोत . हा तारुक्ष्याचा शिष्य 
आणि मी पौष्करसादीचा शिष्य आहे . आमचा जातिभेदासंबंधाने 
विवाद आहे. हा म्हणतो, जन्मामुळे ब्राह्मण होतो, आणि मी म्हणतो , 
कर्मामुळे ब्राह्मण होतो . आपली कीर्ति ऐकून आम्ही येथे आलों 
आहोत. आपण आमच्या वादाचा निकाल द्यावा . " 
___ भगवान म्हणाला, “ हे वासिष्ठा , तृण , वृक्ष इत्यादिक वनस्पतीं 
मध्ये भिन्नभिन्न जाती आढळतात. तशाच त्या किडे, मुंग्या वगैरे क्षुद्र 
प्राण्यांमध्येही आहेत . सांच्या , श्वापदांच्या , पाण्यात राहणाऱ्या 
मत्स्यांच्या आणि आकाशात उडणाऱ्या पक्ष्यांच्या देखील अनेक जाति 
आहेत . त्यांच्या भिन्नत्वाची चिन्हें त्या त्या प्राणिसमुदायांत स्पष्ट 
दिसतात . पण मनुष्यांमध्ये भिन्नत्वाचे चिन्ह आढळत नाही. केस , 
कान , डोळे, तोंड , नाक, ओठ , भिवया, मान , पोट , पाठ , हात , 
पाय इत्यादिक अवयवांनी एक मनुष्य दुसऱ्या माणसाहून अगदीच 
भिन्न होऊ शकत नाही . अर्थात् पशुपक्ष्यादिकांत जशा आकारा 
दिकांनी भिन्नभिन्न जाती आढळतात , तशा त्या मनुष्यप्राण्यांत नाहीत . 
सर्व माणसांचे अवयव जवळजवळ सारखेच असल्यामुळे मनुष्यांमध्ये 
जातिभेद ठरवितां येत नाही . परंतु मनुष्याची जात कर्मावरून ठरवितां 
येणे शक्य आहे . 

___ " एखादा ब्राह्मण गाई पाळून निर्वाह करीत असला, तर 
त्याला गवळी म्हणावें , ब्राह्मण म्हणूं नये. जो शिल्पकलेने उपजीविका 


- 


- 

करतो तो कारागीर , जो व्यापार करतो तो वाणी, दूताचे काम 
करतो तो दूत, चोरीवर उपजीविका करतो तो चोर , युद्धकलेवर 
उपजीविका करतो तो योद्धा, • यज्ञयागांवर उपजीविका करतो तो 
याजक , आणि जो राष्ट्रावर उपजीविका करतो तो राजा होय. परंतु 
यांपैकी कोणालाही जन्मामुळे ब्राह्मण म्हणतां यावयाचें नाही . 
___ " सगळी संसारबंधनें छेदून जो कोणत्याही प्रापंचिक दुःखाला 
भीत नाही , कोणत्याही गोष्टीची ज्याला आसक्ति नाही , त्याला 
मी ब्राह्मण म्हणतो. इतरांनी दिलेल्या शिव्यागाळी, वधबन्ध इत्यादि 
जो सहन करतो, क्षमा हेच ज्याचे बळ , त्याला मी ब्राह्मण म्हणतों . 
कमलपत्रावरील जलबिंदूप्रमाणे जो इहलोकींच्या विषयसुखापासून 
अलिप्त रहातो , त्यालाच मी ब्राह्मण म्हणतों.. .. 

__ जन्मामुळे ब्राह्मण होत नाही , किंवा अब्राह्मण होत नाही . 
कर्मानेच ब्राह्मण होतो आणि कर्मानेच अब्राह्मण होतो. शेतकरी 
कर्माने होतो , कारागीर कर्माने होतो , चोर कर्माने होतो, शिपाई 
कर्माने होतो, याजक कर्माने होतो , आणि राजा देखील कर्मानेच 
होतो. कर्मानेच हे सगळे जग चालत आहे. आसावर अवलंबून जसा 
रथ चालतो, तसे सर्व प्राणी आपल्या कर्मावर अवलंबून राहतात . " 

हा बुद्धाचा उपदेश ऐकून वासिष्ठ आणि भारद्वाज त्याचे 
उपासक झाले. 

ब्राह्मण आणि अब्राह्मण सारखेच ! 
वर दिलेल्या पुरुषसूक्ताच्या ऋचेच्या आधारें ब्राह्मण प्रतिपादन 
करीत असत की , ब्रह्मदेवाच्या मुखापासून झाल्यामुळे चारी वर्णात 
आपण श्रेष्ठ आहोत . मज्झिमनिकायांतील अस्सलायनसुत्तांत 
यासंबंधी बुद्ध भगवंताचा संवाद फारच बोधप्रद आहे. त्या 
सुत्ताचा सारांश असा: 

एके समयीं बुद्ध भगवान् श्रावस्ती येथे अनाथपिंडिकाच्या 
आरामांत राहत होता . त्या वेळी निरनिराळ्या देशांतून पांचश ब्राह्मण 
काही कारणास्तव श्रावस्तीला आले होते. त्या ब्राह्मणांमध्ये असा एक 
प्रश्न उपस्थित झाला की , हा श्रमण गोतम चारही वर्णांना मोक्ष 
मिळतो असे प्रतिपादन करतो. त्याजबरोबर वाद करून हे त्याचें 
म्हणणे कोण खोडून काढील ? शेवटी या कामी आश्वलायन ब्राह्मण 
कुमाराची योजना करावी असे ठरले . 

आश्वलायन कुमाराचें अध्ययन नुकतेच पुरे झाले होते . 
निघंटु छंदःशास्त्र इत्यादि वेदांगांसहवर्तमान त्याला चारही वेदं 
तोंडपाठ येत असत . तथापि बुद्ध भगवंताशी वाद करणे सोपे नव्हे हे 
तो जाणून होता. बुद्धाशी वाद करण्यास जेव्हा त्याची निवड झाली , 
तेव्हा तो त्या ब्राह्मणांना म्हणाला , " भो , श्रमण गोतम धर्मवादी आहे, 
धर्मवादी लोकांशी वाद करणे सोपे नाही . जरी मी वेदांमध्ये पारंगत 
असलो तरी गोतमाबरोबर वादविवाद करण्याला समर्थ नाही. " 

बराच वेळ भवति न भवति झाल्यावर ते ब्राह्मण आश्वलाय . 
नाला म्हणाले, " भो आश्वलायन , तूं परिव्राजकधर्माचा अभ्यास 
केला आहेस , आणि युद्धावाचून पराजित होणें तुला योग्य नाही. " 

आश्वलायन म्हणाला, " गोतमाशी वाद करणे जरी कठिण 
आहे, तरी तुमच्या आग्रहास्तव मी तुमच्याबरोबर येतो. " 

तदनंतर आश्वलायन त्या ब्राह्मणसमुदायासह बुद्ध भगवंता . 
जवळ गेला, आणि कुशलसमाचारादिक विचारून झाल्यावर ते 
सर्वजण एका बाजूला बसले. तेव्हा आश्वलायन म्हणाला, " भो 
गोतम , ब्राह्मण म्हणतात, ब्राह्मण वर्णच श्रेष्ठ आहे, इतर वर्ण 
हीन आहेत. ब्राह्मण वर्णच शुक्ल आहे, इतर वर्ण कृष्ण आहेत . 
ब्राह्मणांनाच मोक्ष मिळतो, इतरांना नाही. ब्राह्मण ब्रह्मदेवाच्या 

मुखापासून झाले. ते त्याचे औरस पुत्र. अर्थात् तेच ब्रह्मदेवाचे 
दायाद होत. भो गोतम , यासंबंधी आपले मत काय ? " 

भगवान - हे आश्वलायना, ब्राह्मणांच्या बायका ऋतुमती होतात , 
गरोदर होतात , प्रसूत होतात , आणि मुलांना दूध पाजतात . याप्रमाणे 
ब्राह्मणांची संतति इतर वर्णासारखीच मातेच्या उदरांतून जन्मली 
असतां, ब्राह्मणांनी आपण ब्रह्मदेवाच्या मुखापासून उत्पन्न झालों , 
असें म्हणावें , हे आश्चर्य नव्हे काय ? 

आ० - भो गोतम , आपण काही म्हणा. पण ब्राह्मण ब्रह्मदेवाचे 
दायाद आहेत , यावर ब्राह्मणांचा पूर्ण विश्वास आहे . 

भ० - हे आश्वलायन , यौन , कांबोज वगैरे सरहद्दीवरील प्रदेशांत 
आर्य आणि दास असे दोनच वर्ण असून कधीकधी आर्याचा दास 
आणि दासाचा आर्य होतो , ही गोष्ट तुझ्या ऐकण्यांत आली 
आहे काय ? 

आ० -होय, असें मी ऐकले आहे . 

भ० - असें जर आहे, तर ब्रह्मदेवाने ब्राह्मणांना मुखापासून 
, उत्पन्न केले व ते सर्व वर्णात श्रेष्ठ आहेत , ह्या म्हणण्याला आधार 
काय ? 

आ० - आपले म्हणणे कांही असो , पण ब्राह्मणांची अशी 
वळकट समजूत आहे की , ब्राह्मण वर्णच काय तो श्रेष्ठ , आणि इतर 
वर्ण हीन आहेत . 

भ० - क्षत्रियाने, वैश्याने किंवा शूद्राने प्राणघात, चोरी, व्यभिचार , 
खोटें भाषण , चहाडी, शिवीगाळ , वृथा बडबड केली, लोकांच्या धनावर 
दृष्टि ठेवली , द्वेषबुद्धि वाढविली , नास्तिकपणा अंगीकारला, तर तोच 
काय तो देहत्यागानंतर नरकाला जाईल ; पण ब्राह्मणाने ही करें 
केली, तरी तो नरकाला जाणार नाही , असें तुला वाटते काय ? 

आ०- भो गोतम, कोणत्याही वर्णाच्या मनुष्याने ही पापे केली 
असतां तो मरणोत्तर नरकाला जाईल . ब्राह्मण काय किंवा अब्राह्मण 
काय, सर्वानाच आपल्या पापाचे प्रायश्चित्त भोगावे लागणार . 

भ०- एखादा ब्राह्मण प्राणघातापासून निवृत्त झाला , चौर्यकर्म , 
व्यभिचार , असत्य भाषण , चहाडी , शिवीगाळ , वृथाप्रलाप , परधनाचा 
लोभ , द्वेष आणि नास्तिकता, या ( दहा ) पापांपासून निवृत्त झाला , 
तर तोच काय तो देहावसानानंतर स्वर्गाला जाईल , पण इतर वर्णांचे 
लोक या पापांपासून निवृत्त झाले , तर ते स्वर्गाला जाणार नाहीत, 
असें तुला वाटते काय ? 

आ०-कोणत्याही वर्णाचा मनुष्य या पापकर्मापासून निवृत्त 
झाला तर स्वर्गाला जाईल; पुण्याचरणाचे फळ ब्राह्मणाला काय किंवा 
ब्राह्मणेतराला काय सारखेच मिळेल . 

भ० - या प्रदेशांत ब्राह्मणच काय तो द्वेषवरविरहित मैत्रीभावना 
करूं शकतो; पण क्षत्रिय, वैश्य आणि शूद्र ती भावना करूं शकत 
नाहीत , असें तुला वाटते काय ? 

आ०- चारी वर्णाना मैत्रीभावना करता येणे शक्य आहे. 

भ० - तर मग ब्राह्मण वर्णच श्रेष्ठ , आणि इतर वर्ण हीन 
आहेत, या म्हणण्यांत अर्थ कोणता ? 

आ० - आपण काही म्हणा. ब्राह्मग आपणाला श्रेष्ठ समजतात 
व इतर वर्णांना हीन समजतात , ही गोष्ट खरी आहे. 

__ भ० - हे आश्वलायना, एखादा मर्धावसिक्त राजा सर्व जातींच्या 
शंभर पुरुषांना एकत्र करील , त्यांपैकी क्षत्रिय , ब्राह्मण आणि 
राजकुलांत जन्मले असतील, त्यांना तो म्हणेल, अहो इकडे या , 
आणि शाल किंवा चंदनासारख्या उत्तम वृक्षांची उत्तरारणी घेऊन 

अग्नि उत्पन्न करा. आणि त्यांपैकी चांडाळ , निषाद इत्यादिक 
हीन कुलांमध्ये जन्मलेले असतील, त्यांना तो म्हणेल , अहो इकडे या 
व कुत्र्यांला खावयाला घालावयाच्या दोणीत, डुकराला खावयाला 
घालावयाच्या दोणी किंवा रंगाऱ्याच्या दोणीत एरंडाच्या उत्तरा 
रणीने अग्नि उत्पन्न करा . हे आश्वलायना , ब्राह्मणादिक उच्च 
वर्णाच्या मनुष्याने उत्तम अरणीने उत्पन्न केलेला अग्नि तेवढा भास्वर 
आणि तेजस्वी होईल, आणि चांडालादिक हीन वर्षाच्या मनुष्याने 
एरंडादिकांच्या अरणीने उत्पन्न केलेला अग्नि भास्वर आणि तेजस्वी 
होणार नाही व त्यापासून अग्निकार्य घडणार नाहीत , असें तुला 
वाटते काय ? 

___ आ०- भो गोलम, कोणत्याही वर्षाच्या माणसाने बऱ्या किंवा 
वाईट लांकडाची उत्तरारणी करून कोणत्याही ठिकाणी अग्नि 
उत्पन्न केला तर तो एकसारखाच तेजस्वी होईल व त्यापासून समान 
अग्निकार्य घडून येतील . 

भ० - एखाद्या क्षत्रियकुमाराने ब्राह्मणकन्येबरोबर शरीरसंबंध 
केला व त्या संबंधापासून जर त्याला पुत्र झाला, तर तो पुत्र 
आईबापांसारखाच मनुष्य होईल असें तुला वाटत नाही काय ? 
त्याचप्रमाणे एखाद्या ब्राह्मणकुमाराने क्षत्रियकन्येशी विवाह केला व 
त्या संबंधापासून त्याला पुत्र झाला, तर तो आईबापांसारखा न होता 
भलत्याच प्रकारचा होईल असं तुला वाटते काय ? 

आ०- अशा मिश्र विवाहाने जो मुलगा होतो, तो त्याच्या 
आईबापांसारखाच मनुष्य असतो . त्याला ब्राह्मणही म्हणता येईल 
किंवा क्षत्रियही म्हणता येईल . 

भ० -पण आश्वलायना , एखाद्या घोडीच्या आणि गाढवाच्या 
संबंधापासून ने शिंगरूं होते . त्याला त्याच्या आईसारखें किंवा 


. 

बापासारखे म्हणतां येते काय ? त्याला घोडाही म्हणता येईल , 
आणि गाढवही म्हणता येईल काय ? । 

आ०- भो गोतम , त्याला घोडा किंवा गाढव म्हणतां येत 
नाही. तो एक तिसऱ्याच जातीचा प्राणी होतो . त्याला आपण खेचर 
म्हणतो. परंतु ब्राह्मण आणि क्षत्रिय यांच्या संबंधापासून झालेल्या 
मुलामध्ये असा प्रकार आढळून येत नाही . 

भ० -हे आश्वलायना , दोघां ब्राह्मण बंधूंपैकी एक वेदपठण 
केलेला चांगला सुशिक्षित, व दुसरा अशिक्षित असेल , तर त्यांत ब्राह्मण 
कोणत्या भावाला श्राद्धामध्ये व यज्ञामध्ये प्रथम आमंत्रण देतील ? 

आ० - जो सुशिक्षित असेल त्यालाच प्रथम आमंत्रण दिले जाईल . 

भ० - आता असे समज की, या दोघां भावांपैकी एकजण मोठा 
विद्वान् , पण अत्यंत दुराचारी आहे; दुसरा विद्वान नाही , पण अत्यंत 
सुशील आहे; तर त्या दोघांमध्ये प्रथमतः कोणाला आमंत्रण दिले जाईल ? 

आ० - भो गोतम, जो शीलवान असेल त्यालाच प्रथम आमंत्रण 
दिले जाईल . दुराचारी मनुष्याला दिलेले दान महाफलदायक 
कसे होईल ? 

भ० - हे आश्वलायना , प्रथमतः तूं जातीला महत्त्व दिलेंस , 
नंतर वेदपठनाला, आणि आता शीलाला महत्त्व देत आहेस . अर्थात् 
मी जी चातुर्वर्ण्यशुद्धि प्रतिपादितों, तिचाच तूं अंगीकार केलास . 

हे बुद्ध भगवंताचे भाषण ऐकून आश्वलायन मान खाली 
घालून चुप्प राहिला . पुढे काय बोलावें हे त्याला सुचेना . नंतर 
भगवंताने असितदेवल ऋषीची गोष्ट सांगितली . आणि शेवटी 
आश्वलायन बुद्धाचा उपासक झाला . 

न . भा . १७ . . . . . ९ 


भगवान बुद्ध 
अधिकार लोकांनी दिला पाहिजे 
ब्राह्मणवर्णच श्रेष्ठ आहे आणि इतर वर्ण हीन आहेत , असे 
म्हणून ब्राह्मण जातीचे पुढारी स्वस्थ बसत नसत. ते चारही वर्णांची 
कर्तव्याकर्तव्ये कोणती हे सांगण्याचा अधिकार आपणाकडे घेत , 
असें मज्झिमनिकायांतील ( नं. ९६ ) एसुकारिसुत्तावरून दिसून येते . 
त्यांतील मजकुराचा सारांश अमाः 

एके समयीं बुद्ध भगवान् श्रावस्ती येथे जेतवनांत अनाथ 
पिंडिकाच्या आरामांत रहात होता . त्या वेळी एसुकारी नांवाचा 
ब्राह्मण त्याजपाशी आला, आणि कुशलसमाचारादिक विचारून 
एका बाजूला बसला व म्हणाला, “ भो गोतम , ब्राह्मण चार परिचर्या 
( सेवा ) सांगतात . ब्राह्मणाची परिचयर्या चारही वर्णांना करता येते , 
क्षत्रियांची परिचर्या क्षत्रिय , वैश्य आणि शूद्र या तीन वर्णांनी करावी , 
वैश्याची परिचर्या वैश्य आणि शूद्र यांनीच करावी , आणि शूद्राची 
परिचर्या शूद्रानेच करावी . इतर वर्णाचा मनुष्य त्याची परिचयों 
कशी करील ? या परिचर्यांसंबंधाने आपले म्हणणे काय आहे ? " 

भ० - हे ब्राह्मणा, या ब्राह्मणांच्या म्हणण्याला सर्व लोकांची 
संमति आहे काय ? अशा परिचर्या सांगण्याला लोकांनी त्यांना 
अधिकार दिला आहे काय ? 

एसु० - भो गोतम, असे नाही . 

भ० - तर मग , एखाद्या मांस खाऊ न इच्छिणाऱ्या गरीब माण 
सावर त्याचे शेजारी मांसाचा वाटा लादतील आणि म्हणतील की , हे 
मांस तूं खा आणि याची किंमत दे ! त्याचप्रमाणे लोकांवर ब्राह्मण ह्या 
परिचर्या लादीत आहेत , असे म्हणावे लागते . माझे म्हणणे असे की , 
कोणत्याही वर्णाचा मनुष्य असो, ज्याची परिचर्या केल्याने कल्याण 
होतें , अकल्याण होत नाही, त्याचीच परिचर्या करणे योग्य आहे. 
चारी वर्णांच्या समंजस माणसांना विचारले असता ते देखील असेंच 


- 


- 


१०. जातिभेद 

८३ 
मत देतील. उच्चकुलांत , उच्चवर्णात किंवा श्रीमंत घराण्यांत जन्म 
घेणे चांगले किंवा वाईट असें मी म्हणत नाही . उच्च कुलांत , उच्च 
वर्णात किंवा श्रीमंत घराण्यांत जन्मलेला मनुष्य जर प्राणघातादिक 
पापें करूं लागला, तर त्याची कुलीनता चांगली नव्हे. पण तो 
प्राणघातादिक पापांपासून विरत झाला तर त्याची कुलीनता वाईट 
नव्हे . ज्या माणसाची परिचर्या केली असतां, श्रद्धा, शील, श्रुत 
त्याग आणि प्रज्ञा यांची अभिवृद्धि होते , त्याची परिचर्या करावी 
असें मी म्हणतों. 

____ एसु० - भो गोतम , ब्राह्मण ही चार धनें प्रतिपादितात .भिक्षाचर्या 
ब्राह्मणाचें स्वकीय धन होय , बाणभाता हे क्षत्रियाचे , शेती आणि 
गोरक्षा हे वैश्याचे आणि कोयता व टोपली हे शूद्राचें. चारही वर्णांनी 
आपापल्या स्वकीय धनाची हेळसांड केली, तर ते चोरी करणाऱ्या 
राखणदाराप्रमाणे अकृत्यकारी होतात . यासंबंधी आपले म्हणणे 
काय आहे ? 

भ० - हे ब्राह्मणा, ही चार धनें सांगण्याला ब्राह्मणांना लोकांनी 
अधिकार दिला आहे काय ? 

एसु० - नाही , भो गोतम . 

भ० - तर मग मांस न खाऊ इच्छिणाऱ्या गरीब माणसावर 
मांसाचा वाटा लादून त्याची किंमत मागण्यासारखे हे ब्राह्मणांचे कृत्य 
समजले पाहिजे . हे ब्राह्मणा, आर्य श्रेष्ठ धर्म हेच सर्वांचे स्वकीय 
धन आहे, असें मी म्हणतों. क्षत्रिय, ब्राह्मण , वैश्य आणि शूद्र या 
चार कुळांत जन्मलेल्या माणसांना अनुक्रमें क्षत्रिय, ब्राह्मण, वैश्य , 
शूद्र म्हणतात. ज्याप्रमाणे लाकूड , शकलिका , गवत आणि गोवऱ्या 
या चार पदार्थांपासून उत्पन्न झालेल्या अग्नीला अनुक्रमें काष्ठाग्नि , 
शकलिकाग्नि , तृणाग्नि आणि गोमयाग्नि म्हणतात , त्याप्रमाणे ह्या 
चार संज्ञा आहेत. परंतु ह्या चारी कुलांतील मनुष्य प्राणघातादिक 


- 


भगवान बुद्ध 
पापांपासून निवृत्त झाले , तर त्यांपैकी ब्राह्मण तेवढाच मैत्रीभावना 
करूं शकेल, व इतरवर्णी लोक मैत्रीभावना करूं शकणार नाहीत , 
असें तुला वाटते काय ? 

एसु० - भो गोतम , असे नव्हे . कोणत्याही वर्णाचा मनुष्य 
मैत्रीभावना करूं शकेल. 

भ०-ब्राह्मणच तेवढा नदीवर जाऊन स्नानचूर्णाने आपलें 
अंग साफ करूं शकेल, पण इतर वर्णाचे लोक आपले अंग साफ 
करूं शकणार नाहीत , असें तुला वाटते काय ? 

एसु० - भो गोतम , असे नव्हे . चारही वर्णांचे लोक नदीवर 
जाऊन स्नानचूर्णाने आपले अंग साफ करूं शकतील . 

भ . त्याचप्रमाणे , हे ब्राह्मणा, सर्व कुलांतील लोक तथागताच्या 
उपदेशाप्रमाणे वागून न्याय्य धर्माची आराधना करूं शकतील . 

ब्राह्मणवर्णच श्रेष्ठ हा नुसता आवाज 
बुद्ध भगवंताच्या परिनिर्वाणानंतर देखील बुद्धाचे प्रमुख शिष्य 
चातुर्वर्ण्याला संमति देत नसत . हे चातुर्वर्ण्य कृत्रिम आहे , असे ते 
प्रतिपादीत . याचे एक चांगले उदाहरण मज्झिमनिकायांतील (नं. ८४) 
मधुरसुत्तांत सापडते . त्याचा सारांश असा 

___ एके समयीं आयुष्मान् महाकच्चान मधुरेजवळ * गुंदावनांत 
राहत होता . मधुरेच्या राजाने - अवंतिपुत्राने - महाकञ्चानाची कीर्ति 
ऐकली. मोठया परिवारासह तो त्याजपाशी गेला व कुशल 
समाचारादिक विचारून एका बाजूला बसला आणि म्हणाला, " भो 
कात्यायन , ब्राह्मणवर्णच श्रेष्ठ आहे , इतर वर्ण हीन आहेत , 
ब्राह्मणवर्णच शुक्ल आहे, इतर वर्ण कृष्ण आहेत , ब्राह्मणांनाच 

* हीच सध्यांची मथुरा . 


१०. जातिभेद 
मुक्ति मिळते, इतरांना मिळत नाही , ब्राह्मण ब्रह्मदेवाच्या मुखापासून 
झालेले , ब्रह्मदेवाचे औरस पुत्र आहेत , असें ब्राह्मण प्रतिपादितात . 
यासंबंधी आपले म्हणणे काय आहे ? 

का० - हे महाराज, हा नुसता आवाज ( घोष ) आहे ! समजा 
एखादा क्षत्रिय धनधान्याने किंवा राज्याने समृद्ध झाला, तर त्याची 
सेवा चारी वर्णांचे मनुष्य करतील की नाही ? 

__ राजा - भो कात्यायन, चारी वर्णाची माणसें त्याची सेवा 
करतील . 

का -त्याचप्रमाणे इतर कोणत्याही वर्णाचा मनुष्य जर 
धनधान्याने व राज्याने समृद्ध झाला, तर त्याची सेवा चारही वर्णांचे 
लोक करतील किंवा नाही ? 

राजा - चारी वर्णाचे लोक त्याची सेवा करतील . 

का०- तर मग, चारी वर्णांचे मनुष्य समान ठरत नाहीत 
काय ? 

राजा - या दृष्टीने चारही वर्ण खात्रीने समान ठरतात . त्यांत 
मला कोणताही भेद वाटत नाही . 

का० -म्हणून मी म्हणतों की , ब्राह्मणच श्रेष्ठ वर्ण इत्यादि जें 
ब्राह्मणांचे म्हणणे आहे, तो केवळ आवाज होय. क्षत्रिय, ब्राह्मण , 
वैश्य आणि शूद्र या चारी वर्णातील माणसांनी प्राणघातादिक पापें 
आचरिली, तर ते सारखेच दुर्गतीला जातील, असें महाराजाला 
वाटत नाही काय ? 
___ राजा - चारही वांपैकी कोणत्याही मनुष्याने पापकर्म केलें 
तर तो दुर्गतीला जाईल. 

का० - ठीक , महाराज , असें जर आहे, तर चारही वर्ण समान 
ठरत नाहीत काय ? तुम्हांला यासंबंधी काय वाढ 


भगवान बुद्ध 
राजा - या दृष्टीने चारही वर्ण खात्रीने समान ठरतात. त्यांच्यांत 
मला भेद दिसत नाही 

का० - चारही वर्णांपैकी कोणी मनुष्य प्राणघातादिक पापां 
पासून विरत झाला, तर तो स्वर्गाला जाईल की नाही ? 

राजा - तो स्वर्गाला जाईल असें मी समजतो . 

का० - आणि म्हणूनच मी म्हणतो की , ब्राह्मण वर्णच श्रेष्ठ , 
हा नुसता आवाज आहे. हे महाराज , समजा, तुमच्या राज्यांत 
चारही वर्णांपैकी कोणत्याही माणसाने घरफोडी लुटालूट , परदारा 
गमन , इत्यादिक अपराध केले , आणि त्याला राजपुरुषांनी आणून 
तुमच्या समोर उभे केले , तर त्याला तुम्ही ( त्याच्या जातीकडे न 
पाहतां ) योग्य तो दंड कराल की नाही ? 

राजा - तो जर वधार्ह असला , तर त्याचा मी वध करीन ; 
दंडनीय असला, तर त्याला मी दंड करीन ; आणि हद्दपार कर 
ण्याला योग्य असला, तर त्याला हद्दपार करीन. कां की , क्षत्रिय 
ब्राह्मणादिक जी त्याची पूर्वीची संज्ञा होती , ती नष्ट झाली आणि तो 
गुन्हेगार आहे , असे ठरले . 

का० - तर मग हे चारही वर्ण समान नाहीत काय ? 
राजा - या दृष्टीने पाहूं गेलें असतो चारही वर्ण समान ठरतात . 

का . समजा , ह्या चारही वर्णांपैकी कोणताही मनुष्य जर 
परिव्राजक झाला आणि सदाचार पाळू लागला , तर तुम्ही त्याच्याशी 
कसे वागाल ? 

राजा -त्याला आम्ही वंदन करूं , त्याचा योग्य मान ठेवू , व 
त्याला अन्नवस्त्रादिक जरूरीचे पदार्थ देऊ . कां की , त्याची क्षत्रिय , 
ब्राह्मण, वैश्य , शूद्र इत्यादिक संज्ञा नष्ट होऊन तो श्रमण या संज्ञेनेच 
ओळखला जातो. 


१०. जातिभेद 
का० - तर मग हे चारही वर्ण समसमान ठरत नाहीत काय ? 
राजा - या रीतीने हे चारही वर्ण खात्रीने समान ठरतात . 

का० -म्हणून मी म्हणतो की , ब्राह्मण वर्णच श्रेष्ठ आहे, हा 
नुसता आवाज होय . 
____ हा संवाद झाल्यावर अवंतिपुत्र राजा महाकात्यायनाला 
म्हणाला, “ भो कात्यायन , आपला उपदेश फारच सुंदर आहे . जसें 
एखादें पालथे घातलेले भांडे ऊर्ध्वमुग्व करून ठेवावें , झाकलेली वस्तु 
उघडी करावी, वाट चुकलेल्याला वाट दाखवावी , किंवा डोळसांना 
पदार्थ दिसावे म्हणून अंधारामध्ये मशाल पाजळावी , त्याप्रमाणे 
भवान् कात्यायनाने अनेक पर्यायांनी धर्मोपदेश केला. म्हणून मी 
भवान् कात्यायनाला, धर्माला आणि भिक्षुसंघाला शरण जातो. मी 
आजपासून आमरपा शरण गेलेला उपासक आहे असे समजा. " 

का . - महाराज , मला शरण जाऊ नका. ज्या भगवंताला 
भी शरण गेलो, त्याला तुम्ही देखील शरण जा . 

राजा - भो कात्यायन, तो भगवान् सध्या कोठे आहे ! 
का - तो भगवान् परिनिर्वाण पावला . 

राजा - तो भगवान् हयात असता, तर आम्ही त्याच्या 
दर्शनासाठी शंभर योजने देखील प्रवास केला असता. पण आता 
परिनिर्वाण पावलेल्या देखील त्या भगवंताला आम्ही शरण जातों , 
त्याचप्रमाणे त्याच्या धर्माला आणि भिक्षुसंघाला शरण जातो . 
आजपासून आमरण शरण गेलेला मी उपासक आहे असे समजा . 

बुद्धाच्या हयातीत मथुरेत बौद्ध धर्माचा फारसा प्रसार झाला 
नव्हता ,हे दुसऱ्या प्रकरणांत दिलेल्या अंगुत्तरनिकायांतील सुत्तावरून 
दिसून येईलच . (पृ० ३८). अवंतिपुत्र राजा बुद्धाच्या परिनिर्वाणानंतर 
गादीवर आला असावा. कां की , तो जर बुद्धाच्या हयातीत गादीवर 

भगवान बुद्ध 


असता, तर त्याला बुद्धासंबंधाने थोडीबहुत माहिती असतीच. वरील 
सुत्ताच्या शेवटल्या मजकुरावरून दिसून येईल की , बुद्ध परिनिर्वाण 
पावला हे देखील त्याला माहीत नव्हते . बुद्धाच्या हयातीत त्याचा 
बाप गादीवर होता व त्याला ब्राह्मणधर्माचे फार महत्त्व वाटत होतें 
आणि त्यामुळे बुद्धाकडेत्याने दुर्लक्ष केले असावें . महाकात्यायन 
अवन्तीचा राहणारा, मूळचा ब्राह्मण आणि विद्वान असल्याकारणाने 
या तरुण अवंतिपुत्र राजावर त्याचा प्रभाव पडला असे समजणे 
योग्य आहे. 

श्रमणांना जातिभद मोडता आला नाही 
वर दिलेल्या चार सुत्तांपैकी पहिल्या वासिष्ठसुत्तांत जातिभेद 
नैसर्गिक कसा नाही हे बुद्ध भगवंताने स्पष्ट करून दाखविले आहे . 
दुसऱ्या अस्सलायनसुत्तांत ब्रह्मदेवाच्या मुखापासून ब्राह्मण झाले ही 
कल्पना खोडून काढली आहे. आणि तिसऱ्या एसुकारिसुत्तांत 
ब्राह्मणांना इतर वर्णाची कर्तव्याकर्तव्ये ठरविण्याचा अधिकार कसा 
पोचत नाही , हे सिद्ध केले आहे. चौथ्या माधुरसुत्तांत महाकात्या 
यनाने आर्थिक आणि नैतिक दृष्टया जातिभेदाची कल्पना कशी 
निरर्थक ठरते , हे स्पष्ट केले आहे. या सर्व सुत्तांचा नीट विचार 
केला असता असे दिसून येते की , बुद्धाला किंवा त्याच्या शिष्यांना 
जातिभेद मुळीच पसंत नव्हता, आणि तो मोडून टाकण्यासाठी 
त्यांनी बरीच खटपट केली. परंतु हे कृत्य त्यांच्या आवाक्याबाहेरचें 
होते . ब्राह्मणांनी मध्यहिंदुस्थानांतच नव्हे , तर गोदावरीच्या तीरापर्यंत 
जातिभेदाची लागवड करून ठेवली होती . आणि तो सर्वस्वी उपटून 
टाकणे कोणत्याही श्रमणसंघाला शक्य झाले नाही . 

श्रमणांत जातिभेद नव्हता 
तथापि ऋषिमुनींच्या परंपरेला अनुसरून श्रमणांनी आपल्या 
संघांत जातिभेदाला थारा दिला नाही . कोणत्याही जातीच्या मनुष्याला 

श्रमण होऊन एखाद्या श्रमण संघांत दाखल होतां येत असे. 
हरिकेशिबल चांडाळ असून निर्ग्रन्थांच्या ( जैनांच्या ) संघांत होता 
हे नवव्या प्रकरणांत सांगितलेच आहे. ( पृ० ५३ पहा ). बुद्धाच्या 
भिक्षुसंघांत तर श्वपाक नांवाचा चांडाळ आणि सुनीत नांवाचा 
भंगी यांच्यासारखे अस्पृश्य वर्गात जन्मलेले मोठे साधु होऊन गेले. * 
आपल्या संघांत जे मोठे गुण आहेत त्यांपैकी जातिभेदाला थारा 
नाही हा एक होय, असें बुद्ध भगवंताचे म्हणणे आहे. भगवान् 
म्हणतो, “भिक्षुहो , गंगा , यमुना, अचिरवती , सरभू ( शरयू ), मही , 
या महानद्या महासमुद्राला मिळाल्या म्हणजे आपली नांवें टाकून 
महासमुद्र हे एकच नांव पावतात. त्याप्रमाणे क्षत्रिय , ब्राह्मण, वैश्य , 
शुद्र हे चार वर्ण तथागताच्या संघांत प्रवेश केल्यावर पूर्वीची नामगोत्रे 
टाकून शाक्यपुत्रीय श्रमण या एकाच नामाभिधानाने ओळखले 
जातात .” ( उदान ५ । ५ व अंगुत्तरनिकाय , अट्टकनिपात ). 

अशोककाली बौद्धसंघांत जातिभेद नव्हता 

अशोकसमकालीन बौद्ध संघ जातिभेद मुळीच पाळीत नव्हता , 
असें दिव्यावदानांतील यश अमात्याच्या गोष्टीवरून दिसून येते . 

अशोक राजा नुकताच बौद्ध झाला होता व तो सर्व भिक्षूच्या . 
पायां पडे. ते पाहून यश नांवाचा त्याचा अमात्य म्हणाला, " महाराज , 
या शाक्य श्रमणांत सर्व जातीचे लोक आहेत , त्यांपुढे आपले अभि 
षिक्त डोके नमवणे योग्य नव्हे . ” | 

अशोकाने काही उत्तर दिले नाही . आणि काही काळाने 
बकरे , मेंढे वगैरे प्राण्यांची डोकी मागवून ती विकावयास लावली ; 
यशाला मनुष्याचे डोके आणावयास लावून ते विकावयास लावले . 

* बौद्धसंघाचा परिचय , पृ० २५३- ५६ पहा . 
न . भा . १७ . . . . . १० 


भगवान बुद्ध 
बकरे मेंढे वगैरे प्राण्यांच्या डोक्यांची काही किंमत आली; पण माण 
साचे डोके कोणी घेईना . तेव्हा अशोकाने ते कोणाला तरी फुकट 
द्यावें असें फर्मावले . परंतु ते फुकट घेणारा मनुष्य यश अमात्याला 
आदळला नाही . ही गोष्ट त्याने अशोकाला निवेदिली. तेव्हा अशोक 
म्हणाला, “हें मनुष्याचे डोके फुकट दिले तरी लोक कां घेत नाहीत ? " 
• यश - कारण ते ह्या डोक्याचा कंटाळा करतात . 

अ० -याच माणसाच्या डोक्याचा ते कंटाळा करतात, की 
सर्वच माणसांच्या डोक्याचा ते कंटाळा करतील ? 

__ यश - महाराज , कोणत्याही माणसाचे डोके कापून लोकांजवळ 
नेले , तरी ते असाच कंटाळा करतील . 

अं० -माझ्या डोक्याचा देखील कंटाळा करतील काय ? . 

या प्रश्नाचे उत्तर देण्यास यश धजेना. पण अशोकाने 
अभयदान दिल्यावर तो म्हणाला, " महाराज आपल्या डोक्यालाही 
लोक असेच कंटाळतील . " 

अ० - तर मग मी असे डोके भिक्षूच्या पायांवर ठेवून त्यांचा 
बहुमान केला, तर तुला वाईट कां वाटावें ? 
या संवादानंतर काही श्लोक आहेत त्यांपैकी हा एक 
आवाहकालेऽथ विवाहकाले 

जातेः परीक्षा न तु धर्मकाले । 
धमक्रियाया हि गुणा निमित्ता 

जाति न विचारयन्ति ।। 
___ मुलाच्या आणि मुलीच्या लग्नांत * जातीचा विचार करणे 
योग्य आहे. धार्मिक बाबतींत जातीचा विचार करण्याचे कारण 

___ * आवाह म्हणजे सुनेला घरी आणणे आणि विवाह म्हणजे 
आपल्या मुलीचे लग्न करून सासरी पाठविणे , 


१०. जातिभेद 
नाही. कां की , धार्मिक कृत्यांत गुण पाहावे लागतात; आणि गुण 
जातीवर अवलंबून नसतात . 

जैन संघाने जातिभेद स्वीकारला 
इतर श्रमणसंघांपैकी एक तेवढ्या निर्ग्रन्थ संघाची अल्पस्वल्प 
माहिती आजला उपलब्ध आहे. ह्या श्रमणसंघाने जातिभेदाला 
अशोकापूर्वीच महत्त्व देण्याला सुरवात केली, असें आचारांगसूत्राच्या 
निरुक्तीवरून दिसून येते . ही निरुक्ति भद्रबाहूने रचली आणि तो 
चंद्रगुप्ताचा गुरु होता अशी समजूत जैन लोकांत प्रचलित आहे . 
ह्या निरुक्तीच्या आरंभीच जातिभेदाविषयी जो मजकूर सापडतो , 
त्याचा सारांश असा -- चार वर्णांच्या संयोगाने सोळा वर्ण उत्पन्न 
झाले . ब्राह्मण पुरुष आणि क्षत्रिय स्त्री यांजपासून प्रधान क्षत्रिय 
किंवा संकर क्षत्रिय उत्पन्न होतो. क्षत्रिय पुरुष आणि वैश्य स्त्री यांज 
पासून प्रधान वैश्य किंवा संकर वैश्य उत्पन्न होतो . वैश्य पुरुष व 
शूद्र स्त्री यांजपासून प्रधान शूद्र किंवा संकर शूद्र उत्पन्न होतो . 
ह्याप्रमाणे सात वर्ण होतात. आता ही नववर्णान्तरें - (१) ब्राह्मण 
पुरुष व वैश्य स्त्री यांजपासून अम्बष्ठ ; (२) क्षत्रिय पुरुष आणि शूद्र 
स्त्री यांजपासून उग्र ; ( ३) ब्राह्मण पुरुष आणि शूद्र स्त्री यांजपासून 
निषाद ; (४) शूद्र पुरुष आणि वैश्य स्त्री यांजपासून अयोगव ; (५ ) 
वैश्य पुरुष आणि क्षत्रिय स्त्री यांजपासून मागध; ( ६) क्षत्रिय पुरुष 
व ब्राह्मण स्त्री यांजपासून सूत; ( ७) शूद्र पुरुष आणि क्षत्रिय स्त्री 
यांजपासून क्षत्ता; (८) वैश्य पुरुष आणि ब्राह्मण स्त्री यांजपासून वैदेह ; 
(९) शुद्र पुरुष आणि ब्राह्मण स्त्री यांजपासून चांडाल उत्पन्न होतो . 

( आचारांग नियुक्ति अ० १, गाथा २१ ते २७ ) 
आजला अस्तित्वात असलेली मनुस्मृति ह्या नियुक्तीपेक्षा 
फारच अर्वाचीन आहे. तथापि ह्या नियुक्तिसमकालीं ब्राह्मण लोक 

मनुस्मृतींतील अनुलोम प्रतिलोम जातींची अशाच प्रकारे व्युत्पत्ति 
लावण्याचा प्रयत्न करीत होते , असें अनुमान करण्यास मुळीच 
हरकत नाही . आणि जैनांनी ही व्युत्पत्ति ब्राह्मणांकडूनच घेतली 
असावी , अशी बळकट शंका येते. कांही असो, निर्ग्रन्थ श्रमणांनी 
जातिभेदाला पूर्ण संमति दिल्याचा हा एक उत्तम दाखला आहे. 
हीनजातीयांना जैन साधुसंघांत घेण्याची मनाई 

बाले वुड्ढे नपुंसे य कीवे जड्डे य वाहिए । 
तेणे रायावगारी य उम्मत्ते य असणे ॥ 
दासे दुहे य मूढे य अणत्ते जुंगिए इ य । 

उबद्धए च भयए सेहनिप्फेडिया इ य ॥ . 

(१) बाल, (२ ) वृद्ध , ( ३) नपुंसक , (४ ) क्लीब, (५ ) जड, (६ ) 
व्याधित, ( ७) चोर , ( ८) राजापराधी, (९ ) उन्मत्त , ( १०) अदर्शन (१), 
(११ ) दास , (१२ ) दुष्ट , ( १३ ) मूढ , (१४) ऋणात , (१५ ) जंगित , 
(१६) कैदी , (१७) भयात, आणि (१८) पळवून आणलेला शिष्य , 
या अठरांना जैन साधुसंघांत घेण्याची मनाई आहे. यांच्यापैकी 
बऱ्याच व्यक्तींना बौद्ध भिक्षुसंघांत देखील घेतां येत नाही. ह्या दोन 
संघांतील प्रवेशविधींची ( उपसंपदांची ) तुलना अत्यंत उपयुक्त 
होईल . * पण तो या प्रकरणाचा विषय नव्हे . वर दिलेल्या अठरा 
असामींपकी पंधराव्याचा तेवढा विचार आवश्यक आहे. त्या 
शब्दावरची टीका अशी 

___ " तथा जाति - कर्म - शरीरादिभिर्दूषितो जंगितः । तत्र मातंग 
कोलिक - बरुड - सूचिक -छिपादयोऽस्पृश्या जातिजुंगिताः । स्पृश्या 
अपि स्त्री - मयूर - कुक्कुट - शुकादिपोषका वंशवरत्रारोहण - नखप्रक्षा 
___ * बौद्ध भिक्षुसंघांतील प्रवेशविधीसंबंधी बुद्ध, धर्म आणि संघ , 
पृ० ५६ - ६० बौद्धसंघाचा परिचय , पृ० १७ - १९ पहा . 


. 

लन - सौकरिकत्व - वागुरिकत्वादिनिंदितकर्मकारिणः कर्मसुंगिताः । कर 
चरणवर्जिताः पंगु- कुब्ज -वामनक -काणप्रभृतयः शरीरजुंगिताः । तेऽपि 
न दीक्षाही लोकेऽवर्णवादसंभवात् । " 

त्याचप्रमाणे जाति, कर्म, शरीर इत्यादिकांनी दूषित जुंगित 
समजावा . त्यांत मांग , कोळी, बुरूड, शिंपी, रंगारी इत्यादिक 
अस्पृश्य जातिनुंगित होत . स्पृश्य असून देखील स्त्री , मोर, कोंबडी , 
पोपट वगैरे पाळणे, बांबूवरची व दोरीवरची कसरत करणे, नखें साफ 
करणे , डुकरें पाळणे , पारध्याचे काम करणे , इत्यादि निंद्य कम 
करणारे कर्मजुंगित होत . हातपाय नसलेले , पंगु , कुबडे, ठेंगणे, 
तिरवे इत्यादिक शरीरजुंगित होत . लोकांत टीका होण्याचा संभव 
असल्यामुळे ते देखील दीक्षा देण्यास योग्य नाहीत. * 

बौद्ध भिक्षुसंघांत प्रवेश करण्याला जाति मुळीच आड येत 
नाही . कर्मे निंद्य असली , तर ती त्याला सोडावीच लागतात, पण 
त्यांमुळे तो दीक्षेला अयोग्य ठरत नाही . 

. अहिंदूचा हिंदुसमाजांत प्रवेश 

असे जरी आहे, तरी बौद्ध आणि जैन या दोनही संप्रदायांनी 
परकीय लोकांनाहिंदुसमाजांत दाखल करून घेण्याचे महत्त्वाचे कार्य 
केलें . ग्रीक , शक , हूण, मालव, गुर्जर इत्यादिक बाहेरच्या जाती 
हिंदुस्थानांत आल्या, आणि या दोन धर्माच्या महाद्वारांनी त्यांनी 
हिंदुसमाजांत प्रवेश केला. प्रथमतः हे लोक जैन किंवा बौद्ध होत 
असत , आणि मग यथारुचि ब्राह्मण , क्षत्रिय किंवा वैश्य बनत . एकाच 
घराण्यांतील एका भावाच्या संततीने क्षत्रियत्व व दुसऱ्या भावाच्या 


* प्रवचनसारोदार, द्वार १०७. हा उतारा मुनि श्री जिनविजयजी 
यांनी काढून दिला , याबद्दल त्यांचे आभार मानतों . 


- 


- 

संततीने ब्राह्मणत्व पत्करल्याचा दाखला सापडला आहे. * 

अस्पृश्यतेचा परिणाम 
__ याप्रमाणे जेते लोक हिंदुसमाजांत मिसळून गेले, तरी अस्पृ . 
श्यांची परिस्थिति सुधारली नाही. जैन आणि बौद्ध श्रमणांनी त्यांची 
हेळसांड केली, आणि त्यामुळे उत्तरोत्तर अस्पृश्यांविषयी तिटकारा 
वाढत गेला; नाहक त्यांचा छळ होऊ लागला; आणि त्याचा परि 
णाम हळूहळू सर्व समाजाला व खुद्द जैनांना आणि बौद्धांना 
भोगावा लागला . 

जातिभेद दृढ होत गेल्यावर जैन आणि बौद्ध सर्व जातींची 
भिक्षा स्वीकारतात म्हणून निंद्य ठरावयाला लागले. जैन संघांत 
अस्पृश्याला घेण्याची मनाई होती , तरी शूद्राला घेत असत असें 
वाटते . बौद्ध संघांत तर शेवटपर्यंत जातिभेदाला थारा नव्हता . पण 
समाजांत जातिभेद बळावला, आणि ब्राह्मणांना शंबूकाच्या गोष्टी 
सारख्या गोष्टी रचून लोकप्रिय पुराणांत दाखल करणे शक्य झाले . 
होतां होतां बौद्ध श्रमण निखालस नष्ट झाले , व जैन श्रमण जेमतेम 
कसेबसे जीव बचावून राहिले ! त्यांच्या हातून समाजसंशोधनाचे 
कोणतेही महत्कार्य घडून आले नाही . 

भिक्षु संघाची अन्य देशांतील कामगिरी 

जातिभेदासमोर बौद्ध भिक्षुसंघ हिंदुस्थानांत टिकाव धरून 
राहू शकला नाही. तथापि बाहेरच्या देशांत त्याने मोठीच कामगिरी 

* हयासंबंधी Dr. D . R. Bhandarkar यांचा Indian 
Antiquary, Vol. 40, January 1911, PP. 7 - 37 मध्ये 
प्रसिद्ध झालेला The Foreign Elements in the Indian 
Population हा लेख पहावा . विशेषतः पृ० ३५ - ३६ वरील मजकूर 
अवश्य वाचावा . 


- 

बजावली आहे. दक्षिणेला सिंहलद्वीप , पूर्वेला ब्रह्मदेशापासून तहत 
जपानपर्यंत , आणि उत्तरेला तिबेट , मंगोलिया वगैरे देश या सर्व 
ठिकाणी बौद्ध संघाने बहुजनसमाजाला एका काली सुसंस्कृत 
करून सोडले . उत्तरेला हिमालयावरून आणि दक्षिणेला व पूर्वेला 
समुद्रांतून प्रवास करून अनेक भिक्षूनी बौद्ध संस्कृतीची पताका 
या सर्व देशांवर फडकत ठेवली. याचे बीज वर दिलेल्या बुद्धाच्या 
उपदेशांत आहे. बुद्धाने जातिभेदाला यत्किंचित् थारा दिला असता , 
तर त्याच्या अनुयायी भिक्षंनी म्लेच्छ समजल्या जाणाऱ्या देशांत 
संचार करून बौद्ध धर्माचा प्रसार केला नसता. जातिभेदामुळे 
आमची हानि झाली, पण पूर्व आशिया खंडाचा फायदा झाला, असे 
म्हणावे लागते ! 


प्रकरण अकरावें 

मांसाहार 
बुद्ध भगवन्ताचा मांसाहार 
परिनिर्वाणाच्या दिवशी बुद्ध भगवन्ताने चुन्द लोहाराच्या घरी 
डुकराचे मांस खाल्लें , आणि आजकालचे बौद्ध भिक्षु देखील कमी 
जास्ती प्रमाणाने मांसाहार करतात; तेव्हा असा प्रश्न उपस्थित 
होतो की , अहिंसेला परमधर्म समजणाऱ्या बुद्धाचे आणि त्याच्या 
अनुयायांचे हैं वर्तन क्षम्य आहे काय ? या प्रश्नाची चर्चा करणे 
योग्य वाटते . 

बुद्धाने परिनिर्वाणाच्या दिवशी जो पदार्थ खाल्ला त्याचे नांव 
सूकरमदव होते . त्याच्यावर बुद्धघोषाचायांची टीका आहे ती अशी 

" सूकरमद्दवं ति नातितरुणस्स नातिजिण्णस्स एक जेट्टकसूकरस्स 
पवत्तमंसं । तं किर मु , चेव सिनिद्धं च होति । तं पटियादापेत्वा 
साधुकं पचापेत्वा ति अत्थो । एके भणन्ति , सूकरमद्दवं ति पन 
मुदुओदनस्स पञ्चगोरसयूसपाचनविधानस्स नाममेतं, यथा गव 
पानं नाम पाकनाम ति । केचि भणन्ति सूकरमद्दवं नाम रसायन 
विधि , तं पन रसायनत्थे आगच्छति , तं चन्देन भगवतो परिनिब्बानं 
न भवेय्या ति रसायनं पटियत्तं ति । " 
___ सूकरमद्दव म्हणजे फार तरुण नव्हे व फार वृद्ध नव्हे, पण 
जो अगदी लहान पोराहन वयाने मोठा अशा डकराचें शिजविलेले 
मांस . तें मृदु आणि स्निग्ध असते . ते तयार करवून म्हणजे उत्तम 
रीतीने शिजवून असा अर्थ समजावा. कित्येक म्हणतात , पंचगोरसाने 
तयार केलेल्या मृदु अन्नाचं हे नांव आहे, जसें गवपान हे एका 
विशिष्ट पक्वान्नाचें नांव. कोणी म्हणतात , सूकरमद्दव नांवाचे एक 
रसायन होते . रसायनार्थी त्या शब्दाचा उपयोग करण्यांत येतो . 
भगवन्ताचे परिनिर्वाण होऊ नये, एतदर्थ तें चुन्दाने भगवंताला दिले . 
__ या टीकेंत सूकरमद्दव शब्दाचा मुख्य अर्थ सूकरमांस असाच 
करण्यांत आला आहे . तथापि तो अर्थ बरोबर होता , याजबद्दल 
बुद्धघोषाचार्याला खात्री नव्हती. कां की , त्याच वेळी ह्या शब्दाचे 
आणखी दोन अर्थ करण्यांत येत असत. याशिवाय दोन भिन्न अर्थ 
उदानअट्ठकथेत सापडतात , ते असे - - 

" केचि पन सूकरमद्दव तिन मूकरमन, मूकरेहि मदितवंसकळीरो 
ति वदन्ति । अझे सूकरेहि महितपदेसे जातं अहिच्छत्तकं ति । " 

कोणी म्हणतात , मूकरमद्दव म्हणजे डुकराचे मांस नव्हे . 
डुकरांनी तुडवलेल्या वेळूचा तो मोड . दुसरे म्हणतात , डुकरांनी 
तुडवलेल्या जागी उगवलेले अळंबे . 


- 

याप्रमाणे सूकरमद्दव शब्दाच्या अर्थासंबंधाने पुष्कळच 
मतभेद आहेत. तथापि बुद्ध भगवान सूकरमांस खात होता , 
याला संगुत्तरनिकायाच्या पंचकनिपातांत आधार सापडतो. उग्ग 
गहपति म्हणतो 

" मनापं मे भन्ते संपन्नवरसूकरमसं , तं मे भगवा पटिग्गण्हातु 
अनकम्पं उपादाया ति । पटिग्गहेसि भगवा अनुकम्पं उपादाया ति । " 

भदन्त , उत्तम डुकराचे उत्कृष्ट रीतीने शिजवून तयार केलेलें 
हैं मांस आहे, ते माझ्यावर कृपा करून भगवन्ताने घ्यावे . भगवंताने 
कृपा करून तें मांस घेतलें . . 

जैन श्रमणांचा मांसाहार 
इतर श्रमणसंप्रदायांत जे अत्यन्त तपस्वी होते त्यांत प्रामुख्याने 
जैनांची गणना होत असे. असे असतां जैनसंप्रदायांतील श्रमण 
मांसाहार करीत होते, असें आचारांग सूत्रांतील खालील उताऱ्या 
वरून दिसून येईल 

“ से भिक्खू वा भिवखुणी वा सेज्जं पुण जाणेज्जा बहुअद्वियं 
मंसं वा , मच्छं वा बहुकंटकं , अस्मि खलु पडिगाहितंसि अप्पे सिया 
भोयणजाए बहुउज्झियधम्मिए । तहप्पगार बहुअट्ठियं वा मंसं , मच्छं 
वा बहुकंटकं , लाभेवि संते णो पडिगाहेज्जा । से भिवख वा भिक्खुणी 
वा गाहावइकुलं पिंडवायपडियाए अणुपवितु समाणे परो बहुअहिएण 
मंसेण मच्छेण उवणिमंतेज्जा, आउसंतो समणा अभिकखसि बहु 
अडियं मंसं पडिगाहेत्तए ? एयप्पगारं णिग्घोसं सोच्चा णिसम्म से पुव्व . 
मेव आलोएज्जा , आउसोत्ति वा भइणीत्ति वा णो खलु मे कप्पइ 
वहुअट्टियं मंसं पडिगाहेत्तए , अभिकंखसि से दाउं जावइयं तावइयं 
पोग्गलं दलयाहि मा अहियाई । से सेवं वदंतस्स परो अभिह दु 

अंतोपडिग्गहगंसि बहुअट्टियं मंसं परिभाएत्ता णिहट्ट दलएज्जा , 
तहप्पगारं पडिग्गहणं परहत्थंसि वा परपायंसि या अफासुयं अणेस 
णिज्जं लाभे वि संते णो पडिगाहेज्जा । से आच्च पडिगाहिए सिया 
तं णोहित्ति वएज्जा , अणोवत्ति वएज्जा । सेत्तमायाय एगंतमवक्कमेज्जा । 
अवक्कमेत्ता अहेआरामंसि वा अहेउवस्सयंसि वा अप्पंडए जाव 
संताणए मंसगं मच्छगं भोच्चा अट्ठियाई कंटए गहाय से त्तमायाए 
एगंतमवक्कमेज्जा । अवक्कमेत्ता अहेज्झामथंडिलंसि वा अहिरामिंसि 
वा किट्ठरासिसि वा तुमरासिंसि वा गोमयरासिंसि वा अण्णयरंसि वा 
सहप्पगारंसि थंडिलंसि पडिलेहिय पडिलेहिय पमज्जिय पमज्जिय तओ 
संजयामेव पमज्जिय पमज्जिय परिडवेज्जा । " 

_ पुनरपि तो भिक्षु किंवा ती भिक्षुणी फार हाडे असलेले मांस 
किंवा पुष्कळ काटे असलेला मासा मिळाला तर जाणील की , यांत 
खाण्याचा पदार्थ कमी व टाकण्याचा जास्त आहे. अशा प्रकारचे 
पुष्कळ हाडे असलेले मांस किंवा पुष्कळ काटे असलेला मासा 
मिळाला तर तो त्याने घेऊ नये. तो भिक्षु किंवा ती भिक्षुणी गृह 
स्थाच्या घरी भिक्षेसाठी गेला किंवा गेली असतां गृहस्थ म्हणेल . 
आयुष्मान् श्रमणा, हे पुष्कळ हाडे असलेले मांस घेण्याची तुझी 
इच्छा आहे काय ? अशा प्रकारचे भाषण ऐकन पूर्वीच त्याने म्हणावे 
आयुष्मान , किंवा ( बाई असेल तर ) भगिनी, हे फार हाडे असलेले 
मांस घेणे मला योग्य नाही . जर तुझी इच्छा असेल , तर फक्त मांस 
तेवढे दे, हाडे देऊ नकोस. असे म्हणत असतांही जर तो गृहस्थ 
आग्रहाने देण्यास प्रवृत्त झाला , तर तें अयोग्य समजून घेऊ नये . 
त्याने तें पात्रांत टाकले , तर ते एका बाजूला घेऊन जावे आणि 
आरामांत किंवा उपाश्रयांत प्राण्यांची अंडी तुरळक असतील अशा 
ठिकाणी बसून मांस आणि मासा तेवढा खाऊन हाडे व काटे घेऊन 
एका बाजूला जावे. तेथे जाऊन भाजलेल्या जमिनीवर , हाडांच्या 


। 

राशीवर , गंजलेल्या लोखंडाच्या जुन्या तुकड्यांच्या राशीवर , 
तुसाच्या राशीवर , वाळलेल्या शेणाच्या राशीवर किंवा अशाच 
प्रकारच्या दुसऱ्या स्थंडिलावर ( उंचवटयावर ) जागा चांगल्या रीतीने 
साफसूफ करून ती हाडे किंवा ते काटे संयमपूर्वक त्या ठिकाणी 
ठेवून द्यावे . 

याचाच अनुवाद दशवशालिक सूत्रांतील खालील गाथांत 
संक्षेपाने केला आहे 

बहु अहियं पुग्गलं मिसं वा बहुकंटयं । 
अच्छिय तिंदुयं बिल्लं , उच्छुखण्डं व सिंबलिं ॥ . 
अप्पे सिआ भोअणज्जाए, बहुउज्झिय धम्मियं । 
दितिअं पडिआइक्वे न मे कप्पई तारिसं ॥ 
पुष्कळ हाडे असलेले मांस , पुष्कळ काटे असलेला मासा, 
अस्थिवृक्षाचें फळ, वेलफळ, ऊस, शाल्मलि अशा प्रकारचे पदार्थ 
ज्यांत खाण्याचा भाग कमी व टाकण्याचा जास्त - देणारीला, ते मला 
योग्य नाहीत, असें म्हणून प्रतिबंध करावा . 

मांसाहाराविषयी प्रसिद्ध जैनसाधूंचे मत 
___ गुजरात विद्यापीठाची पुरातत्त्वमंदिर . नांवाची शाखा होती, 
तिच्या तर्फे पुरातत्त्व त्रैमासिक निघत असे. या त्रैमासिकाच्या 
१९२५ सालच्या एका अंकांत मी प्रस्तुत प्रकरणाच्या धर्तीवर एक 
लेख लिहिला आणि त्यांत हे दोन उतारे देण्यात आले. मी त्यांचा 
स्वतः शोध लावला होता असे नव्हे. मांसाहाराविषयी चर्चा चालली 
असतां प्रसिद्ध जैन पण्डितांनीच ते माझ्या निदर्शनास आणले आणि 
त्यांचा मी माझ्या लेखांत उपयोग केला. 

__ हा लेख प्रसिद्ध झाल्यावर अमदाबादच्या जैन लोकांत फारच 
खळबळ उडाली. त्यांच्या धर्माचा मी उच्छेद करूं पाहतो , अशा 


M 

अर्थाच्या त्यांच्या तक्रारी पुरातत्त्वमंदिराच्या संचालकांकडे येऊन 
थडकल्या . संचालकांनी परस्पर त्या तक्रारींचा परिहार केला. मला 
त्यांची बाधा झाली नाही . 

त्या वेळी वयोवृद्ध स्थानकवासी साधु गुलाबचंद व त्यांचे 
प्रसिद्ध शतावधानी शिष्य रतनचंद अहमदावादेला राहत असत . 
एका जैन पंडिताबरोबर मी त्यांच्या दर्शनाला गेलो . संध्यासमय होता 
व जैन साधु आपणाजवळ दिवा ठेवीत नसल्यामुळे ह्या दोन साधूंचे 
चेहरे स्पष्ट दिसत नव्हते. माझ्याबरोबरच्या जैन पंडिताने रतनचंद 
स्वामींना माझी ओळख करून दिली, तेव्हा ते म्हणाले, " तुमची कीर्ति 
मी ऐकत आहे . परंतु तुम्ही आमचे प्राचीन माधु मांसाहार करीत 
होते , असे लिहून आमच्या धर्मावर आघात केलात , हे ठीक नव्हे . " 

मी म्हणालों , “ बौद्ध आणि जैन हे दोनच श्रमण संप्रदाय 
आजला अस्तित्वांत राहिले आहेत . आणि त्यांजविषयी माझे प्रेम 
किती आहे, हे या (माझ्याबरोबर असलेल्या) पंडितांनाच विचारा . 
परंतु संशोधनाच्या बाबतींत श्रद्धा, भक्ति किंवा प्रेम आड येऊ 
देता कामा नये. सत्यकथनाने कोणत्याही संप्रदायाचे नुकसान होईल , 
असे मला वाटत नाही . आणि सत्यार्थ प्रकाशित करणे संशोधकांचे 
कर्तव्य आहे, असें मी समजतो. " 

वृद्ध गुलाबचंद साधु काही अंतरावर बसले होते ते तेथूनच 
आपल्या शिष्याला म्हणाले, “ या गृहस्थाने दोन उताऱ्यांचा जो 
अर्थ लावला , तोच बरोबर आहे; आधुनिक टीकाकारांनी केलेले 
अर्थ ठीक नव्हत. ह्या दोन उताऱ्यांशिवाय आणखी बऱ्याच ठिकाणी , 
जैन साधु मांसाहार करीत होते, याला आधार सापडतात. " 

__ असें म्हणून त्यांनी जैन सूत्रांतील उतारे म्हणण्यास सुरवात 
केली. पण त्यांच्या विद्वान शिष्यांनी विषयांतर करून हा संवाद 

तसाच सोडून दिला. त्यांच्या गुरूंनी सांगितलेले आधार कोणते, हे 
मी विचारले नाही. तसे करणे मला अप्रस्तुत वाटले . 

महावीरस्वामींच्या मांसाहाराबद्दल वाद 

खुद्द महावीरस्वामी मांसाहार करीत होते यासंबंधीं सबळ 
पुरावा सध्या पुढे आला आहे. प्रस्थान मासिकाच्या गेल्या कार्ति 
काच्या अंकांत ( संवत् १९९५ वर्ष १४ अंक १ ) श्रीयुत गोपाळदास 
जीवाभाई पटेल यांनी श्री महावीरस्वामीनो मांसाहार नांवाचा 
लेख प्रसिद्ध केला आहे. त्यापैकी प्रस्तुत विषयाला लाग पडणारी 
माहिती संक्षेपाने येथे देतो. 

महावीरस्वामी श्रावस्ती नगरीत राहत होते. मक्वलि गोसाल 
देखील तेथे पोचला . आणि ते दोघे परस्परांच्या जिनत्वाविरुद्ध कडक 
टीका करूं लागले . परिणामी गोसालाने महावीरस्वामीला शाप 
दिला की , माझ्या तपोबलाने तूं सहा महिन्यांच्या अन्ती पित्तज्वराने 
मरण पावशील . महावीरस्वामीने त्याला उलटा शाप दिला की , तूं 
सातव्या रात्री पित्तज्वराने पीडित होऊन मरण पावशील . त्याप्रमाणे 
गोसाल सातव्या रात्री मरण पावला. पण त्याच्या प्रभावाने महावीर 
स्वामीला अत्यंत दाह होऊन रक्ताचे झाडे सुरू झाले . 

त्या वेळी महावीरस्वामीने सिंह नांवाच्या आपल्या शिष्याला 
सांगितले , " तूं मेंटिक गावांत रेवती नांवाच्या बाईपाशी जा . तिने 
माझ्यासाठी दोन कबुतरें शिजवून ठेवली आहेत , ती मला नकोत. 
काल मांजराने मारलेल्या कोंबडीचे मांस तूं तयार केले आहेस , 
तेवढे दे, असे तिला सांग. " 

__ श्रीयुत गोपाळदास यांनी , मूळ भगवती सूत्रांतील उतारा 
आपल्या लेखांत दिला नाही. तो येथे देणे योग्य आहे. 

___ " तं गच्छह णं तुम सीहा , मेंढियगाम नगरं रेवतीए गाहावति 
णीए गिहे तत्थ णं रेवतीए गाहावतिणीए ममं अट्ठाए दुवे कबोयसरीरा 

उवक्खडिया , तेहिं नो अट्ठो । अस्थि से अन्ने पारियासिए मज्जारकडए 
कुक्कुडमंसए तं आहराहि एएणं अट्ठो । " 

ज्याला अर्धमागधीचें अल्पस्वल्प ज्ञान आहे, त्याने नि:पक्ष 
पातीपणाने हा उतारा वाचला, तर तो म्हणेल की, श्री . गोपाळदास 
यांनी केलेला अर्थ बरोबर आहे. पण आजला * श्री . गोपाळदास 
यांच्या विरुद्ध अनेक जैन पंडितांनी कडक टीका चालविली आहे ! 

बाद्ध आणि जैन श्रमणांच्या मांसाहारांत फरक 

मांसाहारासंबंधाने जैनांचा आणि बौद्धांचा वाद कगा 
प्रकारचा होता, याचा विचार केला असतांही श्री. गोपाळदास यांचेच 
म्हणणे बरोबर आहे असें ठरतें .. 

वैशालींतील सिंह सेनापति निर्ग्रन्यांचा उपासक होता , याचा 
उल्लेख आठव्या प्रकरणांत आलाच आहे ( पृ. ३२ ). बुद्धाचा उपदेश 
ऐकून तो बुद्धोपासक झाला व त्याने बुद्धाला आणि भिक्षुसंघाला 
आपल्या घरी आमंत्रण देऊन आदरपूर्वक त्यांचे संतर्पण केले . पण 
निर्ग्रन्थांना ही गोष्ट रुचली नाही. त्यांनी वैशाली नगरीत अशी वदंता 
उठविली की , सिंहाने मोठा पशु मारून गोतमाला आणि भिक्षुसंघाला 
मेजवानी दिली आणि गोतमाला हे माहीत असतां, सिंहाने दिलेल्या 
मोजनाचा त्याने स्वीकार केला ! ही बातमी एका गृहस्थाने येऊन 
हळूच सिंहाला सांगितली , तेव्हा तो म्हणाला, “ यांत कांही अर्थ 
नाही. बुद्धाची नालस्ती करण्यांत निर्ग्रन्थांना आनंद वाटतो. पण मी 
जाणून बुजून मेजवानीसाठी प्राण्याची हिंसा करीन हे अगदीच 
असंभवनीय आहे. " 


- 


- 


* म्हणजे १९३८ साली. 
| बुद्धलीलासारसंग्रह , पृ . २७९ - २८१ पहा . 

अशाच त-हेचा दुसरा एक उतारा मज्झिमनिकायांतील 
( ५५ व्या ) जीवक सुत्तांत सापडतो तो असा 

एके समयीं भगवान राजगृह येथे जीवक कौमारभृत्याच्या 
आम्रवनांत राहत होता . तेव्हा जीवक कौमारभृत्य भगवंताजवळ 
आला, भगवंताला अभिवादन करून एका बाजूला बसला आणि 
म्हणाला, " भदन्त , आपणाला उद्देशून प्राणी मारून तयार केलेले 
अन्न आपण खात असतां, असा आपणावर आरोप आहे, तो खरा 
आहे काय ? " भगवान् म्हणाला, " हा आरोप साफ खोटा आहे . 
आपल्यासाठी प्राणिवध केलेला आपण पाहिला, ऐकला किंवा तशी 
आपणांस शंका आली, तर तें अन्न निषिद्ध आहे, असें मी म्हणतों . " 

यावरून जैनांचा बुद्धावर आरोप कशा प्रकारचा होता हैं 
समजून येते . बुद्ध भगवंताला कोणी आमंत्रण करून मांसाहार दिला 
असतां जैन म्हणत, श्रमण गोतमाकरितां पशु मारून तयार केलेले 
( उदिस्सकटं ) मांस तो खातो ! स्वतः जैन साधु कोणाचे आमंत्रण 
स्वीकारीतच नसत . रस्त्यांतून जात असतांना मिळालेली भिक्षा घत 
आणि त्या प्रसंगी मिळालेले मांस खात . 

___ कांही तपस्वी मांसाहार वर्ण्य करीत 

बुद्धसमकालीन कांही तपस्वी लोक मांसाहार निषिद्ध 
समजत . त्यांपैकी एका तपस्व्याचा आणि काश्यप बुद्धाचा संवाद 
सुत्तनिपातांतील (१४ व्या ) आमगंध सुत्तांत सापडतो . त्या सुत्ताचें 
भाषांतर असें * 

* हया आमगंध सुत्तांतील उपदेशाची तुलना खिस्ताच्या खाली 
दिलेल्या वचनाशी करावी . " जे तोंडांत जाते , तें माणसाला विटाळवीत 
नाही ; पण जें तोंडातून निघतें , तें विटाळवितें ." ( म्याथ्य १५। ११ ) . 

१. ( तिष्य तापस -) श्यामक , चिंगूलक , चीनक , झाडांची 
पाने , कंदमूळ आणि फळे धर्मानुसार मिळाली असता त्यांजवर निर्वाह 
करणारे चैनीच्या पदार्थासाठी खोटे बोलत नसतात . 

२. हे काश्यपा, परक्यांनी दिलेले निवडक व चांगल्या रीतीने 
शिजविलेल्या तांदळांचे सुरस व उत्तम अन्न स्वीकारणारा तूं आमगंध 
( अमेध्य पदार्थ ) खातोस ! 

____ ३. हे ब्रह्मबंधु, पक्ष्याच्या मांसाने मिश्रित तांदळांचे अन्न खात 
असतां तूं आपणाला आमगंध योग्य नाही, असे म्हणतोस ! तेव्हा हे 
काश्यपा, मी तुला विचारतों की , तुझा आमगंध कशा प्रकारचा ? 

४. ( काश्यप बुद्ध -) प्राणघात , वध, छेद , बंधन, चोरी, खोटें 
भाषण , ठकवणे , नाडणे , जारणमारणादिकांचा अभ्यास आणि 
व्यभिचार, हा आमगंध होय ; मांसभोजन हा नव्हे . 

. ५ . ज्यांना स्त्रियांच्या बाबतीत संयम नाही, जे जिव्हालोलुप , 
अशुचिकर्ममिश्रित, नास्तिक , विषम आणि दुर्विनीत त्यांचे कर्म 
हा आमगंध होय; मांसभोजन हा नव्हे . 

६. जे रूक्ष, दारुण, चहाडखोर , मित्रद्रोही, निर्दय , अतिमानी , 
कृपण, कोणाला काहीही देत नाहीत , त्यांचे कर्म हा आमगंध 
होय ; मांसभोजन हा नव्हे . 

७. क्रोध, मद , कठोरता, विरोध, माया, ईर्ष्या, वृथा बडबड, 
मानातिमान आणि खळांची संगति हा आमगंध होय; मांसभोजन 
हा नव्हे . 

८. पापी, ऋण बुडवणारे, चहाडखोर , लाच खाणारे खोटे 
अधिकारी, जे नराधम इहलोकी कल्मष उत्पन्न करतात त्यांचे कर्म 
हा आमगंध होय ; मांसभोजन हा नव्हे . 

९ . ज्यांना प्राण्यांविषयी दया नाही, जे इतरांना लुटून उपद्रव 
देतात, दुःशील, भेसूर , शिवीगाळ देणारे व अनादर करणारे 
( त्यांचे कर्म )- हा आमगंध होय ; मांसभोजन हा नव्हे . 

१०. अशा कर्मांत आसक्त झालेले, विरोध करणारे, घात 
करणारे, सदोदित अशा कर्मात गुंतलेले की जे परलोकी अंधकारांत 
शिरतात व वर पाय, खाली डोकें होऊन नरकांत पडतात ( त्यांचे 
कर्म ) - हा आमगंध होय ; मांसभोजन हा नव्हे . 

११. मत्स्यमांसाचा आहार वर्ण्य करणे , नागवेपणा, मुंडण , 
जटा, राख फासणे , खरखरीत अजिनचर्म , अग्निहोत्राची उपासना 
किंवा इहलोकींच्या दुसऱ्या विविध तपश्चर्या, मंत्राहुति , यज्ञ आणि 
शीतोष्णसेवनाने तप करणे , या गोष्टी कुशंकांच्या पार न गेलेल्या 
माला पावन करूं शकत नाहीत . 

१२. इंद्रियांत संयम ठेवून व इंद्रिये जाणून वागणारा , धर्म 
स्थित , आर्जव व मार्दव यांत संतोष मानणारा , संगातीत व ज्याचें 
सर्व दुःख नाश पावले असा जो धीर पुरुष, तो दृष्ट आणि श्रुत 
पदार्थात बद्ध होत नाही. 

१३. हा अर्थ भगवंताने पुनः पुनः प्रकाशित केला आणि त्या 
मंत्रपारगाने ( ब्राह्मणतापसाने ) तो जाणला. हा अर्थ त्या निरामगंध , 
अनासक्त आणि अदम्य मुनीने रम्य गाथांनी प्रकाशित केला . 

१४. निरामगंध आणि सर्व दुःखांचा नाश करणारे असें 
बुद्धाचे सुभाषित वचन ऐकून तो ( तापस ) नम्रपणे तथागताच्या 
पायां पडला आणि त्याने येथेच प्रव्रज्या घेतली . 

श्रमणांनी केलेले मांसाहाराचे समर्थन 
हे सुत्त फार प्राचीन आहे. पण ते खास काश्यप बुद्धाने 
न . भा . १७ . . . . १२ 

उपदेशिलेले होते , असे समजण्याला बळकट आधार नाही . बुद्धसम 
कालीन भिक्षु मांसाहाराचे समर्थन येणेप्रमाणे करीत, एवढेच समजावें . 

या सुत्तांत तपश्चर्या निरर्थक गणली आहे. हे मत जैन 
श्रमणांना पसंत पडले नसते . कां की , ते वारंवार तपश्चर्या करीत 
असत . तथापि मांसाहाराचे त्यांनी अशाच प्रकारे समर्थन केले 
असते . कारण, ते पूर्वकालीन तपस्यांप्रमाणे जंगलांतील फळामुळांवर 
निर्वाह करून न राहतां लोकांनी दिलेल्या भिक्षेवर अवलंबून राहत; 
आणि त्या काळी निर्मासमत्स्य भिक्षा मिळणे अशक्य होते . ब्राह्मण 
यज्ञात हजारों प्राण्यांचा वध करून त्यांचे माम आजूबाजूच्या 
लोकांना वाटीत. खेड्यांतील लोक देवतांना प्राण्यांचे बलिदान 
करून त्यांचे मांस खात . याशिवाय खाटीक लोक भर चौकांत 
गाईला मारून तिचे मांस विकावयास बसत. अशा परिस्थितीत 
पक्व अन्नाच्या भिक्षेवर अवलंबून राहणाऱ्या श्रमणांना मांसाशिवाय 
भिक्षा मिळणे कसे शक्य होते ? 

जैनांच्या समजुतीप्रमाणे पृथ्वीकाय, अपकाय, वायुकाय , 
अग्निकाय, वनस्पतिकाय, आणि त्रसकाय असे सहा जीवभेद 
आहेत ( पृ० ५४ ). पृथ्वीकाय म्हणजे पृथ्वीपरमाणु, त्याचप्रमाणे 
जल, वायु आणि अग्नि यांचे परमाणु सजीव आहेत. वनस्पतिकाय 
म्हणजे वृक्षादिक वनस्पति . ते सजीव आहेत , हे सांगावयाला नकोच . 
त्रसकाय म्हणजे किडामुंगीपासून तहत हत्तीपर्यंत लहान मोठे सर्व 
प्राणी. या सहा कायांपैकी कोणत्याही प्राण्यांची हिंसा करणे जैन 
श्रमण पाप समजतात. म्हणून ते रात्रीचा दिवा लावीत नसत, थंड 
पाणी पीत नसत आणि पृथ्वीपरमाणुआदिकांचा संहार होऊ नये , 
याबद्दल फार काळजी घेत . 

परंतु जैन उपासक शेत नांगरीत, धान्य पेरीत आणि तें 
शिजवून अन्न तयार करीत. या कृत्यांत पृथ्वी , अप , तेज, वायु , 


- 


११. मांसाहार 

१०७ 
वनस्पति आणि त्रस या सहाही प्रकारच्या जीवांचा संहार होत असे . 
पृथ्वी नांगरीत असतां पृथ्वीपरमाणुच नष्ट होतात असे नव्हे , तर 
किडे, मुंग्या इत्यादिक बारीकसारीक लाखो प्राणी मरतात . धान्य 
शिजवतांना वनस्पतिकाय, अपकाय, अग्निकाय व वायुकाय या 
सर्व प्राण्यांचा उच्छेद होतो. असे असतां त्या अन्नाची भिक्षा जैन 
साधु घेतातच. तर मग एखाद्या जैन उपासकाने तयार केलेली 
मांसभिक्षा घेण्याला प्राचीन जैन श्रमणांना हरकत कोणती होती ? 
आणि त्या कृत्याचे समर्थन त्यांनी आमगंधसुत्ताच्या धर्तीवरच केलें 
नसते काय ? 

गोमांसाहाराविरुद्ध चळवळ 
आता मांसाहाराविरुद्ध चळवळ कशी सुरू झाली याविषयी 
थोडक्यांत विचार करूं . सर्वात प्रथम गोमांसाहाराच्या निषेधाबद्दल 
बौद्धांनीच चळवळ सुरू केली असावी . नव्या प्रकरणांत (पृ० ६२ ) 
गायींची योग्यता दर्शविणाऱ्या ब्राह्मण - धम्मिक -सुतांतील दोन गाथा 
दिल्या आहेत; त्याशिवाय ह्या गाथा पहा . 

न पादा न विसाणेन नास्सु हिंसन्ति केनचि । 
गावो एळकसमाना सोरता कुम्भदूहना । 
ता विसाणे गहेत्वान राजा सत्थेन घातयि ।। 
ततो च देवा पितरो इन्दो असुररक्खसा । 

अधम्मो इति पक्कन्दु यं सत्थं निपती गवे ॥ 
___ मेंढरांप्रमाणे नम्र आणि घडाभर दूध देणाऱ्या गाई पायाने , 
शिंगाने किंवा दुसऱ्या कोणत्याही अवयवाने कोणाचीही हिंसा करीत 
नाहीत. त्यांना ( ब्राह्मणाच्या सांगण्यावरून ) इक्ष्वाकु राजाने शिंगांना 
धरून ठार मारले . तेव्हा गाईंवर शस्त्रप्रहार झाल्यामुळे देव , पितर , 
इंद्र , असुर आणि राक्षस अधर्म झाला म्हणून आक्रोश करते झाले ! 


~ 


१०८ 

भगवान बुद्ध 
पुष्कळ काळ ब्राह्मणांनी गोमांस सोडले नाही 

बौद्धांच्या आणि जैनांच्या प्रयत्नाने गोमांसाहाराचा निषेध 
होत गेला , तरी ब्राह्मण लोकांत त्याची मनाई होण्यास बरीच शतकें 
लागली. प्रथमतः यज्ञासाठी दीक्षा घेतलेल्याने गोमांस खाऊ नये 
अशी एक शक्कल निघाली . 

__ " स धेन्वै चानडुहश्च नाश्नीयात् । धेन्वनडुहौ वाऽइदं सर्व 
बिभृतस्ते देवा अब्रुवन् धेन्वनदुहौ वाऽइदं सर्व बिभृतो हन्त यदन्येषां 
वयसां वीर्य तद्धेन्वनडुयोर्दधामेति.... तस्माद्धेन्वनडुहयो दनीयात् तदु 
होवाच याज्ञवल्क्योऽश्नाम्यवाहं मांसलं चेद्भवतीति । " 

_ गाई आणि बैल खाऊ नयेत . गाई आणि बैल हे सर्व धारण 
करतात . ते देव म्हणाले, गाई आणि बैल हे सर्व धारण करतात , 
अतएव दुसऱ्या जातीच्या पशूचे जे वीर्य तें गाई आणि बैलांमध्ये 
घालू या ....म्हणून गाईबैल खाऊं नयेत . पण याज्ञवल्क्य म्हणतो , 
शरीर मांसल होते , म्हणून मी ( हें मांस ) खाणारच. ( शतपथ 
ब्राह्मण ३। १।२। २१ ). 

हा वाद यज्ञशाळेपुरताच होता . कित्येकांचे म्हणणे होते 
की , दीक्षिताने यज्ञशाळेत प्रवेश केल्यावर गोमांस खाऊ नये. परंतु 
याज्ञवल्क्याला हे मत पसंत नव्हते . शरीर पुष्ट होत आहे, म्हणून तें 
वर्य करण्यास तो तयार नव्हता. इतर प्रसंगी गोमांसाहार करण्या 
संबंधाने ब्राह्मणांमध्ये वाद मुळीच नव्हता. इतकेच नव्हे , तर 
कोणी तसाच प्रतिष्ठित पाहुणा आला असतां मोठा बैल मारून 
त्याचा आदरसत्कार करण्याची पद्धति फार प्रसिद्ध होती . एक 
तेवढया गौतमसूत्रकाराने गोमांसाहाराचा निषेध केला आहे. पण 
त्याला देखील मधुपर्कविधि पसंत असावा . ब्राह्मणांमध्ये हा विधि 
भवभूतीच्या कालापर्यंत तुरळक चालू होता , असे वाटते . उत्तर 


। 


- 


११ . मांसाहार 
रामचरिताच्या चौथ्या अंकाच्या आरंभी सौधातकि आणि दण्डायन 
यांचा संवाद आहे, त्यांपैकी थोडासा भाग असा 

सौधातकि - काय वसिष्ठ ! 
दण्डायन - मग काय ? 

सौ० - मला वाटले होते की , हा कोणी तरी वाघासारखा 
असावा. 

द० - काय म्हणतोस ! 

सौ० -त्याने आल्याबरोबर ती आमची बिचारी कपिल काल 
वड झदिशी गट्ट करून टाकली ! 

द० - मधुपर्कविधि समांस असला पाहिजे , ह्या धर्मशास्त्राच्या 
आज्ञेचा बहुमान करून गृहस्थ लोक श्रोत्रिय पाहुणा आला असतां 
कालवड किंवा मोठा बैल मारून त्याचे मांस रांधतात. कारण 
धर्मसूत्रकारांनी तसाच उपदेश केला आहे. 

भवभूतीचा काळ सातव्या शतकांत गणला जातो. त्या काळी 
आजच्या सारखा गोमांसभक्षणाचा अत्यंत निषेध असता, तर वसिष्ठाने 
कालवड खाऊन टाकल्याचा उल्लेख त्याला आपल्या नाटकांत करता 
आला नसता . आजला असा संवाद नाटकांत घातला, तर ते नाटक 
हिंदुसमाजाला कितीसें प्रिय होईल ? । 

प्राणिवधाविरुद्ध अशोकाचा प्रचार 
प्राणिहिंसेविरुद्ध प्रचार करणारा पहिला ऐतिहासिक राजा 
म्हटलाम्हणजे अशोक होय. त्याचा पहिलाच शिलालेख असा आहे 

ही धर्मलिपि देवांचाप्रिय प्रियदर्शिराजाने लिहविली . ह्या राज्यांत 
कोणत्याही प्राण्याला मारून होमहवन करूं नये आणि जत्रा करूं 
नये. कारण जत्रेत देवांचा प्रिय प्रियदर्शिराजा पुष्कळ दोप पाहतो . 
कांही जत्रा देवांच्या प्रिय प्रियदर्शिराजाला पसंत आहेत. पूर्वी प्रिय 


भगवान बुद्ध 
दर्शिराजाच्या पाकशाळेत स्वयंपाकासाठी हजारों प्राणी मारले जात 
असत . जेव्हा हा धर्मलेख लिहिला, तेव्हापासून दोन मोर आणि 
एक मृग असे तीनच प्राणी मारले जातात . तो मृगही रोज मारण्यांत 
येत नाही . आणि पुढे हे तीन प्राणी देखील मारण्यांत येणार नाहीत. 

ह्या लेखांत अशोकाने गाईबैलांचा उल्लेख केला नाही . 
यावरून असे अनुमान करतां येते की , ब्राह्मणेतर वरिष्ठ जातींत 
त्या काळी गोमांसाहार जवळ जवळ बंदच पडला होता . इतकेच नव्हे . 
तर अशोकाने अन्नासाठी देखील कोणत्याही प्राण्याचा वध करूं नये , 
असा प्रचार चालविला . समाज या शब्दाचे भाषांतर मी जत्रा असे 
केले आहे. ते जरी तंतोतंत नसले तरी साधारणपणे ग्राह्य वाटले . 
आजकाल जशा महाराष्ट्रांत जत्रा किंवा उत्तरहिंदुस्थानांत मेळे, 
होतात , तशा प्रकारचे अशोकाच्या वेळी समाज होत असावेत . त्यांत 
देवदेवतांना प्राण्यांचे बळी देऊन मोठा उत्सव करणारे समाज 
अशोकाला पसंत नव्हते. ज्यांत प्राण्यांचा बळी देण्यात येत नसे , 
अशा जत्रा भरवण्यास त्याची हरकत नव्हती. यज्ञांत काय , 
किंवा जत्रेत काय, प्राण्यांचे बलिदान होऊ देऊ नये, यावर 
त्याचा मुख्य कटाक्ष होता . 

आमचे पूर्वज निवृत्तमांस नव्हते 
आजकाल यज्ञयाग बंद पडल्यासारखेच झाले आहेत . पण 
जत्रांतील बलिदान अनेक ठिकाणी अद्यापिही चालू आहे. तथापि 
इतर कोणत्याही देशापेक्षा हिंदुस्थानचे लोक अधिक निवृत्तमांस 
आहेत. या कामी जैनांचा आणि बौद्धांचाच धर्मप्रचार कारणीभूत 
झाला , यांत शंका नाही. अर्थात् आजला आम्ही शाकाहारी आहोत , 
म्हणून आमचे पूर्वज तसेच शाकाहारी होते , असे प्रतिपादन 
करणे वस्तुस्थितीला धरून नाही . 


११ . मांसाहार 

चिनांत डुकराचे महत्त्व 
आता खास डुकराच्या मांसासंबंधी चार शब्द लिहिणे योग्य 
वाटते . प्राचीनकालापासून चिनी लोक डुकराला संपत्तीचे लक्षण 
समजतात . त्यांची लिपि आकारचिन्हांनी बनलेली आहे. ह्या चिन्हांच्या 
मिश्रणाने भिन्न भिन्न शब्द तयार करता येतात . उदाहरणार्थ , 
माणसाचे चिन्ह काढून त्यावर तलवारीचे चिन्ह काढले , तर त्याचा 
अर्थ शूर असा होतो. घराच्या चिन्हाखाली मुलाचे चिन्ह 
काढले , तर त्याचा अर्थ अक्षर , स्त्रीची दोन चिन्हें काढली, तर 
भांडण आणि डुकराचे चिन्ह , काढले , तर त्याचा अर्थ संपत्ति असा 
होतो. म्हणजे घरांत डुकर असणे हे संपत्तीचे लक्षण आहे, असे 
प्राचीन चिनी लोक समजत; आणि सध्यादेखील चिनांत डुकराला 
तेवढेच महत्त्व आहे. 

प्राचीन हिंदु डुकराला संपत्तीचा भाग मानीत 

हिंदुस्थानांत डुकराला इतकें महत्त्व आले नाही , तरी संपत्तीचा 
तो एक विभाग समजत असत . अरियपरियेसनसुत्तांत ( मज्झिमनि० 
२६ ) ऐहिक संपत्तीची अनित्यता वर्णिली आहे, ती अशी -- , 

" किं च भिक्खवे जातिधम्म ? पुत्तभरियं भिक्खवे जातिधम्म । 
दासीदासं . . .. अजेळकं . . . . कुक्कुटसूकर . . . . . हत्तिगवास्सवळवं. . . . 
जातरूपरजतं जातिधम्म । " 

म्हणजे हत्ती , गाई, घोडे वगैरे सपत्तींतच कोंबडी आणि 
डकरें यांचा देखील समावेश होत असे . असे असतां डुकराच्या 
मांसासंबंधी इतका तिटकारा कसा उद्भवला ? यज्ञयागांत मारल्या 
जाणाऱ्या प्राण्यांत डुकराचा उल्लेख पालिवाङ्मयांत सापडत नाही . 
अर्थात् बुद्धसमकाली हा प्राणी अमेध्य होता. पण तो अभक्ष्य होता , 
याला काही आधार सापडत नाही . तसे असते तर क्षत्रियांच्या 


शिल गला 


- 

भगवान बुद्ध 
घरच्या संपत्तीत त्याचा समावेश झाला नसता. सूकरमांसाचा निषध 
प्रथमतः धर्मसूत्रांत सापडतो.* आणि पुढे त्याचाच अनुवाद मनुस्मृति 
वगैरे स्मृतिग्रन्थांत येतो. परंतु अरण्यसूकराचा कधीच निषेध झाला 
नाही. त्याचे मांस पवित्र गणले गेलें 

बुद्धावर अमिताहाराचा खोटा आरोप 
बुद्ध भगवंताने परिनिर्वाणापूर्वी ग्वाल्लेला पदार्थ सूकरमांस 
होता , असे गृहीत धरून चाललों , तरी तो त्याने अजीर्ण होईपर्यंत 
खाल्ला व त्यामुळे तो मरण पावला, हे जे कुत्सित टीकाकारांचेम्हणणे , 
तें मात्र सपशेल खोटें आहे. गोतम बुद्धाने अमित आहार केल्याचे 
उदाहरण किंवा दाखला कोठेच सापडत नाही . तेव्हा याच प्रसंगी 
त्याने हा पदार्थ प्रमाणाबाहेर खाल्ला, असे म्हणणे निव्वळ खोडसाळ 
पणाचे आहे. बुद्ध भगवान् त्या प्रसंगापूर्वी तीन महिने वैशाली येथे 
भयंकर आजारी झाला होता आणि त्यामुळे त्याच्या अंगांत त्राण 
राहिले नव्हते . चंदाने दिलेले जेवण केवळ त्याच्या परिनिर्वाणाला 
निमित्तकारण झाले . त्यायोगें चंद लोहारावर लोकांनी भलताच आळ 
आणू नये म्हणून परिनिर्वाणापूर्वी भगवान् आनंदाला म्हणाला , 
" आनंदा, चंद लोहाराला कोणी म्हणेल की , हे चुंदा , तथागत तू 
दिलेली भिक्षा घेऊन परिनिर्वाण पावला , यांत तुझी मोटी हानि आहे . 
असें म्हणून जर त्याने चंद लोहाराला वाईट वाटू दिले , तर तुम्ही 
चुंदाचें दौर्मनस्य याप्रमाणे नष्ट करा . त्याला म्हणा, चंदा , ज्या तुझा 

* काकककगृध्रश्येना जलजरक्तपादतुण्डा ग्राम्यकुक्कुटसूकराः। 
गौतमसूत्र , अ० ८ । २९ . 

एकखुरोष्ट्रगवयग्रामसूकरसरभगवाम् । आपस्तम्बधर्ममूत्र प्रश्न १ , 
पटल ५ , खण्डिका १७ । २९ . 

। मनुस्मृति , अ० ५ । १९. 
+ मनुस्मृति , अ० ३ । २७०. 


- 

११६ 
पिंडपात खाऊन तथागत परिनिर्वाण पावला , त्या तुला ते तुझें दान 
ग्वरोखरच लाभदायक आहे. आम्ही तथागताकडून ऐकले आहे की , 
इतर भिक्षांपेक्षा तथागताला मिळालेल्या दोन भिक्षा अधिक फलदायक 
व अधिक प्रशंसनीय आहेत. त्या कोणत्या ? जी भिक्षा घेऊन 
नथागत संबोधिज्ञान मिळवतो ती , आणि जी भिक्षा घेऊन परिनिर्वाण 
पावतो ती. चुंदाने जे कृत्य केले आहे, ते आयुष्य , वर्ण, सुख, यश , 
स्वर्ग आणि स्वामित्व देणारे आहे, असे समजावें. आनंदा, याप्रमाणे 
चंदाचें दौमनस्य घालवावें . " 


- 


प्रकरण बारावें 

दिनचर्या 

प्रसन्न मुखकान्ति 
गोतमाच्या बोधिसत्त्वावस्थेतील, म्हणजे त्याच्या गृहवासांतील 
आणि तपस्याकालांतील चर्येचा विचार चवथ्या व पांचव्या प्रकरणांत 
करण्यांत आलाच आहे . आता ह्या प्रकरणांत बुद्धत्वप्राप्तीपासून 
परिनिर्वाणापर्यंत त्याच्या दिनचर्येचे दिग्दर्शन करण्याचे योजिले आहे. 

___ तत्त्वबोध झाल्यानंतर बुद्ध भगवंताने बोधिवृक्षाखालीच आपला 
पुढील जीवनक्रम आखला. तपश्चर्या तर त्याने सोडून दिलीच होती ; 
आणि पुन्हा कामोपभोगांकडे वळण्याची त्याला वासना राहिली नाही 
तेव्हा शरीराच्छादनापुरतें वस्त्र व क्षुधाशमनापुरतें अन्न ग्रहण करून 
अवशेष आयुष्य बहुजनहितार्थ लावण्याचा त्याने बेत केला. ह्या 
निश्चयाचा बुद्धाच्या मुखकान्तीवर कसा परिणाम झाला, याचे वर्णन 
मज्झिमनिकायांतील अरियपरियेसनसुत्तांत आणि विनयाच्या महावग्गांत 
आदळतें . 

न . भा . १७ .... १३ 


११४ 

भगवान बुद्ध 
. बुद्ध भगवान पंचवर्गीयांना उपदेश करण्याच्या उद्देशाने गयेहून 
वाराणसीला चालला असतां वाटेत त्याला उपक नांवाचा आजीवक 
पंथांतील श्रमण भेटला आणि म्हणाला, “ आयुष्मान् गोतमा, तुझा 
चेहरा प्रसन्न आणि अंगकान्ति तेजस्वी दिसत आहे. तू कोणत्या 
आचार्याचा शिष्य आहेस ? " 

भ० -माझा धर्ममार्ग मी स्वतःच शोधून काढला आहे . 

उपक - पण तूं अरहन्त झाला आहेम काय ? तुला जिन 
म्हणता येईल काय ? 

भ० - हे उपका, मी सर्व पापकारक वृत्तींना जिंकले आहे , 
म्हणून जिन आहे . 

उपकाला दिसलेली बुद्धाच्या मुखचर्येवरील प्रसन्नता शेवट 
पर्यंत कायम होती, असे समजण्यास हरकत नाही . 

साधारण दिनचर्या 
बुद्ध भगवान पहाटेला उठन असे आणि त्या वेळी ध्यान 
करी, किंवा आपल्या वसतिस्थानाच्या आजूबाजूला चंक्रमण करी. 
सकाळच्या प्रहरी तो गावांत भिक्षाटनासाठी जाई. त्याच्या भिक्षा . 
पात्रांत शिजवलेल्या अन्नाची सर्व जातींच्या लोकांकडून मिळालेली 
जी भिक्षा एकत्रित होई, ती घेऊन तो गावाबाहेर येत असे आणि 
तेथे भोजन करून थोडया विश्रांतीनंतर ध्यानस्थ बसे . संध्याकाळी 
पुन्हा तो प्रवास करी. रात्री कोठे तरी एखाद्या देवालयांत , धर्मशाळेत 
किंवा झाडाखाली राही . 

रात्रीच्या तीन यामांपैकी पहिल्या यामांत भगवान ध्यान करी , 
किंवा चंक्रमण करी. मध्यम यामांत आपली संघाटी चतुर्गुणित दुडून 
हांतरीत असे आणि उशीला हात घेऊन उजव्या कुशीवर उजव्या 
पायावर डावा पाय ठेवून मोठया सावधगिरीने निजत असे . 

११५ 
सिंहशय्या 
बुद्धाच्या ह्या शय्येला सिंहशय्या म्हणतात . अंगुत्तरनिकायां 
तील चतुक्कनिपातांत ( सुत्त २४४ ) चार प्रकारच्या शय्या वर्णिल्या 
आहेत. (१) प्रेतशय्या , ही उताणा निजणाऱ्या माणसांची. (२ ) 
कामभोगिशय्या. कामोपभोगांत सुख मानणारे लोक बहुधा डाव्या 
कुशीवर झोपतात ,म्हणून अशा शय्येला कामोपभोगिशय्या म्हणतात . 
( ३) सिंहशय्या . उजव्या पायावर डावा पाय जरा कलता ठेवून 
आणि मनांत मी अमुक वेळी उठणार असें स्मरण करून मोठया 
सावधानपणे उजव्या कुशीवर झोपणे , याला सिंहशय्या म्हणतात 
( ४) तथागतशय्या, म्हणजे चार ध्यानाची समाधि . 

यांपैकी शेवटच्या दोन शय्या बुद्ध भगवंताला पसंत असत . 
म्हणजे तो रात्रीच्या प्रहरी एक तर ध्यान करी , किंवा मध्यम यामांत 
ही सिंहशय्या पतकरी. पुन्हा रात्रीच्या शेवटच्या यामांत तो चंक्रमण 
किंवा ध्यान करीत असे. 

मिताहार 
बुद्ध भगवंताचा आहार अत्यंत नियमित होता. कधी खाण्या 
पिण्यांत त्याने अतिरेक केला नाही. आणि हा उपदेश तो पुन : पुनः 
भिक्षूना करी. भगवान आरंभी रात्री जेवीत असे, असें मज्झिमनिका 
यांतील ( नं० ७०) कीटागिरिसुत्तावरून दिसून येते . त्यांत भगवान 
म्हणतो, "भिक्षुहो, मी रात्रीचे जेवण सोडले आहे , आणि त्यामुळे 
माझ्या शरीरांत व्याधि कमी झाली आहे , जाडय कमी झाले आहे , 
अंगी बळ आले आहे आणि चित्ताला स्वास्थ्य मिळत आहे. भिक्षुहो, 
तुम्ही देखील याप्रमाणे वागा . तुम्ही जर रात्रीचे जेवण सोडले , तर 
तुमच्या शरीरांत व्याधि कमी होईल , जाडय कमी होईल , अंगी 
शक्ति येईल आणि तुमच्या चित्ताला स्वास्थ्य मिळेल . " 


९१६ 

भगवान बुद्ध 
तेव्हापासून भिडूंची दुपारचे बारा वाजण्यापूर्वी जेवण्याची 
वहिवाट सुरू झाली , आणि बारा वाजल्यानंतर जेवणे निषिद्ध 
मानण्यांत येऊ लागले . 

चारिका 
चारिका म्हणजे प्रवास . ती दोन प्रकारची , शीघ्र चारिका 
आणि सावकाश चारिका . यासंबंधाने अंगुत्तरनिकायाच्या पंचक 
निपातांत तिसऱ्या वग्गाच्या आरंभी सुत्त आहे तें असें ----- 

भगवान म्हणतो, “भिक्षुहो, शीघ्र चारिकेमध्ये हे पांच दोष 
आहेत. ते कोणते ? पूर्वी जे धर्मवाक्य ऐकले नसेल, ते ऐकू शकत 
नाही; जे ऐकले असेल , त्याचे संशोधन होत नाही; काही गोष्टींचें 
पूर्ण ज्ञान मिळत नाही; त्याला कधी कधी भयंकर रोग जडतो; आणि 
मित्र मिळत नाहीत . भिक्षुहो, शीघ्र चारिकेंत हे पांच दोष आहेत . 

" भिक्षुहो, सावकाश चारिकेंत हे पांच गुण आहेत . ते 
कोणते ? पूर्वी जे धर्मवाक्य ऐकलें नसेल , तें ऐकू शकतो; जें 
ऐकले असेल, त्याचे संशोधन होते ; काही गोष्टींचे पूर्ण ज्ञान मिळतें ; 
त्याला भयंकर रोग होत नाहीत ; आणि मित्र मिळतात. भिक्षुहो , 
सावकाश चारितं हे पांच गुण आहेत. " 

बुद्ध भगवंताने बोधिसत्त्वावस्थेतील हा आपला अनुभव सांगि 
तला असला पाहिजे, त्वरित प्रवास करण्यापासून फायदा होत 
नसून सावकाश प्रवास करण्यांत फायदा होतो, हा त्याचा स्वतःचा 
अनुभव होता . अशा रीतीने सावकाश प्रवास करूनच इतर श्रमणां 
कडून त्याने ज्ञान संपादन केले आणि शेवटी आपला नवा मध्यम 
मार्ग शोधून काढला . 

भिक्षुसंघासह चारिका 
बुद्धत्व प्राप्त झाल्यावर भगवंताने बुद्धगयेहून काशीपर्यंत प्रवास 
केला आणि तेथे पंचवर्गीय भिक्षंना उपदेश करून त्यांचा संघ 

११७ 
स्थापला . त्यांना काशीला सोडून भगवान एकटाच परत राजगृहाला 
गेला, अशी कथा महावग्गांत वर्णिली आहे. पण हे पांचही भिक्षु त्या 
चातुर्मासानंतर भगवंतावरोबर होते, असे समजण्याला बळकट आधार 
आहे. राजगृह येथे सारिपुत्त आणि मोग्गल्लान हे दोघे प्रसिद्ध परि 
त्राजक बुद्धाचे शिष्य झाल्यानंतर बौद्ध संघाच्या भरभराटीला आरंभ 
झाला. आणि तेव्हापासून बुद्ध भगवंताबरोबर बहुधा लहान मोठा 
भिक्षुसंघ राहत असे, व त्याची चारिका भिक्षुसंघासहवर्तमान होत 
असे. असे क्वचितच प्रसंग आहेत की , भगवान भिक्षुसंघाला सोडून 
एकटा राहिला. 

फिरती गुरुकुले 
बुद्धसमकालीन सगळे श्रमणसंघ व त्यांचे पुढारी अशाचं 
रीतीने प्रवास करीत असत . बुद्धापूर्वी आणि बुद्धसमकालीं ब्राह्मणांची 
गुरुकुले होती. त्या ठिकाणी वरिष्ठ जातीचे तरुण जाऊन अध्ययन 
करीत असत . परंतु त्या गुरुकुलांचा फायदा बहुजनसमाजाला फार 
थोडा मिळे; ब्राह्मण वेदाध्ययन करून बहुधा राजाश्रय धरीत ; क्षत्रिय 
धनुर्विद्या शिकून राजाच्या नोकरीत दाखल होत , आणि जीवक 
कौमारभृत्यासारखे तरुण आयुर्वेद शिकून वरिष्ठ जातीच्या उपयोगी 
पडत व अख्नेरीस राजाश्रय मिळविण्याची खटपट करीत. परंतु श्रम 
णांची गुरुकुले अशी मुळीच नव्हती. ते प्रवास करतां करतांच शिक्षण 
घेत आणि सामान्य जनांत मिसळून धर्मोपदेश करीत. येणेकरून 
बहुजनसमाजावर त्यांचे वजन फार पडले . 

भिक्षुसंघांत शिस्त 
बुद्ध भगवंताच्या भिक्षुसंघांत उत्तम शिस्त होती . भिक्षूनी 
अव्यवस्थितपणे वागणे त्याला मुळीच पसंत नव्हते . यासंबंधी चातुम 
सुत्तांत ( मज्झिमनिकाय नं० ६७ ) आलेली कथा येथे थोडक्यात देणे 
योग्य वाटते . 


११८ 


भगवान बुद्ध 


भगवान चातुमा नांवाच्या शाक्यांच्या गावी आमलकीवनांत 
राहत होता. त्या वेळी सारिपुत्त आणि मोगल्लान पांचशे भिक्षूना 
बरोबर घेऊन चातुमेला आले. चातुमेतील रहिवासी भिडूंच्या आणि 
सारिपुत्त मोग्गल्लानाबरोबर आलेल्या भिडूंच्या परस्परांशी आगत 
स्वागतादिक गोष्टी सुरू झाल्या . बसण्या उठण्याच्या जागा कोठे, 
पात्रचीवरें कोठे ठेवावी इत्यादिक विचारपूस करीत असतां गडबड होऊ 
लागली . तेव्हा भगवान आनंदाला म्हणाला, " कोळी मासे पकडतांना , 
जशी आरडाओरड होते , तशी येथे कां चालली आहे ? " 
___ . आनंद म्हणाला , “ भदंत, सारिपुत्त आणि मोग्गल्लान यांज 
बरोबर आलेल्या भिक्षूच्या गोष्टी चालल्या आहेत. त्यांच्या राहण्याच्या 
आणि पात्रचीवरें ठेवण्याच्या जागेसंबंधाने गडबड होत आहे. " । 

भगवंताने आनंदाला पाठवून सारिपुत्त मोग्गल्लानाला व त्या 
भिडूंना बोलावून आणले , आणि त्यांनी आपल्याजवळ न राहतां 
तेथून निघून जावे असा दंड केला. ते सर्व वरमले, आणि बुद्धाला 
नमस्कार करून तेथून जावयास निघाले . चातुर्मेंतील शाक्य त्या वेळी 

आपल्या संस्थागारांत कांही कामानिमित्त जमले होते. आजच आलेले 
भिक्षु परत जात आहेत, हे पाहून त्यांना आश्चर्य वाटले , आणि ते 
कां जातात याची त्यांनी विचारपूस केली. बुद्ध भगवंताने आम्हांस 
दंड केल्यामुळे आम्ही येथून जात आहोत, असें त्या भिक्षूनी 
शाक्यांना सांगितले . तेव्हा चातुमेंतील शाक्यांनी त्या भिक्षूस तेथेच 
राहावयास सांगितले , आणि बुद्ध भगवंताला विनंती करून त्यांना 
क्षमा करविली . 

धार्मिक संवाद किंवा आर्यमौन 
__ सदोदित मौन धारण करून राहणारे मुनि बुद्धसमकाली 
पुष्कळ होते. मुनि शब्दावरूनच मौन शब्द साधला आहे. ही 

तपश्चर्या बुद्धाला पसंत नव्हती. " अविद्वान् अडाणी मनुष्य मौन 
धारणाने मुनि होत नाही. " * तथापि कांही प्रसंगी मौन धारण करणे 
योग्य आहे, असें भगवंताचे म्हणणे होते . अरियपरियेसन सुत्तांत 
( मज्झिमनिकाय नं० २६ ) भगवान म्हणतो, “भिक्षुहो, एक तर 
तुम्ही धार्भिक चर्चा करावी , किवा आर्य मौन धरावें . " 

शांततेचा दाखला 
जेव्हा बुद्ध भगवान् भिक्षुसंघाला उपदेश करीत नसे, तेव्हा 
सर्व भिक्षु अत्यंत शांततेने वागत; गडबड मुळीच होत नसे . याचा 
एक उत्कृष्ट नमुना दीघनिकायांतील सामञफलसुत्तांत सापडतो. 
तो प्रसंग असा 

भगवान बुद्ध राजगृह येथे जीवक कौमारभृत्याच्या आम्रवनांत 
मोठया भिक्षुसंघासह राहत होता. त्या समयीं कार्तिकी पौर्णिमेच्या 
रात्री अजातशत्रु राजा आपल्या अमात्यांसहवर्तमान प्रासादाच्या 
वरच्या मजल्यावर बसला होता . तो उद्गारला, "किती सुंदर रात्र 
आहे ही ! असा कोणी श्रमण किंवा ब्राह्मण येथे आहे काय , की 
जो आपल्या उपदेशाने आमचें चित्त प्रसन्न करील ? " त्या वेळी 
पूरण कस्सप, मक्खलि गोसाल, अजित केसकंबल , पकुध कच्चायन , 
संजय बेलट्टपुत्त आणि निगण्ठ नाथपुत्त हे प्रसिद्ध श्रमण आपापल्या 
संघांसह राजगृहाच्या आसपास राहत होते . अजातशत्रूच्या अमा 
त्यांनी अनुक्रमे त्यांची स्तुति करून त्यांच्या भेटीला जाण्यासंबंधाने 
राजाचे मन वळविण्याचा प्रयत्न केला. परंतु अजातशत्रु कांही न 
बोलतां चुप्प राहिला. 

त्या वेळी जीवक कौमारभृत्य तेथे होता. त्याला अजातशत्रु 
म्हणाला , " तूं उगा का बसलास ? " 

* न मोनेत मुनि होति मूळहरूपो अबिद्दसु । ( धम्मपद २६८) 


भगवान बुद्ध 


त्यावर जीवक म्हणाला , “ महाराज , हा बुद्ध भगवान आम 
ध्या आम्रवनांत मोठया भिक्षुसंघासह राहत आहे. आज महाराजांनी 
त्याची भेट घ्यावी. तेणेकरून आपले चित्त प्रसन्न होईल. " 

अजातशत्रने वाहनें सिद्ध करण्यासाठी जीवकाला आज्ञा केली . 
त्याप्रमाणे जीवकाने सर्व तयारी केल्यावर अजातशत्रु राजा आपल्या 
हत्तीच्या अंबारीत बसून आणि अंत:पुरांतील स्त्रियांना निरनिराळ्या 
इत्तिणीवर बसवून मोठया परिवारासह बुद्धदर्शनाला निघाला . 

जीवकाच्या आम्रवनाजवळ आल्यावर अजातशत्रु भयभीत 
होऊन जीवकाला म्हणाला, " बा जीवका, मला तूं ठकवीत नाहीस 
ना ? मला माझ्या शत्रूच्या स्वाधीन करण्याचा तुझा बेत नाही ना ? 
येथे येवदा मोठा भिक्षसमुदाय आहे म्हणतोस, पण शिंक , खोकला 
किंवा दुसरा कोणताच आवाज ऐकू येत नाही ! " 

जीवक - महाराज, भिऊ नका , भिऊ नका : आपणाला मी 
ठकवीत नाही, किंवा शत्रूच्या स्वाधीन करीत नाही . पुढे व्हा, पुढे 

हा . समोर मंडलमालांत * दिवे जळताहेत. ( अजातशत्रूचे वैरी दिवे 
पेटवून बसतील हे संभवनीय नाही, असा याचा भावार्थ). 

जेथपर्यंत हत्तीवरून जाणे शक्य होते , तेथवर जाऊन 
अजातशत्रु खाली उतरला , आणि जीवकाच्या आम्रवनांतील मंडल 
मालाच्या द्वारावर पायी चालत गेला, व तेथे उभा राहून जीवकाला 
म्हणाला, " भगवान कोठे आहे ? " 

जीवक - महाराज , मंडलमालाच्या मधल्या खांबाजवळ पूर्वेला 
तोंड करून भगवान बसला आहे . 


. 


* मंडलमाल म्हणजे तंबच्या आकाराचा मंडप , ज्याची जमीन 
भाजूबाजूच्या जमिनीहन उंच केली जात असे . 

१२१ 
अजातशत्रु भगवंताजवळ जाऊन उभा राहिला आणि मौन 
धारण करून शांतपणे बसलेल्या भिक्षुसंघाकडे पाहून उद्गारला , 
" या संघांत जी शांति नांदत आहे, त्या शांतीने ( माझा) उदयभद्र 
कुमार समन्वित होवो ! अशी शांति उदयभद्र कुमाराला लाभो ! " 
____ भगवान म्हणाला, " महाराज , तुम्ही आपल्या प्रेमाला 
अनुसरूनच बोललांत. " 

यानंतर अजातशत्रूचा आणि भगवंताचा बराच मोठा संवाद 
आहे. तो येथे देण्याचे कारण नाही . संघाबरोबर भगवान राहत 
असे , तेव्हा भिक्षुममुदायांत कोणतीही गडबड होत नसे, एवढे 
दाखविण्यासाठीच हा प्रसंग येथे दिला आहे . 

भिक्षुसंघाच्या शिस्तीचा प्रभाव 
सकाळच्या प्रहरी भगवान भिक्षेला जात असतां कधी कधी 
निरनिराळ्या परिव्राजकांच्या आश्रमांना भेट देई. भगवंताला पाहून 
परिव्राजकांचे पुढारी आपल्या शिष्यांना म्हणत, " हा श्रमण गोतम येत 
आहे. त्याला गडबड आवडत नाही. यास्तव तुम्ही मोठमोठयाने गोष्टी 
न करतां जरा शांत बसा. " अशाच एका प्रसंगाचे वर्णन मज्झिम 
निकायांतील महासकुलुदायिसुत्तांत ( नं० ७७ ) आहे. त्यांत बुद्धाच्या 
दिनचर्येतील दुसऱ्याही काही गोष्टींचा खुलासा आला असल्यामुळे 
त्याचा संक्षिप्त गोषवारा येथे देतो . 

भगवान राजगृह येथे वेगुवनांतील कलंदकनिवापांत राहत 
होता. त्या वेळी काही प्रसिद्ध परिव्राजक मोरनिवापांतील परिव्राज 
कांच्या आरामांत राहत असत . एके दिवशी सकाळी भगवान 
राजगृहांत भिक्षाटन करण्याला निघाला. भिक्षाटनाला जाण्याचा 
समय झाला नसल्यामुळे भगवान वाटेंत त्या परिव्राजकांच्या आश्रमा 

भगवान बुद्ध 
कडे गेला. तेथे सकुलुदायि * आपल्या मोठया परिव्राजकसभेत बसला 
होता ; आणि ते परिव्राजक राजकथा , चोरकथा , महामात्यकथा , 
सेनाकथा, भयकथा, युद्धकथा इत्यादि भलत्यासलत्या गोष्टी मोठ 
मोठ्याने बोलत होते. सकुलुदायीने आश्रमाच्या काही अंतरावर 
भगवंताला पाहिले ; आणि तो आपल्या शिष्यांना म्हणाला, " बाबांनो, 
मोठ्याने बोलू नका, गडवड बंद करा. हा श्रमण गोतम येत आहे . 
त्याला हळू बोलणे आवडतें , व हळू बोलण्याची तो स्तुति करतो . 
आम्ही गडबड केली नाही, तरच या सभेत येणे त्याला योग्य वाटेल . " 

ते परिव्राजक शांत झाले. आणि भगवान सकुलुदायि परि 
व्राजक होता तेथे आला. तेव्हा सकुलुदायि भगवंताला म्हणाला , 
" भगवन् , या ! भगवंताचे स्वागत असो ! भगवान चिरकालाने 
आमच्या सभेत आले. आपणासाठी हे आसन तयार केले आहे, 
त्यावर बसा. " 

त्या आसनावर भगवान बसला आणि आपल्याजवळ बसलेल्या 
सकुलुदायि परिव्राजकाला म्हणाला, " उदायि , येथे तुमच्या काय गोष्टी 
चालल्या होत्या . " 

उदायि -भगवान , आमच्या गोष्टी राहू द्या. त्या दुर्लभ नाहीत . 
पण मला एक गोष्ट आटवते. काही कालामागे निरनिराळ्या संप्रदा . 
यांचे श्रमणब्राह्मण एका कौतूहलशालेत जमले होते, त्यांच्यांत 
प्रश्न उपस्थित झाला की , पूरण कस्मप , मक्खलि गोसाल, अजित 
केसकंबल, पकुध कच्चायन, संजय बेलट्टपुत्त , निगण्ट नाथपुत्त 

* सकुल + उदायि म्हणजे कुलीन उदायि . 

+ तिरच्छानकथा । अनिय्यानिकत्ता सग्ग - मोक्ख - मग्गानं तिरच्छा 
वभूता कथा ति तिरच्छानकथा । ( अट्ठकथा ) . 

+ वादविवादाची जागा . 


- 


- 

१२३ 
आणि श्रमण गोतम , असे हे मोठमोठाल्या संघांचे पुढारी आजला 
राजगृहाजवळ वर्षावासासाठी राहत आहेत, हैं अंगमगधांतील लोकांचे 
. मोठे भाग्य समजले पाहिजे ! पण या पुढाऱ्यांत श्रावक ज्याचा 
योग्य मानमरातब राखतात , असा पुढारी कोण ? आणि श्रावक 
त्याच्या आश्रयाखाली कसे वागतात ? 

तेव्हा काही जण म्हणाले, " हा पूरण कस्सप प्रसिद्ध पुढारी 
आहे. परंतु श्रावक त्याचा मान ठेवीत नाहीत आणि त्याच्या आश्र 
याखाली राहू इच्छित नाहीत. त्यांच्यांत तक्रारी उत्पन्न होतात . " 
त्याचप्रमाणे दुसऱ्या काही जणांनी मक्खलि गोसाल इत्यादि पुढाऱ्यां 
च्या श्रावकांमध्ये कशा तक्रारी होतात , याचे वर्णन केलें . अखेरीसः 
काही जण म्हणाले, “ हा श्रमण गोतम प्रसिद्ध पुढारी आहे. त्याचे 
श्रावक त्याचा योग्य मान राखतात, आणि त्याच्या आश्रयाखाली 
राहतात. एकदा गोतम मोठया सभेत धर्मोपदेश करीत होता. तेथे 
श्रमण गोतमाचा. एक श्रावक खोकला. त्याला गुढग्याने दाबून दुसरा 
हळूच म्हणाला, गडबड करूं नकोस , आमचा शास्ता ( गुरु ) 
धर्मोपदेश करीत आहे. ज्या वेळी श्रमण गोतम शेकडो लोकांच्या 
परिषदेंत धर्मोपदेश करतो , त्या वेळी त्याच्या श्रावकांचा शिंकेचा 
किंवा खोकल्याचा देखील शब्द ऐकू येत नसतो. लोक मोठया 
आदराने त्याचा धर्म ऐकण्यास तत्पर असतात ... " 

भगवान - हे उदायि , माझे श्रावक माझ्याशी आदराने वागतात , 
व माझ्या आश्रयाखाली राहतात , याला कोणती कारणे असावीत 
असें तुला वाटते ? 

___ उदायि -याला पांच कारणे असावीत असें मी समजतों . ती 
कोणती ? (१) भगवान अल्पाहार करणारा असून अल्पाहाराचे गुण 
वर्णितो. (२) तो कशाही प्रकारच्या चीवरांनी संतुष्ट असतो, व तशा 


। 

संतुष्टीचे गुण वर्णितो; ( ३) जी भिक्षा मिळेल तिच्याने संतुष्ट असतो , 
आणि तशा संतोषाचे गुण वर्णितो; (४ ) राहण्याला मिळालेल्या 
जागेत संतुष्ट असतो, आणि तशा संतुष्टीचेगुण वर्णितो; ( ५) एकांतांत 
राहतो , आणि एकांताचे गुण वर्णितो. ह्या पांच कारणांनी भगवंताचे 
श्रावक भगवंताचा मान ठेवतात , आणि त्याच्या आश्रयाखाली राहतात , 
असे मला वाटते . 

भगवान - श्रमण गोतम अल्पाहारी असून अल्पाहाराचे गुण 
चर्णितो, एवढयाचसाठी जर , हे उदायि , श्रावक माझा मान ठेवून 
पाझ्या आश्रयाखाली राहिले असते, तर माझ्या श्रावकांत माझ्याही 
पेक्षा अत्यंत अल्पाहार करणारे जे श्रावक आहेत , त्यांनी माझा मान 
ठेवला नसता, आणि ते माझ्या आश्रयाखाली राहिले नसते . 

मिळेल त्या चीवराने श्रमण गोतम संतुष्ट राहत असून तशा 
संतुष्टीचे गुण वर्णितो, एवढ्याचसाठी जर , उदायि , माझे श्रावक माझा 
मान ठेवून माझ्या आश्रयाने राहिले असते , तर माझ्या श्रावकांत , 
जे स्मशानांतून, कचऱ्याच्या राशीतून किंवा बाजारांतून चिंध्या गोळा 
करून त्यांची चीवरें करतात आणि वापरतात , त्यांनी माझा मान 
ठेवला नसता, व ते माझ्या आश्रयाने राहिले नसते. कारण , मी 
कधी कधी गृहस्थांनी दिलेल्या वस्त्रांची देखील चीवरें धारण करतो. 

श्रमण गोतम मिळालेल्या भिक्षेने संतुष्ट असतो आणि तशा 
संतोषाचे गुंण वर्णितो, एवढ्याचसाठी जर माझे श्रावक माझा मान 
ठेवून माझ्या आश्रयाखाली राहिले असते, तर त्यांत जे केवळ भिक्षे . 
वरच अवलंबून राहतात, लहान मोठे घर वर्ण्य न करतां भिक्षा 
घेतात आणि त्या भिक्षेवर निर्वाह करतात, ते माझा मान ठेवून माझ्या 
आश्रयाने राहिले नसते . कारण, मी कधीकधी गृहस्थांचे आमंत्रण 
स्वीकारून चांगले अन्न खातों . 

श्रमण गोतम मिळालेल्या राहण्याच्या जागेत संतोष मानतो, 
आणि तशा संतुष्टीचे गुण वर्णितो , एवढ्याचसाठी जर , हे उदायि , 
माझे श्रावक मला मान देऊन माझ्या आश्रयाखाली राहिले असते , 
तर त्यांत जे झाडाखाली किंवा उघडया जागेत राहतात, आणि आठ 
महिने आच्छादिलेल्या जागेत प्रवेश करीत नाहीत , ते माझा मान 
ठेवून माझ्या आश्रयाने राहिले नसते. कारण, मी कधी कधी मोठाल्या 
विहारांत देखील राहतो . 

श्रमण गोतम एकांतांत राहत असून एकांताचे गुण वर्णितो , 
एवढयाचसाठी जर माझे श्रावक माझा मान ठेवून माझ्या आश्रयाने 
राहिले असते, तर त्यांत जे अरण्यांतच राहतात, केवळ पंधरा 
दिवसांनी प्रातिमोक्षासाठी संघांत येतात , ते माझा मान ठेवून माझ्या 
आश्रयाने राहिले नसते . कारण , मी कधी कधी भिक्षु , भिक्षुणी , 
उपासक , उपासिका, राजा , मंत्री, इतर संघांचे पुढारी आणि त्यांचे 
श्रावक , यांना भेटतो. 

परंतु हे उदायि , दुसरे पांच गुण आहेत की , ज्यांमुळे माझे 
श्रावक माझा मान ठेवून माझ्या आश्रयाखाली राहतात . ( १) श्रमण 
गोतम शीलवान आहे. ( २) तो यथार्थतया धमोपदेश करतो. (३ ) 
तो प्रज्ञावान आहे . म्हणून माझे श्रावक मला मानतात आणि माझ्या 
आश्रयाने राहतात. (४ ) याशिवाय मी माझ्या श्रावकांना चार आर्य 
सत्यांचा उपदेश करतो, आणि (५ ) आध्यात्मिक उन्नतीचेनिरनिराळे 
प्रकार दाखवितो . या पांच गुणांमुळे माझे श्रावक माझा मान ठेवतात 
आणि आश्रयाने राहतात. 

भिक्षुसंघाबरोबर असतां भगवंताची दिनचर्या 

आपल्या संघांत बुद्ध भगवान कशी शिस्त ठेवतो, हे सर्व 
परिव्राजकांना माहीत झाले होते . तो जेव्हा त्यांच्या परिषदेंत जाई, 

तेव्हा ते देखील मोठया शांततेने वागत , हे या सुत्तावरून दिसून 
येईलच. बुद्ध भगवान कधी कधी गृहस्थांचे आमंत्रण व गृहस्थांनी 
दिलेले वस्त्र स्वीकारीत असे, तथापि अल्पाहार करण्यांत , अन्नवस्त्रां 
दिकांच्या साधेपणांत आणि एकान्तवासाच्या आवडींत देखील त्याची 
प्रसिद्धि होती. तो जेव्हा भिक्षुसंघाबरोबर प्रवास करी, तेव्हा एखाद्या 
गावाबाहेर , उपवनांत किंवा अशाच दुसऱ्या सोयीवार जागी राहत 
असे . रात्री ध्यानसमाधि आटपून मध्यम यामांत वर सांगितल्या 
प्रमाणे सिंहशय्या करी. आणि पहाटेला उठून पुन्हा चंक्रमण करण्यांत 
किंवा ध्यानसमाधीत निमग्न असे . 

सकाळी भगवान त्या गावांत किंवा शहरांत बहुधा एकटाच 
भिक्षाटनाला जात असे , वाटेत किंवा भिक्षाटन करीत असतां प्रम 
नुसार गृहस्थांना उपदेश करी. सिगालोवादसुत्त भगवंताने वाटेन 
उपदेशिलें , आणि कसिभारद्वाजसुत्त व अशीच दुसरी मुत्ते भिक्षाटन 
करीत असतां उपदेशिली. 

पोटापुरती भिक्षा मिळाल्याबरोबर भगवान् गावाबाहेर येऊन 
एखाद्या झाडाखाली किंवा अशाच दुसऱ्या प्रशस्त जागी बसून ते 
अन्न जेवी , व विहारांत येऊन थोडा वेळ विश्रांति घेऊन ध्यानसमा 
धीत काही काळ घालवीत असे. संध्याकाळच्या वेळी त्याला भेटण्या 
साठी गृहस्थ लोक येत असत आणि त्याच्याशी धार्मिक संवाद 
करीत. अशाच वेळी सोणदंड , कूटदंड वगैरे ब्राह्मणांनी मोठया 
ब्राह्मणसमुदायासह बुद्धाची भेट घेऊन धार्मिक चर्चा केल्याचादाखला 
दीघनिकायांत सापडतो. ज्या दिवशी गृहस्थ येत नसत , त्या दिवशी 
भगवान बहुधां बरोबर असलेल्या भिडूंना धर्मोपदेश करी . 

पुन्हा एक दोन दिवसांनी भगवान प्रवासाला निघे आणि 
अशा रीतीने पूर्वेला भागलपूर, पश्चिमेला कुरूंचे कल्माषदम्य नावाचें 

शहर, उत्तरेला हिमालय व दक्षिणेस विंध्य, या चतुःसीमांच्या दरम्यान 
आठ महिने भिक्षुसंघासह प्रवास करीत राही . 

वर्षावास 
बुद्ध भगवंताने उपदेशाला आरंभ केला तेव्हा त्याचे भिक्षु 
वर्षाकाळांत एका ठिकाणी राहत नसत; चारी दिशांना हिंडून 
धर्मोपदेश करीत. इतर संप्रदायांचे श्रमण वर्षाकाळांत एका ठिकाणी 
राहत असल्यामुळे सामान्य जनांना बुद्ध भिक्षूचे हे वर्तन आवडलें 
नाही . ते भिक्षंवर टीका करू लागले; तेव्हा त्यांच्या समाधानाकरितां 
बुद्ध भगवंताने, भिक्षूनी वर्षाकाळांत निदान तीन महिने एका 
ठिकाणी राहावे , असा नियम केला. * 

महावग्गांत वर्षावासाची जी कथा आली आहे, तिचा हा 
सारांश . परंतु ती कथा सर्वथैव बरोबर असेल असे वाटत नाही . एक 
तर सगळे श्रमण वर्षाकाळी एकाच स्थळी राहत होते असे नाही , 
आणि भगवंताने केलेल्या नियमालाही पुष्कळच अपवाद आहेत . 
चोरांचा किंवा असाच दुसरा उपद्रव उत्पन्न झाला असतां वर्षा 
काळीही भिक्षुला दुसरीकडे जाता येते . 

बुद्ध भगवंताने उपदेशाला सुरवात केली, तेव्हा त्याची फारशी 
प्रसिद्धि नसल्यामुळे त्याला किंवा त्याच्या लहानशा भिक्षुसमुदायास 
वर्षावासासाठी एका ठिकाणी राहता येणे शक्य नव्हते . जेव्हा त्याची 
चोहोकडे प्रसिद्धि झाली, तेव्हा प्रथमतः अनाथपिंडिक श्रेष्ठीने 
श्रावस्तीजवळ जेतवनांत त्याच्यासाठी एक मोठा विहार बांधला 
आणि काही काळाने विशाखा उपासिकेने त्याच शहराजवळ पूर्वाराम 
नांवाचा प्रासाद बांधून बौद्धसंघाला अर्पण केला. बुद्ध भगवान उत्तर 

* बौद्ध संघाचा परिचय , पृ. २४ पहा . 
बुद्धलीलासारसंग्रह , पृ. १६७- १७९ पहा. 

षयांत बहुधा या दोन ठिकाणी वर्षाकाळी राहत असे. इतर ठिका 
णच्या उपासकांनी आमंत्रण केले असतां वर्षाकाळासाठी भगवान बुद्ध 
त्यांच्या गावी देखील जात असावा. वर्षाकाळापुरत्या झोपडया बांधून 
लोक भिक्षंच्या राहण्याची व्यवस्था करीत. भगवंतासाठी एक निराळी 
झोपडी असे . तिला गंधकुटी म्हणत . 

वर्षाकाळांत आजूबाजूचे उपासक बुद्धदर्शनाला येत आणि 
धर्मोपदेश ऐकत. परंतु ते नित्य विहारांत आणून भिक्षा देत नसत. 
भिक्षूना आणि बुद्ध भगवंताला वहिवाटीप्रमाणे भिक्षाटन करावे लागे; 
क्वचितच गृहस्थांच्या घरी आमंत्रण असे . 

आजारीभिक्षुची चौकशी 
___ भिक्षूपैकी कोणी आजारी असला, तर बुद्ध भगवान दुपारी 
ध्यानसमाधि आटपून त्याच्या समाचाराला जात असे. एकदा 
महाकाश्यप राजगृह येथे पिप्फली गुहेंत आजारी होता . त्या वेळी 
भगवान वेळुवनांत राहत. असे; आणि तो संध्याकाळी महाकाश्यपाच्या 
समाचाराला गेल्याची कथा बोझंगसंयुत्ताच्या चौदाव्या सुत्तांत आली 
असून पंधराव्या सुत्तांत दुसऱ्या एका प्रसंगी भगवान महामोग्ग 
ल्लानाच्या समाचाराला गेल्याची कथा आहे. या दोघांनाही भगवंताने 
सात बोध्यंगांची आठवण करून दिली आणि त्यामुळे त्यांचा 
आजार शमला. 

कांही दिवसांचा एकान्तवास 
। भगवान प्रवासांत असला काय , किंवा वर्षाकाळी एका ठिकाणी 
सहिला काय, दुपारी एक दोन तास आणि रात्रीच्या पहिल्या व 
शेवटल्या यामांत बराच वेळ ध्यानसमाधीत घालवीत असे , हे वर 
सांगितलेच आहे. याशिवाय, भगवान एकदा वैशालीजवळ महावनां 
तोल कूटागार शाळेत राहत असतां पंधरा दिवसपर्यंत एकान्तांत 

राहिला, भिक्षा घेऊन येणाऱ्या एका भिक्षूला तेवढी त्याने जवळ 
येण्यास परवानगी दिली होती, अशी कथा आनापानस्मृतिसंयुत्ताच्या 
नवव्या सुत्तांत आली आहे. याच संयुत्ताच्या अकराव्या सुत्तांत 
मजकूर आहे तो असा 

एके समयीं भगवान इच्छानंगल गावाजवळ इच्छानंगल वनांत 
राहत होता . तेथे भगवान भिक्षूना म्हणाला, " भिक्षुहो, मी तीन 
महिनेपर्यंत एकान्तांत राहू इच्छितो. माझ्याजवळ एका तेवढ्या 
पिण्डपात आणणाऱ्या भिक्षशिवाय दुसऱ्या कोणी येऊ नये. " त्या 
तीन महिन्यांनंतर भगवान एकान्तांतून बाहेर आला आणि भिक्षंना 
म्हणाला, “ जर अन्य संप्रदायांचे परिव्राजक तुम्हांला विचारतील 
की , ह्या वर्षाकाळांत भगवान कोणती ध्यानसमाधि करीत होता ! 
तर त्यांना म्हणा, भगवान आनापानस्मृतिसमाधि * करून राहिला . " 

___ वरच्या सुत्तांत देखील भगवान पंधरा दिवस आनापानस्मृति 
समाधि करीत होता असे म्हटले आहे. याचा अर्थ एवढाच की , त्या 
समाधीचे महत्त्व लोकांना समजून यावें. पंधरा दिवस किंवा तीन 
महिने देखील तिची भावना केली, तरी कंटाळा येत नाही आणि 
तिच्यामुळे शरीरस्वास्थ्य राहते . 

दुसऱ्या एका प्रसंगी भगवान भिक्षुसंघ सोडून एकटाच 
पारिलेय्ययक वनांत जाऊन राहिल्याचा उल्लेख सहाव्या प्रकरणांत 
( पूर्वार्ध पृ० १६५ ) आलाच आहे. यावरून असे दिसते की , भगवान 
कधी कधी जेथे आपणास कोणी ओळखत नसे , अशा ठिकाणी 


. 


- 


- 


* आन म्हणजे आश्वास व अपान म्हणजे प्रश्वास . त्यांच्यावर 
साधणान्या समाधीला मानापानस्मृतिसमाधि म्हणतात . तिचें विधान 
समाधिमार्गात आलेच आहे. समाधिमार्ग , पृ. ३८- ४८. 

१३० 


भगवान बुद्ध 


एकान्तांत जाऊन राही. पण जेव्हा त्याची सर्वत्र प्रसिद्धि झाली आणि 
सर्व लोक त्याला ओळखू लागले, तेव्हा संघांत असतांनाच कांही काळ 
संघापासून अलिप्त राहण्याचा उपक्रम त्याने सुरू केला असावा . 
परंतु त्याच्या पंचेचाळीस वर्षांच्या कारकीर्दीत असे प्रसंग फार नसावेत . 
. आजकाल कायाकल्पाची बरीच ख्याति झाली आहे. महिना 
दीड महिना माणसाला एका कोठडीत कोंडून आणि पथ्यावर ठेवून 
औषधोपचार करण्यात येतो. त्या योगें मनुष्य पुन्हा तरुण होतो अशी 
समजूत आहे. या कायाकल्पाचा आणि भगवंताच्या एकान्तवासाचा 
संबंध नाही. कां की , भगवान त्या अवधीत औषधोपचार करीत नसे ; 
केवळ आनापानस्मृतिसमाधीची भावना करी. 
- एकान्तांत पुष्कळ काळ राहण्याची प्रथा मिहलद्वीपांत , ब्रह्म 
देशांत किंवा सयामांत क्वचितच आढळते; पण तिबेटांत मात्र ती 
चाल आहे. एवढेच नव्हे , तर काही ठिकाणी तिचा अतिरेक झाल्याचे 
दिसून येते . कांही तिबेटी लामा वर्षांची वर्ष एखाद्या गुहेत किंवा 
अशाच दुसऱ्या ठिकाणी आपणाला कोंडून घेतात आणि सर्व सिद्धि 
मिळविण्याचा प्रयत्न करतात . 

आजारीपणा 
भगवान आजारी असल्याचा उल्लेग्व फार थोडया ठिकाणी 
सापडतो. एकदा राजगृहाजवळ वेळुवनांत तो आजारी होता. त्याला 
महाचुंदाने त्याच्या सांगण्यावरून सात बोध्यंग म्हणून दाखविली , 
आणि त्या योग तो बरा झाला , अशी कथा बोज्झंगसंयुत्ताच्या 
सोळाव्या सुत्तांत आढळते . 

विनयपिटकांतील महावग्गांत भगवान थोडासा आजारी होता 
व त्याला जीवक कौमारभृत्याने जुलाब दिला असा उल्लेख आहे. * 

* बौद्धसंघाचा परिचय , प . ३४ पहा . 


- 


- 


- - 

चल्लवग्गांत देवदत्ताची कथा आहे . त्याने गतकूट . पर्वतावरून 
भगवंतावर एक धोंड टाकली. तिचे तुकडे तुकडे होऊन एक चीप 
भगवंताच्या पायाला लागली व त्यामुळे भगवान आजारी झाला . 
देवदत्त भगवंताचा खून करील, अशी भीति वाटुन कांही भिक्षंनी 
भगवान राहत होता त्याच्या आसपास पहारा करण्यास सुरवात 
केली. त्यांची हालचाल पाइन भगवान आनंदाला म्हणाला , " हे भिक्ष 
येथे कां फिरत आहेत ? ” आनंदाने उत्तर दिले , “ भदन्त , 
देवदत्ताकडून आपल्या शरीराला धक्का पोचूं नये म्हणून हे 
भिक्षु येथे पहारा करीत आहेत. " . 

भगवंताने आनंदाकडून त्या भिक्षूना बोलावून आणले आणि 
भगवान त्यांना म्हणाला , " माझ्या देहाची इतकी काळजी घेण्याचे 
कांही कारण नाही. माझ्या शिष्यांपासून माझें रक्षण व्हावे , अशी 
अपेक्षा नाही . तेव्हा तुम्ही येथे पहारा न करता आपल्या कामाला 
लागा . " 
__ . या विनयपिटकांतील गोष्टींना सुत्तपिटकांत आधार सापडत 
नाही. जुलाबाची गोष्ट तर अगदीच साधी आहे; आणि देवदत्ताची 
कथा त्याला अत्यंत अधम ठरविण्यासाठी रचली असण्याचा संभव 
आहे. जरी ती खरी असली, तरी त्या जखमेमुळे भगवान फार दिवस 
आजारी होता असे वाटत नाही. असे हे लहानसहान आजार खेरीज 
करून बुद्ध झाल्यापासून भगवंताचे आरोग्य एकंदरीत चांगले होते , 
असे म्हणण्यास हरकत नाही . 


- 


- 


भारोग्याचे कारण 
बुद्ध भगवान आणि त्याचे शिष्य . सर्व जातींच्या लोकांनी 
दिलेली भिक्षा घेत व दिवसांतून एकदा जेवीत. असे असता त्यांचे 


भगवान बुद्ध 


आरोग्य चांगले राहून मुखचर्या प्रसन्न दिसत असे . याचे कारण 
खालील काल्पनिक संवादांत दिले आहे . 
( प्रश्न -) अरओ विचरन्तानं सन्तानं ब्रह्मचारिनं । 

एकमत्तं भुञ्जमानानं केन वण्णो पसीदति ॥ 
अरण्यांत राहतात, ब्रह्मचर्याने वागतात आणि एकदा 
जेवतात , असे असून साधूंची कान्ति प्रसन्न कशी ? 
( उत्तर - ) अतीत नानुसोचन्ति नप्पजप्पन्ति नागतं । 

पञ्चुपन्नेन यापेन्ति तेन वण्णो पसीदति ॥ 
गेल्या गोष्टींचा शोक करीत नाहीत , अनागत गोष्टींची 
बडबड करीत नाहीत आणि वर्तमानकाळी संतोषाने वागतात,. 
म्हणून कान्ति प्रसन्न राहते. * 

शेवटचा आजार 
बुद्ध भगवंताच्या शेवटच्या आजाराचे वर्णन महापरिनिब्बान 
सुत्तांत आले आहे . त्या पावसाळ्यापूर्वी भगवान राजगृहाला होता . 
तेथून मोठया भिक्षुसंघासह प्रवास करीत वैशालीला आला आणि 
जवळच्या बेलुव नांवाच्या गावांत स्वतः वर्षावासासाठी राहिला.भिक्षूना 
सोयीप्रमाणे वैशालीच्या आसपास राहण्यास त्याने परवानगी दिली. 
त्या पावसाळ्यांत भगवान भयंकर आजारी झाला. परंतु त्याने 

आपली जागति ढळू दिली नाही . भिक्षुसंघाला पाहिल्याशिवाय परि 
निर्वाण . पावणे त्याला योग्य वाटले नाही; आणि त्याप्रमाणे त्याने तें 
दुखणे सहन करून आपल्या आयुष्याचे काही दिवस वाढविले. ह्या 
दुखण्यांतून भगवान बरा झाला, तेव्हा आनंद त्याला म्हणाला, 


* देवतासंयुत्त वग्ग १, सुत्त १० पहा . 
1 बुद्धलीलासारसंग्रह, पृ. २९२- ३१२ पहा . 

" भदन्त , आपण दुखण्यांतून उठला हे पाहून मला समाधान वाटते . 
आपल्या या दुखण्यामुळे माझा जीव दुर्बळ झाला, मला काही सुचे . 
नासे झाले आणि धार्मिक उपदेशाची देखीलं विस्मृति पडू लागली. 
तथापि भगवान भिक्षुसंघाला अखेरच्या गोष्टी सांगितल्यावाचून 
निर्वाणाप्रत जाणार नाही , अशी मला आशा वाटत होती . " 

भगवान - आनंदा , भिक्षसंघ मजपासून कोणत्या गोष्टी सम 
जून घेण्याची इच्छा करतो ? माझा धर्म मी उघड करून सांगितला 
आहे. त्यांत गुरुकिल्ली ठेवली नाही . ज्याला आपण भिक्षुसंघाचा 
नायक राहावें व भिक्षसंघ आपल्यावर अवलंबन असावा असे वाटते . 
तोच भिक्षसंघाला अखेरच्या काही गोष्टी सांगेल .. पण हे आनंद , 
तथागताची भिक्षुसंघाचा नायक होण्याची किंवा भिक्षुसंघ आपणा . 
वरच अवलंबून राहावा अशी इच्छा नाही . तेव्हा तथागत शेवटी 
भिक्षुसंघाला कोणती गोष्ट सांगणार ? हे आनंदा , मी आता जीर्ण 
आणि वृद्ध झालो आहे . मला ऐंशी वर्षे झाली. मोडका खटारा जसा 
बांबूचे तुकडे बांधून कसा तरी चालतो, तसा माझा काय कसाबसा 
चालला आहे. ज्या वेळी मी निरोध समाधीची भावना करतो , त्या 
वेळीच काय ते माझ्या देहाला बरे वाटते . म्हणून, आनंदा, आता 
तुम्ही स्वतःवरच अवलंबून राहा. आत्म्यालाच द्वीप बनवा. धर्मालाच 
द्वीप बनवा. आत्म्यालाच शरण जा , आणि धर्मालाच शरण जा . 

__ अशी स्थिति होती तरी भगवान बेलुव गावाहून परत वैशालीला 
आला . तेथे आनंदाला पाठवून त्याने भिक्षुसंघाला महावनांतील 
कूटागार शाळेत गोळा केलें व बराच उपदेश केला. त्यानंतर भगवान 
भिक्षुसंघासह भांडग्राम , हस्तिग्राम, आम्रग्राम, जंबुग्राम , भोगनगर , 
इत्यादि ठिकाणी प्रवास करीत पावा नांवाच्या नगराला येऊन चुंद 
लोहाराच्या आम्रवनांत उतरला . चुंदाच्या घरीं भगवंताला आणि 
भिक्षुसंघाला आमंत्रण होते . चुंदाने जी पक्वान्ने केली होती , त्यांत 


। 


भगवान बुद्ध 
सूकरमद्दव नावाचा एक पदार्थ होता. * तो भगवंताने खाल्ल्याबरोबर 
भगवान अतिसाराच्या विकाराने आजारी झाला. तथापि त्या वेदना 
सहन करून भगवंताने ककुत्था आणि हिरण्यवती या दोन नद्या 
ओलांडल्या आणि कुसिनारेपर्यंत प्रवास केला . तेथील मल्लांच्या 
शालवनांत त्या रात्रीच्या . पश्चिम यामांत बुद्ध भगवान परिनिर्वाण 
पावला. . 

येणेप्रमाणे भगवंताच्या अत्यंत बोधप्रद आणि कल्याणप्रद 
जीवनाचा अन्त झाला . तथापि त्याचे सुपरिणाम भिन्नभिन्न रूपाने 
आजतागायत घडत आले आहेत आणि तसेच ते पुंदेही मानव : 
जातीच्या इतिहासांत घडत राहतील . 


- 


- 


* या पदार्थाबद्दल चर्चा मागल्या प्रकरणाच्या आरंभी केली आहे. 
ती तेथे पाहावी . 

गोतम बुद्धाच्या चरित्रांत शिरलेले 

महापदानसुत्ताचे खंड 


1o 


MP4 


अपदान ( स० अवदान ) म्हणजे सच्चरित्र . अर्थात् महापदान 
म्हणजे थोरांची सच्चरित्रं . महापदान सुत्तांत गोतम बुद्धापूर्वी झालेल्या 
सहा व गोतमबुद्ध यांची चरित्रे आरंभी संक्षेपाने दिली आहेत . गोतम 
बुद्धापूर्वी विपस्सी, सिखी, वेस्सभ , ककुसंघ, कोणागमन आणि कस्सप 
असे सहा बुद्ध झाले. पैकी पहिले तीन क्षत्रिय व बाकीचे ब्राह्मण होते . 
त्यांची गोत्रे , आयुर्मर्यादा, ते ज्या वृक्षांखाली बुद्ध झाले त्या वृक्षांची 
नांवे , त्यांचे दोन मुख्य शिष्य , त्यांच्या संघांत भिक्षुसंख्या किती होती , 
त्याच उपस्थायक ( सेवकभिक्षु ), मातापिता , त्या काळचा राजा 
व राजधानी , यांची नावे या सुत्ताच्या आरंभी दिली आहेत ; आणि 
नंतर विपस्सी बुद्धाचे चरित्र विस्तारपूर्वक वर्णिले आहे. त्या पौराणिक 
चरित्राचे जे खण्ड गोतम बुद्धाच्या चरित्राला जोडण्यांत आले , 
त्यांचा गोषवारा येथे देतो.* 


. 


. 


. 


MA 


भगवान म्हणाला, " भिक्षुहो , यापूर्वीच्या एक्याण्णवाव्या कल्पांत 
अर्हत् सम्यक् संबुद्ध विपस्सी भगवान या लोकी जन्मला , तो जातीने 
क्षत्रिय व गोत्राने कौण्डिन्य होता. त्याची आयुर्मर्यादा ऐंशी हजार वर्षे 
होती . तो पाटली वृक्षाखाली अभिसंबुद्ध झाला . त्याचे खंड व तिस्स 

___ * या सर्व सुत्ताचे भाषांतर चिं. वै. राजवाडेकृत दीघनिकाय , 
भाग २ ( ग्रंथसंपादक व गंथप्रकाशक मंडळी नं. ३८०, ठाकुरद्वार रोड , 
मुंबई २) यात दिले आहे. 

असे दोन अग्रश्रावक होते . त्याच्या शिष्यांचे तीन समुदाय , पहिल्यांत 
अडुसष्ट लक्ष , दुसऱ्यांत एक लक्ष व तिस -यांत ऐंशी लक्षं भिक्षु असून 
ते सर्व क्षीणाश्रव होते . अशोक नांवाचा भिक्षु त्याचा अग्रउपस्थायक , 
बंधुमा नांवाचा राजा पिता, बंधुमती नांवाची राणी माता आणि बंधुमा 
राजाची बंधुमती नांवाची राजधानी होती . 


( १ ) आणि भिक्षुहो , विपस्सी बोधिसत्त्व तुषित देवलोकांतून 
च्युत होऊन स्मृतिमान् जागृत होत्साता मातेच्या उदरांत प्रवेश करता 
झाला. हा येथे स्वभावनियम आहे. 

( २ ) भिक्षुहो, जेव्हा बोधिसत्त्व तुषित देवलोकांतून च्युत होऊन 
मातेच्या उदरांत प्रवेश करतो, तेव्हा देव , मार, ब्रह्मा, श्रमण, ब्राह्मण 
आणि मनुष्य यांनी भरलेल्या या जगांत देवांच्या प्रभावास मागे टाक . 
णारा असा अप्रमाण आणि विपुल आलोक प्रादुर्भूत होतो . निरनिराळ्या 
जगतांच्या मधले प्रदेश जे सदोदित अंधकारमय व काळेकुट्ट असतात . 
जेथे एवढया प्रतापी आणि महानुभाव चंद्रसूर्याचा प्रभाव पडत नाही , 
तेथे देखील देवांच्या प्रभावास मागे टाकणारा अप्रमाण व विपुल प्रकाश 
प्रादूर्भत होतो . त्या प्रदेशांत उत्पन्न झालेले प्राणी त्या प्रकाशाने परस्प 
रांस पाहून आपणाशिवाय दुसरेही प्राणी तेथे आहेत असे जाणतात . 
हा दशसहस्र जगतींचा समुदाय हलू लागतो व त्या सर्व जगतींत 
देवांच्या प्रभावास मागे टाकणारा अप्रमाण आणि विपुल प्रकाश 
प्रादुर्भूत होतो , असा हा स्वभावनियम आहे. 

(३) भिक्षुहो, असा स्वभावनियम आहे की , जेव्हा बोधिसत्त्व 
मातेच्या उदरांत प्रवेश करतो तेव्हा त्याला आणि त्याच्या मातेला 
मनुष्य किंवा अमनुष्य यांचा त्रास पोचू नये म्हणून चार देवपुत्र 
रक्षाणाकरितां चारी दिशांना राहतात . असा हा स्वभावनियम आहे . 

( ४) भिक्षुहो , जेव्हा बोधिसत्त्व मातेच्या उदरांत प्रवेश करतो , 
तेव्हा त्याची माता स्वाभाविकपणे शीलवती होते ; प्राणघात, चोरी , 
व्यभिचार, असत्य भाषण आणि मद्यपान यापासून मुक्त राहते . असा 
हा स्वभावनियम आहे. 

( ५ ) भिक्षुहो , जेव्हा बोधिसत्त्व मातेच्या उदरांत प्रवेश करतो , 
तेव्हा त्याच्या मातेच्या अंत : करणांत पुरुषाविषयी कामासक्ति उत्पन्न होत 
नाही आणि कोणत्याही पुरुषास कामविकारयुक्त चित्ताने बोधिसत्त्वाच्या 
मातेचे अतिक्रमण करता येणे शक्य नसते . हा स्वभावनियम आहे . 

( ६ ) भिक्षुहो , जेव्हा बोधिसत्त्व मातेच्या उदरांत प्रवेश करतो , 
तेव्हा त्याच्या मातला पांच सुग्वोपभोगांचा लाभ होतो . त्या पंचसुखोप . 
भोगांनी संपन्न होऊन ती त्यांचा उपभोग घेते. हा स्वभावनियम आहे . 

( ७ ) भिक्षुहो , जेव्हा बोधिसत्त्व मातेच्या उदरांत प्रवेश करतो , 
तेव्हा त्याच्या मातेला कोणताही रोग होत नाही. ती सुखी आणि निरुप . 
द्रवी असते आणि आपल्या उदरी असलेल्या सर्वेन्द्रियसंपूर्ण बोधि 
सत्त्वाला पाहते . ज्याप्रमाणे जातिवंत अष्टकोनी , घासून तयार केलेला , 
स्वच्छ, शुद्ध व सर्वाकारपरिपूर्ण वैडूर्यमणि असावा आणि त्यांत निळा , 
पिवळा, तांबडा किंवा पांढरा दोरा ओवला, तर तो मणि व त्यांत 

ओवलेला दोरा डोळस मनुष्याला स्पष्ट दिसतो, त्याप्रमाणे बोधिसत्त्व 
माता आपल्या उदरातील बोधिसत्त्वाला स्पष्ट पाहते. असा हा स्वभाव 
नियम आहे. 

( ८ ) भिक्षुहो, बोधिसत्त्व जन्मून सात दिवस झाल्यावर त्याची माता 
मरण पावते व तुषित देवलोकांत जन्म घेते. असा हा स्वभावनियम आहे . 

(९ ) भिक्षुहो, ज्याप्रमाणे इतर स्त्रिया नवव्या किंवा दहाव्या 
महिन्यांत प्रसूत होतात, तशी बोधिसत्त्वमाता प्रसूत होत नाही. बोधि 

न. भा . १७ . . . . . १६ 


- 

सत्त्वाला दहा महिने परिपूर्ण झाल्यावरच ती प्रसूत होते . असा हा 
स्वभावनियम आहे. 

(१०) भिक्षुहो, ज्याप्रमाणे इतर स्त्रिया बसल्या असतां किंवा 
निजल्या असतां प्रसूत होतात , त्याप्रमाणे बोधिसत्त्वमाता प्रसूत होत 
नाही. ती उभी असतां प्रसूत होते . असा हा स्वभावनियम आहे. 

(११) भिक्षुहो , बोधिसत्त्व मातेच्या उदरांतून बाहेर निघतो तेव्हा 
प्रथमतः त्याला देव घेतात आणि मग मनुष्य घेतात . असा हा 
स्वभावनियम आहे. 

(१२) भिक्षुहो, बोधिसत्त्व मातेच्या उदरांतून बाहेर निघतो तेव्हां 
जमिनीवर पडण्यापूर्वी चार देवपुत्र त्याला घेतात व मातेच्या पुढे 
ठेवून म्हणतात , " देवी आनंद मान , महानुभाव पुत्र तुला झाला 
आहे. ” असा हा स्वभावनियम आहे . 

(१३) भिक्षुहो, बोधिसत्त्व मातेच्या उदरांतून बाहेर निघतो , 
तेव्हां उदरोदक , श्लेष्मा , रुधिर अथवा इतर घाणीने लडबडलेला नसतो; 
शुद्ध आणि स्वच्छ असा बाहेर निघतो. भिक्षुहो, रेशमी वस्त्रावर बहु 
मूल्य मणि ठेवला तर तो ते वस्त्र घाण करीत नाही, किंवा ते वस्त्र त्या 
मण्याला मलिन करीत नाही, कां तर दोन्ही शुद्ध असतात . त्याचप्रमाणे 
बोधिसत्त्व बाहेर निघतो तेव्हा शुद्ध असतो . असा हा स्वभावनियम आहे. 

( १४) भिक्षुहो , बोधिसत्त्व मातेच्या कुक्षीतून बाहेर निघतो , तेव्हा 
अंतरिक्षांतून एक शीतल व दुसरी उष्ण अशा उदकधारा खाली 
येतात व बोधिसत्त्वाला व त्याच्या मातेला धुवून काढतात. असा हा 
स्वभावनियम आहे. 

(१५ ) भिक्षुहो, जन्मल्याबरोबर बोधिसत्त्व पायावर सरळ उभा 
राहून उत्तरेकडे सात पावले चालतो - त्या वेळी त्याच्यावर श्वेतछत्र 
धरण्यांत येते - आणि सर्व दिशांकडे पाहून गर्जतो , “ मी जगांत 

अग्रगामी आहे ; ज्येष्ठ आहे , श्रेष्ठ आहे; हा शेवटचा जन्म ; आता 
पुनर्जन्म नाही.” असा हा स्वभावनियम आहे. 

( १६) भिक्षुहो , बोधिसत्त्व मातेच्या उदरांतून बाहेर निघतो 
तेव्हा देव , मार, ब्रह्मा ( पुढील मजकूर कलम २ प्रमाणे ). ....... . 


भिक्षुहो , विपस्सी कुमार जन्मल्याबरोवर बंधुमा राजास कळ 
विण्यांत आले की , “ महाराज , आपणाला पुत्र झाला आहे, त्याला 
महाराजांनी पाहावे. ” भिक्षुहो, बंधुमा राजाने विपस्सी कुमाराला पाहिले 
आणि ज्योतिषी ब्राह्मणांना बोलावून त्याची लक्षणे पाहावयास सांगितली . 

ज्योतिषी म्हणाले, " महाराज, आनंदित व्हा ; आपणाला महानु . 
भाव पुत्र झाला आहे. आपल्या कुळांत असा पुत्र झाला हे आपले 
मोठे भाग्य होय . हा कुमार बत्तीस महापुरुषलक्षणांनी युक्त आहे. अशा 
महापुरुषाच्या दोनच गति होतात , तिसरी होत नाही. तो जर गहस्था 
श्रमांत राहिला तर धार्मिक धर्मराजा, चारीसमुद्रांपर्यंत पृथ्वीचा मालक , 
राज्यात शांतता स्थापन करणारा , सात रत्नांनी समन्वित असा चक्रवर्ती । 
राजा होतो . त्याची सात रत्नें ही - चक्ररत्न , हस्तिरत्न , अश्वरत्न , 
मणिरत्न , स्त्रीरत्न , गृहपतिरत्न व सातवें परिणायकरत्न . * त्याला 
हजाराच्या वर शूरवीर , शत्रुसेनेचे मर्दन करणारे असे पुत्र होतात. तो 
समुद्रापर्यंत ही पृथ्वी दण्डावांचून आणि शस्त्रावाचून धर्माने जिंकून 
राज्य करतो. परंतु जर त्याने प्रव्रज्या घेतली तर तो या जगामध्ये अर्हन् 
सम्यक् संबुद्ध व अविद्यावरण दूर करणारा होतो . 

महाराज, ती बत्तीस लक्षणे कोणती ती ऐका. ( १ ) हा कुमार 
सुप्रतिष्ठितवाद आहे; (२ ) त्याच्या पादतलाखाली सहस्र आरे , नेमि व 
नाभि यांनी संपन्न व सर्वाकारपरिपूर्ण अशी चक्रे आहेत; ( ३ ) त्याच्या 

* परिणायक म्हणजे मुख्य प्रधान , 


- 


- 

याचा लांब आहेत ; ( ४ ) बोटे लांब आहेत ; (५ ) हातपाय मृदु व कोमल , 
( ६) जाळ्यासारखे आहेत ; (७ ) पायाचे घोटे शंकूसारखे वर्तुळाकार; (८ ) 
हरिणीच्या जंघांसारख्या जंघा; (९ ) उभा राहून न वाकतां हाताच्या 
तळव्यांनी त्याला आपल्या गुढग्यांस स्पर्श करतां येतो, ते चोळतां येतात ; 
(१० ) त्याचे वस्त्रगुह्य कोशाने झाकले आहे; ( ११ ) त्याची कान्ति 
सोन्यासारखी; (१२) कातडी सूक्ष्म असल्यामुळे त्याच्या शरीराला धूळ 
लागत नाही ; (१३) त्याच्या रोमकूपांत एकएकच केस उगवलेला आहे ; 
(१४ ) त्याचे केस ऊर्ध्वाग्र, निळे , अंजनवर्ण, कुरळे व उजव्या बाजुला 
वळलेले आहेत ; (१५) त्याची गात्रे सरळ आहेत ; ( १६ ) त्याच्या 
शरीराचे सात भाग भरीव आहेत; (१७ ) त्याच्या शरीराचा पुढला 
अर्धा भाग सिंहाच्या पुढल्या भागाप्रमाणे आहे; (१८) त्याच्या खांद्या 
वरील प्रदेश भरीव आहे; ( १९ ) तो न्यग्रोध वृक्षाप्रमाणे वर्तुलाकार 
आहे ; जितकी त्याची उंची तितका त्याचा परिघ आणि जितका परिष 
तितकी उंची; (२० ) त्याचे खांदे एकसारखे वळलेले आहेत ; ( २१ ) 
त्याची रसना उत्तम आहे ; ( २२ ) हनुवटी सिंहाच्या हनुवटीप्रमाणे आहे; 
( २३) त्याला चाळीस दांत आहेत; ( २४ ) ते सरळ आहेत ; ( २५) ते 
निरंतर आहेत ; (२६ ) ते पांढरे शुभ्र आहेत ; (२७) त्याची जिव्हा लाब 
आहे: ( २८ ) तो ब्रह्मस्वर असून करवीक पक्ष्याच्या स्वराप्रमाणे त्याचा 
आवाज मंजुळ आहे; (२९) त्याची बुबुळे निळी आहेत ; ( ३० ) गाईच्या 
पापण्यांप्रमाणे त्याच्या पापण्या आहेत ; ( ३१ ) त्याच्या भुवयांमध्ये मऊ 
कापसाच्या तंतूंप्रमाणे पांढरी लव उगवलेली आहे; ( ३२) त्याचे डोके 
उष्णीषाकार ( म्हणजे मध्ये जरा उंच ) आहे . 


नंतर भिक्षुहो, बंधुमा राजाने विपस्सीकुमारासाठी तीन प्रासाद 
बांधविले; एक पावसाळ्याकरितां , एक हिवाळ्याकरितां आणि एक 

उन्हाळ्याकरितां ; आणि त्या प्रासादांत पंचेंद्रियांच्या सुखाचे सर्व पदार्थ 
टेवविले. भिक्षुहो , पावसाळ्याकरितां बांधलेल्या प्रासादांत विपस्सी 
कुमार पावसाळ्याचे चार महिने केवळ स्त्रियांनी वाजविलेल्या वाद्यांनी 
परिवारित होऊन राहत असे , प्रासादाखाली उतरत नसे . 


आणि भिक्षुहो , शेकडो हजारों वर्षांनंतर विपस्सी कुमार सार 
थ्याला बोलावून म्हणाला , " मित्रा सारथे, चांगली चांगली याने तयार 
ठेव. सष्टिशोभा पाहण्यासाठी उद्यानांत जाऊं . ” सारथ्याने याने तयार 
केली आणि विपस्सीकुमार रथांत असून उद्यानाकडे जाण्यास निघाला . 
वाटेंत गोपानसीप्रमाणे वाकलेल्या भग्नशरीर , काठी टेकीत कापत कापत 
चालणान्या , रोगी गतवयस्क अशा एका म्हातान्या मनुष्याला पाहून 
तो सारथ्याला म्हणाला , " ह्या मनुष्याची अशी स्थिति का ? त्याचे केस 
आणि शरीर इतरांप्रमाणे नाही. " 

साo -महाराज, हा म्हातारा माणूस आहे. 
वि० -मित्रा सारथे, म्हातारा म्हणजे काय ? 
सा - म्हातारा म्हणजे त्याला फार दिवस जगावयाचे नाही. 
वि० - मी देखील असा जराधर्मी आहे काय ? 
सा० - महाराज, आम्ही सर्वच जराधर्मी आहोत . 

वि० - तर मग सारथे, आता उद्यानाकडे जाणे नको. परत 
वाड्यांत जाऊ या . 

सा० - ठीक महाराज . 

असे म्हणून सारथ्याने अंतःपुराकडे रथ वळविला. तेथे विपस्सी 
कुमार दुःखी आणि उद्विग्न होऊन विचार करूं लागला की , ह्या 
जन्माला धिक्कार असो, ज्याच्यामुळे जरा उत्पन्न होते ! 


भगवान बुद्ध 


बंधुमा राजा सारथ्याला बोलावून म्हणाला , "कायरे मित्रा सारथे, 
कुमार उद्यानांत रमला काय ? उद्यानांत त्याला आनंद वाटला काय ? " 

सा० - नाही, महाराज. 
राजा - कां ? त्याने उद्यानाकडे जातांना काय पाहिले ? 

सारथ्याने घडलेले वर्तमान निवेदित केले . तेव्हा बंधुमा राजाने 
विपस्सीकुमार परिव्राजक होऊ नये म्हणून त्याची पंचेंद्रियांची सुखें 
अधिकच वाढविली आणि विपस्सी त्या सुखांत गढून राहिला . 

आणि, भिक्षुहो, शेकडो हजारो वर्षांनंतर विपस्सीकुमार पुन्हा 
उद्यानाकडे जाण्यास निघाला. वाटेत रोगी , पीडित , फार आजारी , 
आपल्या मलमूत्रांत लोळणाऱ्या , दुसऱ्याकडून उठविला जाणाऱ्या आणि 
इतरांकडून वस्त्रे सावरली जाणाऱ्या अशा एका माणसाला पाहून तो 
सारथ्याला म्हणाला, “ याला काय झाले आहे ? याचे डोळे काय, की 
स्वर काय, इतरांसारखा नाही ! " 

सा० - हा रोगी आहे. 
वि० - रोगी म्हणजे काय ? 

सा - रोगी म्हणजे या स्थितीत त्याला पूर्वीप्रमाणे वागतां येणे 
कठीण आहे . 

वि० -मित्रा सारथे, याप्रमाणे मी देखील व्याधिधर्मी आहे काय ? 
सा० - महाराज, आम्ही सगळेच व्याधिधर्मी आहोत . 

वि० - तर मग, आता उद्यानाकडे जाणे नको; अंतःपुराकडे 
रय फिरव . 

त्याप्रमाणे सारथि रथ घेऊन अंत:पुराकडे आला . आणि तेथे 
विपस्सीकुमार दुःखी व उद्विग्न होऊन विचारांत पडला की , ज्यामुळे 
व्याधि प्राप्त होते , त्या जन्माला धिक्कार असो ! 


A 


- 


- 

सारथ्याकडून बंधुमा राजाला हे वर्तमान समजले , तेव्हा त्याने 
विपस्सीकुमाराची सुखसाधने आणखीही वाढविली , कां की राज्य सोडून 
कुमाराने प्रव्रज्या न घ्यावी . 

आणि भिक्षुहो, शेकडो हजारो वर्षांनंतर विपस्सीकुमार पूर्वी 
प्रमाणेच तयारी करून उद्यानाकडे जाण्यास निघाला . वाटेत मोठया 
लोकांचा समूह रंगीबेरंगी वस्त्रांची पालखी तयार करीत असलेला त्याने 
पाहिला आणि तो सारथ्याला म्हणाला, “ हे लोक रंगीबेरंगी वस्त्रांची 
पालखी का तयार करतात ? " 

साo - महाराज, हा येथे मेलेला मनुष्य आहे ( त्यासाठी ). 
वि० - तर मग त्या मृत मनुष्याकडे रथ ने. 

त्याप्रमाणे सारथ्याने तिकडे रथ नेला आणि त्या मृत मनुष्याला 
पाहून विपस्सी म्हणाला , “ मित्रा सारथे, मृत म्हणजे काय ? " 

सा० - तो आता आईबाप व दुसरे नातेवाईक यांच्या दृष्टीस 
पडणार नाही , किंवा तो त्यांना पाहूं शकणार नाही . 

वि० -मित्रा सारथे, मी देखील मरणधर्मी आहे काय ? राजा, 
राणी आणि दुसरे नातेवाईक यांच्या दृष्टीस मी पडणार नाही काय ! 
आणि त्यांना मी पाहूं शकणार नाही काय ? 

सा० - नाही महाराज. 

वि० - तर मग आता उद्यानाकडे जाणे नको , अंत :पुराकडे 
रथ फिरव . 

त्याप्रमाणे सारथ्याने अंतःपुराकडे रथ नेला. तेथे विपस्सीकुमार 
दुःखी आणि उद्विग्न होऊन विचारांत पडला की , ज्याच्या योगे जरा 
व्याधि , मरण प्राप्त होतात त्या जन्माला धिक्कार असो ! 


7 

भगवान बुद्ध 
सारथ्याकडून बंधुमा राजाला हे वर्तमान समजले , तेव्हा त्याने 
कुमाराची सुखसाधने आणखीही वाढविली. इ०. 

आणि भिक्षुहो , शेकडो हजारो वर्षांनंतर पुन्हा सर्व सिद्धता करून 
विपस्सी कुमार सारथ्याबरोबर उद्यानाकडे जाण्यास निघाला. वाटेत 
एका परिव्राजकाला पाहून तो सारथ्याला म्हणाला , “ हा पुरुष कोण 
आहे ? याचे डोके आणि वस्त्रे इतरांसारखी नाहीत. " 

सा० - महाराज , हा प्रबजित आहे . 
वि० - प्रव्रजित म्हणजे काय ? 

सा० - प्रबजित म्हणजे, धर्मचर्या चागली , समचर्या चांगली, 
कुशल क्रिया चांगली, पुण्य क्रिया चांगली, अविहिंसा चागली, मतदया 
चांगली, असे समजणारा . 

वि० - तर मंग त्याच्याकडे रथ ने . 

त्याप्रमाणे सारथ्याने प्रव्रजिताकडे ग्थ नेला, तेव्हा विपस्सी 
कुमार त्याला म्हणाला , " तूं कोण आहे ? तुझ डोके आणि वस्त्रे 
इतरांसारखी नाहीत . " 

प्र . - महाराज मी प्रबजित आहे . धर्मचर्या, ममचर्या, कुशल 
क्रिया , पुण्यक्रिया , अविहिंसा, भृतानुकंपा चागली , असे मी ममजनों . 

ठीक आहे , असे म्हणून विपस्मी कुमार मारथ्याला म्हणाला, 
" मित्रा सारथे, तूं रथ घेऊन अंत : पुराकडे परत जा . मी केस व 
दाढीमिशा काढून , काषाय वस्त्र धारण करून अनागारिक (गहवियुक्त ) 
प्रव्रज्या घेतो . ” 

सारथि रथ घेऊन अंतःपुराकडे गेला . पण विपस्सी कुमाराने 
नेथेच प्रव्रज्या घेतली. . 


MA 


- 

आणि भिक्षुहो , विपस्सी बोधिसत्व एकांतांत विचार करीत असतां 
त्याच्या मनांत विचार आला की , लोकांची अत्यंत वाईट स्थिति आहे. 
ते जन्माला येतात , म्हातारे होतात आणि मरतात; च्युत होतात आणि 
उत्पन्न होतात; तरी या दुःखापासून सुटका कशी करून घ्यावी हैं 
जाणत नाहीत . ते हे कधी जाणतील ? 

आणि भिक्षुहो , जरामरण कशाने उत्पन्न होते याचा विपस्सी , 
बोधिसत्त्व विचार करूं लागला . तेव्हा त्याने प्रज्ञालाभाने जाणले की , 
जन्म आला म्हणजे जरामरण येते . आणि जन्म कशामुळे येतो ? भवा . 
मुळे. भव कशामुळे ? उपादानामुळे. उपादान तृष्णेमुळे, तृष्णा वेदनेमुळे , 
वेदना स्पर्शामुळे, स्पर्श षडायतनामुळे, षडायतन नामरूपामुळे , नाम 
रूप विज्ञानामुळे उत्पन्न होते . ही कारणपरंपरा विपस्सी बोधिसत्त्वाने 
अनुक्रमाने जाणली. त्याचप्रमाणे जन्म नसला तर जरामरण येत नाही. 
भव नसला तर जन्म होत नाही . . . . विज्ञान नसले तर नामरूप होत 
नाही , हे देखील त्याने जाणले . आणि तेणेकरून त्याच्या मनांत धर्मचक्षु , 
धर्मज्ञान , प्रज्ञा , विद्या आणि आलोक उत्पन्न झाला. 


• आणि भिक्षुहो, अर्हन् , सम्यक् संबुद्ध विपस्सी भगवंताच्या मनांत 
धर्मोपदेश करण्याचा विचार आला. पण त्याला वाटले , हा गंभीर , 
दुर्दर्श, समजण्यास कठिण, शांत, प्रणीत , तर्काने न कळण्यासारखा , 
निपुण , पंडितांनीच जाणण्याला योग्य असा धर्म मी प्राप्त करून घेतला 
आहे. पण हे लोक चैनीत गढलेले, चैनीत रमणारे, अशांना कारणपरंपरा , 
प्रतीत्यसमुत्पाद समजणे कठीण आहे . सर्व संस्कारांचे शमन, सर्व उपा . 
धींचा त्याग, तृष्णेचा क्षय , विराग, निरोध , निर्वाण देखील त्यांना 

न . भा . १७. . . . . .१७ 

भगवान बुद्ध 
दुर्गम आहे . मी धर्मोपदेश केला आणि तो त्यांना समजला नाही , तर 
मलाच त्रास , मलाच उपद्रव होईल , 

आणि भिक्षुहो, विपस्सी भगवंताला पूर्वी कधी न ऐकलेल्या 
पुढील गाथा अकस्मात सुचल्या 

जे मी प्रयासाने मिळविले आहे, ते इतरांस सांगणे नको 
रागद्वेषाने भरलेल्यांना या धर्माचा बोध सहज होण्याजोगा नाही । 
प्रवाहाच्या उलट जाणारा , निपुण, गंभीर, दुर्दर्श आणि अणुरूप 
असा हा धर्म अंधकाराने वेढलेल्या कामासक्तांना दिसणार नाही ।। 

भिक्षुहो, अर्हन्त सम्यक्संबुद्ध विपस्सी भगवंताचे ह्या विचाराने 
धर्मोपदेशाकडे चित्त न वळतां एकाकी राहण्याकडे वळले . महाब्रह्मा तो 
विचार जाणून आपल्याच मनांत उद्गारला , " अरेरे ! जगाचा नाश 
होत आहे ! विनाश होत आहे !! कां की , अर्हन् सम्यक् संबुद 
विपस्सी भगवंताचें मन धर्मोपदेश करण्याकडे न वळतां एकाकी 
राहण्याकडे वळते ! " 

तेव्हा भिक्षुहो, जसा एखादा बलवान् पुरुष आखडलेला हात 
पसरतो , किंवा पसरलेला आखडतो , इतक्या त्वरेने तो महाब्रह्मा ब्रह्म 
लोकांत अंतर्धान पावून विपस्सी भगवंतापुढे प्रगट झाला आणि आपले 
उपवस्त्र एका खांद्यावर करून उजवा गुढगा जमिनीला टेकून हात 
जोडून भगवंताला म्हणाला , “ भगवन् , धर्मदेशना कर ! सुगत , 
धर्मदेशना कर ! काही प्राणी असे आहेत की , त्यांचे डोळे धुळीने भरले 
नाहीत. ते धर्म ऐकण्यास न मिळाल्यामुळे नाश पावत आहेत . असे 
धर्म जाणणारे लोक मिळतील ." 

विपस्सी भगवंताने आपल्या मनातील विचार तीनदा प्रगट 
केला आणि ब्रह्मदेवाने तीनदा भगवंताला तशीच विनंती केली. तेव्हा 
भगवंताने ब्रह्मदेवाची विनंती जाणून आणि प्राण्यावरील दयेमुळे, बुद्ध 

नेत्राने जगाचे अवलोकन केले आणि ज्यांचे डोळे धुळीने थोडे भरले 
आहेत , ज्यांचे फार भरले आहेत , तीक्ष्णेंद्रियांचे, मृदु इंद्रियांचे, चांगल्या 
आकाराचे, वाईट आकाराचे, समजावून देण्यास सोपे , समजावून 
देण्यास कठीण; आणि काही परलोकाचे व वाईट गोष्टीचे भय बाळग 
णारे, असे प्राणी त्याला दिसले. ज्याप्रमाणे कमलांनी भरलेल्या सरोवरांत 
कांही कमले पाण्याच्या आंतच बुडून राहतात , काही पाण्याच्या सपा 
टीवर येतात , आणि काही पाण्याहून वर उगवलेली असतात , पाण्याचा 
त्यांना स्पर्श होत नाही , तशा प्रकारे विपस्सी भगवंताने भिन्नभिन्न 
प्रकारचे प्राणी पाहिले . 

आणि भिक्षुहो, विपस्सी भगवंताच्या मनांतील हा विचार जाणून 
ब्रह्मदेवाने पुढील गाथा म्हटल्या--- 

" शैलावर , पर्वताच्या मस्तकावर उभा राहून ज्याप्रमाणे सभो 
वारच्या लोकांकडे पाहावे , त्याप्रमाणे हे सुमेध , धर्ममय प्रासादावर 
चढून समन्तात् पाहणारा असा तूं शोकरहित होत्साता जन्म आणि 
जरा यांनी पीडलेल्या जनतेकडे पाहा ! ॥ 

" वीरा , ऊठ . तूं संग्राम जिंकला आहेस . तूं ऋणमुक्त सार्थवाह 
आहेस . अतएव जगांत संचार कर ।। 

" भगवन् धर्मोपदेश कर , जाणणारे असतीलच ॥ ” 

आणि भिक्षुहो, अर्हन् सम्यक् संबुद्ध विपस्सी भगवंताने ब्रह्म 
देवालां गाथांनी उत्तर दिले . 

" त्यांच्याकरितां अमरत्वाची द्वारे उघडली आहेत . ज्यांस 
ऐकण्याची इच्छा असेल त्यांनी भाव धरावा ॥ 

" उपद्रव होईल म्हणून मी लोकांना , हे ब्रह्मदेवा , श्रेष्ठ प्रणीत 
धर्म उपदेशिलां नाही ॥ " 


१४८ 

भगवान बुद्ध 
आणि भिक्षुहो , विपस्सी भगवंताने धर्मोपदेश करण्याचे वचन 
दिले , असे जाणून तो महाब्रह्मा भगवंताला अभिवादन आणि प्रदक्षिणा 
करून , तेथेच अंतर्धान पावला . 


- 


ह्या सात खंडांत तिसरा खंड पहिल्याने रचण्यांत आला असावा . 
का की , तो त्रिपिटकामधील सर्वांत प्राचीन सुत्तनिपात ग्रन्थांतील सेल . 
मुत्तांत सांपडतो. हेच सुत्त मन्झिमनिकायांत (नं० ९२ ) आले आहे . 
त्यापूर्वीच्या (नं० ९१ ) ब्रह्मयुसुत्तांत आणि दीघनिकायातील अंबहसुत्ता 
तही याचा उल्लेख आला आहे . बुद्धकालीन ब्राह्मण लोकांत ह्या 
लक्षणांचे फार महत्त्व समजले जात असे . तेव्हा बुद्धाच्या शरीरावर ही 
सर्व लक्षणे होती असे दाखवून देण्याच्या उद्देशाने बुद्धानंतर एक दोन 
शतकांनी ही सुत्ने रचण्यांत आली असावी, आणि त्यानंतर ह्या महापदान 
मुत्तांत ती दाखल केली असावी . गोतम बोधिसत्त्व बुद्ध झाल्यानंतर ब्राह्मण 
पंडित त्याची लक्षणे पाहत : परंतु ह्या सुत्तांत विपस्सी कुमाराची लक्षणे 
त्याच्या जन्मानंतर लौकरच पाहण्यात आली असे दर्शविले आहे आणि 
त्यामुळे एक मोठी विसंगति उत्पन्न झाली आहे. ती ही की , त्यास 
चाळीस दांत आहेत , ते सरळ आहेत , त्यांच्यात विवरे नाहीत आणि 
त्याच्या दादा शुभ्र पांढऱ्या आहेत , ही चार लक्षणे त्यांत राहून गेली. 
जन्मल्याबरोबर मुलाला दांत नसतात , याची आठवण या मुत्तकाराला 
राहिली नाही ! " 

. त्यानंतर दुसरा खंड तयार करण्यांत आला असावा. त्यात जे 
स्वभावनियम सांगितले आहेत ते मज्झिमनिकायांतील अच्छरिय . 
अब्भुतधम्मसुत्तांत ( नं . १२३) सापडतात . बोधिसत्त्वाला विशेष महत्त्व 
आणण्यासाठी ते रचले आहेत . यांपैकी त्याची माता उभी असतां 
प्रसवली, आणि तो सात दिवसांचा झाल्यावर परलोकवासी झाली , हे 
दोन खरोखरच घडून आले असावेत. बाकी कविकल्पना . 

त्यानंतरचा किंवा त्याच्या मागेपुढे काही काळाने लिहिलेला 
सातवा खंड होय . हा मज्झिमनिकायांतील अरियपरियेसनसुत्तांत ,निदान 
घग्गसंयुत्तांत ( ६१ ) आणि महावग्गाच्या आरंभी सापडतो. ब्रह्मदेवाने 
केलेल्या प्रार्थनेमुळे बुद्धाने धर्मोपदेशाला सुरवात केली , हे दाखवून 
देण्यासाठी हा खंड रचला गेला. मैत्री, करुणा , मुदिता आणि उपेक्षा 
या चार उदात्त मनोवृत्तींवर हे रूपक आहे असे मी बुद्ध धर्म आणि 
संघ या पुस्तकांतील पहिल्या व्याख्यानांत दाखवून दिलेच आहे . 

__ यानंतर चौथा तीन प्रासादांचा खंड. त्याचा उल्लेख अंगुत्तर 
निकायाच्या तिकनिपातांत ( सुत्त ३८ ) आणि मज्झिमनिकायांतील माग . 
न्दियसुत्तात ( नं० ७५ ) आला आहे. पहिल्या ठिकाणी, मी पित्याच्या 
घरी असतांना मला राहण्यासाठी तीन प्रासाद होते , असा उल्लेख 
आहे . पण दुसऱ्यांत , तरुणपणी मी तीन प्रासादांत राहत होतो , असा 
मजकूर असून पित्याचा उल्लेख नाही. शाक्य राजे वजीएवढे संपन्न 
नव्हतेच , आणि वज्जींचे तरुण कुमार देखील अशा रीतीने चैनीत 
राहत होते याबद्दल कोठेच पुरावा सापडत नाही . याच्या उलट , ते 
अत्यंत साधेपणाने वागत व चैनीची मुळीच पर्वा करीत नसत , असे 
वर्णन ओपम्मसंयुत्तांत ( वग्ग १, सुत्त ५ ) सापडते . भगवान् म्हणतो, 
“ भिक्षुहो, सध्या लिच्छवी लाकडाच्या ओंडक्याच्या उशा करून राह 
तात, आणि मोठया सावधगिरीने आणि उत्साहाने कवाईत शिकतात . 
यामुळे मगधाच्या अजातशत्रु राजाला त्यांच्यावर हल्ला करता येत नाही. 
परतु भविष्यकाळी लिच्छवी सुकुमार होतील , आणि त्यांचे हातपाय 
कोमल बनतील. ते मऊ बिच्छान्यावर कापसाच्या उशा घेऊन निजतील 
आणि तेव्हा अजातशत्रु राजा त्यांच्यावर हल्ला करण्यास समर्थ होईल . 

. वज्जींसारखे संपन्न गणराजे जर इतक्या सावधानपणे वागत तर 
त्यांच्या मानाने बरेच गरीब असलेले शाक्य राजे मोठमोठाल्या प्रासा 
दांत चैनीत राहत असत हे संभवतच नाही . जर खुद्द शुद्धोदनालाच 


- 


- 


- 


- 


- 


भगवान बुद्ध 
शेती करावी लागत असे , तर आपल्या मुलाला तो तीन प्रासाद कसे 
बांधून देईल ? तेव्हा ही प्रासादांची कल्पना बुद्धाच्या चरित्रांत मागाहून 
शिरली यांत शंका राहत नाही. ती महापदान सुत्तावरून घेतली किंवा 
स्वतंत्रपणेच एखाद्या भाविकाने बुद्धचरित्रांत दाखल केली, हे सांगतां 
येणे शक्य नाही. 

वर दिलेला सहावा खंड आणि निदानवग्गसंयुत्ताची नं० ४ ते 
६ सुत्ते वंतोतंत एकच आहेत . यावरून असे दिसते की , या महापदान 
सुत्तावरूनच ती सुत्ने घेतली असावीत . गोतम बुद्धाच्या पूर्वीचे सहाही 
बुद्ध विचार करीत असतांना त्यांना ही प्रतीत्यसमुत्पादाची कारणपरंपरा 
बशी सापडली, तशीच ती गोतमाला देखील बोधिसत्त्वावस्थेत असतांनाच 
सापडली असे निदानवग्गसंयुत्ताच्या दहाव्या सुत्तांत पर्णिले आहे. परंतु 
महावग्गांत बुद्ध झाल्यानंतर गोतमाने ही कारणपरंपरा मनांत आणली 
असा आरंभीच उल्लेख आहे. हा प्रतीत्यसमुत्पाद गोतम बुद्धाच्या 
परिनिर्वाणानंतर एक दोन शतकांनी लिहिला असावा आणि त्याला महत्त्व 
आणण्यासाठी पूर्वीच्या बुद्धाच्या चरित्रांत तो दाखल केला गेला असावा . 
होतां होतां खुद्द बुद्धाच्या चरित्रांत देखील त्याला विशेष महत्त्व देण्यांत 
आले . याचा परिणाम एवढाच झाला की , चार आर्यसत्यांचे साधे 
तत्त्वज्ञान मागे पडून या गहन तत्त्वज्ञानाला नसतेच महत्त्व आले . 

उद्यानयात्रेचा पांचवा खंड त्रिपिटक वाङ्मयांत गोतम बुद्धाच्या 
चरित्रांत मुळीच घालण्यात आला नाही. तो ललितविस्तर , बुद्धचरित्र 
आणि जातकाची निदानकथा यांत जशाचा तसा किंवा थोडीबहुत 
अतिशयोक्ति करून घेण्यात आला. या शेवटल्या प्रकरणांत तर , ततो 
बोधिसत्तो सारथि सम्म को नाम एसो पुरिसो केसा पिस्त न यथा 
असंति महापदाने आगतनयेन पुच्छित्वा असे म्हटले आहे. त्यावरून 
या सर्व ग्रन्थकारांनी हा मजकूर महापदानसुत्तावरून घेतला असे 
सिद्ध होते . 

पहिल्या खंडांत सांगितल्याप्रमाणे गोतम बुद्धाचे अग्र श्रावक 
वगैरेची नांवे या सुत्ताच्या प्रस्तावनेत दिलीच आहेत . गोतम बुद्ध 
क्षत्रिय असल्यामुळे त्याच्या बापाची राजधानी कपिलवस्तु होती असें 
म्हटले आहे. याशिवाय त्याचे गोत्र गोतम ठरविले आहे. याची चर्चा 
चौथ्या प्रकरणांत केली असून शुद्धोदन शाक्य कपिलवस्तूंत कधीच 
राहत नव्हता हे सिद्ध केलेच आहे. शाक्यांचे गोत्र आदित्य होते आणि 
त्यांना शाक्य या नांवानेच विशेष ओळखत असत . तसे नसते तर 
बुद्ध भिक्षूना शाक्यपुत्रीय श्रमण ही संज्ञा मिळली नसती. बुद्धाचे गोतम 
गोत्र असते तर त्यांना गोतम किंवा गोतमक श्रमण म्हणण्यांत 
आले असते . 

वज्जींच्या अभ्युन्नतीचे सात नियम 

भगवान राजगृह येथे गृध्रकूट पर्वतावर राहत होता . त्या वेळी 
अजातशत्रु राजा वज्जींवर स्वारी करण्याच्या विचारांत होता . त्या 
बाबतींत बुद्ध भगवंताचे मत काय हे . जाणण्यासाठी त्याने आपल्या 
वस्सकार नांवाच्या ब्राह्यण अमात्याला भगवंताजवळ पाठविले . त्या 
अमात्याने अजातत्रचा बेत भगवंताला निवेदित केला. तेव्हा आनंद 
भगवंताला वारा घालीत होता त्याजकडे वळून भगवान् म्हणाला , 
" आनंदा, वज्जी वारंवार सभा भरवतात आणि एकत्र होतात , असें तू 
ऐकले आहेस काय ? " 

आ० - होय भदन्त , वज्जी वारंवार सभा भरवतात आणि एकत्र 
होतात , असे मी ऐकले आहे. 

भ० - वज्जी समग्र एकत्र होतात , समग्र उठतात आणि समग्र . 
पणे आपली कामे करतात काय ? 

आ० - होय भदन्त , असे मी ऐकले आहे. 

भ० - वज्जी आपण न केलेला कायदा केला आहे असे म्हणत 
नाहीत ना ? किंवा केलेल्या कायद्याचा भंग करीत नाहीत ना ? वज्जींच्या 
कायद्याला अनुसरून ते वागत आहेत काय ? 

आ०- होय भदन्त , वज्जी कायदेशीरपणे वागतात , असे माझ्या 
ऐकण्यांत आले आहे. 

भ० -वृद्ध राजकारणी पुरुषांना वज्जी मान देतात काय ? आणि 
त्यांची सल्ला स्वीकारतात काय ? 

१५२ 

आ० -होय भदन्त , वज्जी वृद्ध राजकारणी पुरुषांचा मान 
ठेवतात व त्यांचे सांगणे ऐकतात . 

भ० - ते आपल्या राज्यांतील विवाहित किंवा अविवाहित स्त्रियां 
वर बळजबरी करीत नाहीत ना ? 

आ० - भदन्त , बज्जींच्या राज्यांत स्त्रियांवर जबरदस्ती होत नाही , 
असें मी ऐकलें आहे. 

भ० - वज्जींच्या नगरांतील आणि नगराबाहेरील देवस्थानांची 
ते योग्य जोपासना करतात ना ? 

आ० - ते आपल्या देवस्थानांची योग्य काळजी घेतात, असे 
मी ऐकलं आहे. 

भ० - आपल्या राज्यांत आलेले अर्हन्त सुखाने राहावे व न 
आलेल्या अहन्तांना राज्यांत येण्यास उत्तेजन मिळावे , यास्तव अहंन्तांना 
कोणत्याही प्रकारे ताप पोचं नये याबद्दल वज्जी व्यवस्था ठेवतात ना ? 

आ० होय भदन्त, अर्हन्तांना ताप पोचं नये याबद्दल वज्जी 
दक्षता बाळगतात , असे मी ऐकले आहे. 

तेव्हा भगवान वस्सकार अमात्याला म्हणाला, “ हे ब्राह्मणा , एके 
वेळी मी वैशालीमध्ये राहत असतां हे सात अभ्युन्नतीचे नियम वज्जींना 
उपदेशिले , जोपर्यंत या नियमांना अनुसरून वज्जी वागतील, तोपर्यंत 
त्यांची उन्नतीच होईल, अवनति होणार नाही. ” 

वस्सकार म्हणाला , “ भो गोतम , यांपैकी एका नियमाला जरी 
वज्जी अनुसरले तरी त्यांची उन्नति होईल, अवनति होणार नाही . तर 
मग त्यांनी सातही नियम पाळले , तर त्यांची उन्नति होईल हे 
सांगावयालाच नको. " 

सात नियमांवरील टीका 
ह्या सात नियमांवरील बुद्धघोषाचार्यकृत अडकथेचा गोषवारा 
न. भा . १७.... १८ 

(१) वारंवार एकत्रित होतात. काल जमलो होतो , परवाही 
जमलों होतो , तेव्हा आज आणखी कशाला जमा , असे न म्हणतां एकत्र 
जमतात. अशा रीतीने एकत्र न झाले तर चोहोंकडून आलेल्या बातम्या 
समजून घेतां येत नाहीत . अमुक गावाच्या किंवा शहराच्या सीमेबद्दल 
विवाद उपस्थित झाले आहेत , किंवा चोर बंड करीत आहेत , इत्यादिक 
वर्तमान ध्यानात येत नाही. राज्यकर्ते बेसावध आहेत असे जाणून 
चोर देखील लटफाट करतात . याप्रमाणे राज्यकर्त्यांची अवनति होते . 
वारंवार एकत्र जमल्याने सगळ्या बातम्या ताबडतोब समजतात , आणि 
फौज पाठवून बंदोबस्त ठेवता येतो . राज्यकर्ते सावध आहेत असे जाणून 
चोर देखील टोळ्या करून राहत नाहीत; टोळ्या मोडून पळ काढतात . 
याप्रमाणे राज्यकत्यांची उन्नति होते . . 

( २ ) समग्र एकत्र होतात इत्यादि . आज काही काम आहे, 
किंवा मंगलकार्य आहे, असे म्हणून चुकारपणा न करतां एकत्र होण्या 
साठी नगाऱ्याचा शब्द कानी पडतांच एकत्र होतात . एकत्र झाल्यावर 
विचारपूर्वक सर्व कामांचा निकाल लावल्यावाचून जाऊ लागले, तर 
त्यांना समग्र उठतात असे म्हणता येत नाही. तसे न करता सर्व कृत्ये 
आटपून एकत्र उठतात , समग्रपणे आपली कामे करतात , म्हणजे जर 
एखाद्या राजाला काही काम पडले , तर इतर सर्व राजे त्याच्या मदतीला 
जातात. किंवा दुस - या राज्यांतील कोणी पाहुणा आला तर त्याच्या 
आदरसत्काराला सगळेच हजर असतात . 

( ३ ) न केलेला कायदा इत्यादिक. म्हणजे न ठरलेली जकात , 
कर वगैरे घेत नाहीत , पूर्वी ठरल्याप्रमाणेच घेतात . केलेल्या कायद्याचा 
भंग करीत नाहीत , कायद्याला अनुसरून वागतात. म्हणजे चोर म्हणून 
कोणाला धरून आणले तर त्याला चौकशी केल्यावाचन शिक्षा देत 
नाहीत . अशा रीतीने राज्यकर्ते वागले नाहीत , तर लोक उपद्रुत होतात ; 
आणि सरहद्दीवर जाऊन स्वत: बंडखोर होतात किंवा बंडखोरांच्या 


- 

टोळ्यांत सामील होतात आणि राज्यावर हल्ला करतात . ह्याप्रमाणे 
राज्यकर्त्यांची अवनति होते . कायदेशीरपणे वागल्याने वेळेवर कर वसूल 
होतो , तिजोरी वाढते आणि त्यायोगें सैन्याचा व खासगी खर्च 
व्यवस्थित चालतो . 

वज्जीचा कायदा म्हणजे, जर चोर म्हणून कोणाला पकडून 
आणले , तर वज्जी राजे त्याला एकदम शिक्षा न देतां विनिश्चय महा 
मात्यांच्या स्वाधीन करीत . ते अधिकारी तो चोर आहे किंवा नाही 
याची नीट चौकशी करून चोर नसला तर सोडून देत , आणि चोर 
असला तर आपण कांही एक मत न देतां व्यावहारिकांच्या स्वाधीन 
करीत . ते देखील तशीच चौकशी करून चोर नसला तर त्याला सोडून 
देत , आणि चोर असला तर अंतःकारिक नांवाच्या अधिकाऱ्यांच्या 
हवाली करीत. ते देखील चौकशी करून चोर नसला तर सोडून देत , 
आणि चोर असला तर अष्टकुलिकांच्या स्वाधीन करीत . ते पूर्वीप्रमाणेच 
चौकशी करून चोर ठरला तर सेनापतीच्या, सेनापति उपराजाच्या , 
आणि उपराजा राजाच्या स्वाधीन करी. राजा चोर नसला तर त्याला 
सोडून देई , पण चोर ठरला तर प्रवेणीपुस्तक ( कायद्याचे पुस्तक ) 
वाचावयाला लावी. त्या पुस्तकांत अमुक कृत्याला अमुक दण्ड असें 
लिहून ठेवलेले असे . त्याला अनुसरून त्या चोराला राजा दण्ड करी . 
असा हा प्राचीन वज्जींचा कायदा . 

( ४ ) आपल्या वृद्ध राजकारणी पुरुषांचा मान ठेवला नाही , 
आणि त्यांची वारंवार भेट घेतली नाही , तर त्यांची सल्ला मिळावयाची 
नाही, आणि तेणेकरून राज्यकर्त्यांची अवनति होईल . पण जे वडिलांची 
सल्ला घेतात त्यांना अमुक प्रसंगी कसे वागावे हे बरोबर समजते , आणि 
तेणेकरून त्यांची उन्नति होते . 

( ५ ) विवाहित किंवा अविवाहित स्त्रियांवर बळजबरी केली, तर 
राज्यांतील लोक असंतुष्ट होतात . आम्ही ज्या मुलींना लहानाचे मोठे 


- 


- 

केले ; त्यांना हे राज्यकर्ते जबरदस्तीने आपल्या घरी नेऊन ठेवतात , 
असे म्हणून लोक सरहद्दीवर जाऊन स्वतः बंड करतात, किंवा दुसऱ्या 
बंडखोरांना सामील होतात , आणि राज्यावर स्वाऱ्या करतात . बायकांवर 
बळजबरी झाली. नाही , राज्यकर्त्यांकडून त्यांना रक्षण मिळाले , म्हणजे 
लोक निश्चितपणे आपली कामे करतात , आणि त्यामुळे राज्याच्या 
संपत्तीची अभिवृद्धि होते . 

(६ ) देवस्थानांची योग्य जोपासना केली म्हणजे देवता राज्याचं 
रक्षण करतात . 

( ७ ) अर्हन्तांना कोणत्याही प्रकारचा ताप पोच देत नाहीत , 
म्हणजे त्यांच्या राहण्याच्या जागेच्या आसपास कोणी झाडे न तोडावी , 
जाळी पसरून मगांना न पकडावें , तळ्यांत मासे मारू नयेत , यासंबंधाने 
काळजी घेतात . 

__ अहकथेत वज्जींच्या कायद्यांवर थोडीशी विस्तृत टीका आहे. 
चोराला पकडला तर त्याची चौकशी क्रमशः विनिश्चय महामात्य , 
व्यावहारिक , अंतःकारिक , अष्टकुलिक , सेनापति , उपराजा आणि राजा 
असे सात प्रकारचे अधिकारी करीत असत . यांत अष्टकुलिक म्हणजे 
आजकालच्या ज्यूरीसारखे होते की काय हे सांगता येत नाही . इतर 
अधिकाऱ्यांची अधिकारमर्यादा काय होती , हे देखील समजत नाही . 
राजा म्हणजे गणराजांचा अध्यक्ष. तो किती वर्षेपर्यंत अध्यक्ष असे ,याची 
माहिती कोठेच सापडत नाही . वज्जींच्या कायद्यांचे पुस्तक लिहिलेलें 
होते , ते साफ नष्ट झाले , ही मोठया दुःखाची गोष्ट होय . ग्रीक 
लोकांप्रमाणे जर आमच्या पूर्वजांना राज्यव्यवस्थेचे प्रेम असते , तर ह्या 
गणराजांचा इतिहास लुप्तप्राय झाला नसता . 

बायकांवर बळजबरी होऊ न देण्याविषयी वज्जी सावधगिरी 
बाळगीत , हा मुद्दा महत्त्वाचा आहे. गणराजे जेव्हा अव्यवस्थितपणे 
वागू लागले , तेव्हा गरीब लोकांच्या बायकांवर जुलूम होऊ लागला , असें 

अनुमान करण्यास हरकत नाही. त्यामुळे लोकांना एकसत्ताक राज्यपद्धति 
बरी वाटू लागली. महाराजा फार झाले तर आपल्या शहरांतील 
काही बायकांना झनानखान्यांत नेऊन ठेवी; पण हे गणराजे सगळ्या 
देशभर पसरले असल्यामुळे कोणत्याही गावांतील बाई यांच्या जुलमा 
पासून मुक्त राहणे शक्य नव्हते. यास्तव लोकांनी राजीखुषीने एकसत्ताक 
राज्यपद्धति स्वीकारली असावी . 

. एकदा हे राजे अव्यवस्थितपणाने वागू लागले, म्हणजे त्यांच्यांत 
फाटाफूट होणे साहजिक होते . वज्जी गणराजांत वस्सकार ब्राह्मणाने 
फूट पाडली, आणि त्यामुळे अजातशत्रूला त्यांचा पराजय करणे अगदी 
सोपं झालें . वज्जींच्या गणराज्याचा लय झाल्यावर लवकरच मल्लांचे 
गणराज्य देखील लयाला गेले असावे . अशा रीतीने प्राचीन गणसत्ताक 
राज्यांचा नाश झाला. त्यांच्या संघटनेची आणि कायद्यांची तुरळक 
माहिती बौद्ध वाङ्मयांत शिल्लक राहिली, एवढेच काय तें . 

बौद्ध संघाने एकत्र जमून संघकृत्य करण्याची जी पद्धति विनय 
पिटकांत दिली आहे, तिच्यावरून वज्जी इत्यादिक गणराजे एकत्र कसे 
जमत व आपल्या सभेचे काम कसे चालवीत याचें अनुमान 
करता येते . 


परिशिष्ट तिसरें 
अशोकाचा भाब्रू शिलालेख आणि त्यांत 

निर्देशिलेली सूत्रे 
___ भाव हे स्थान जयपुर संस्थानांतील एका डोंगराळ प्रदेशांत 
आहे. तेथे राहणाऱ्या भिक्षुसंघाने अशोक राजापाशी संदेश मागित 
ल्यामुळे अशोकाने हा संदेश पाठविला व तो एका शिलेवर कोरावयास 
लावला असावा . अशा प्रकारचे संदेश अशोक वारंवार पाठवीत 
असावा . परंतु त्यांपैकी जे त्याला महत्त्वाचे वाटत , तेच तो शिलांवर 
किंवा शिलास्तंभांवर कोरावयास लावी. ह्या शिलालेखांत निर्देशिलेली 
सूत्रे मगधदेशांतील बौद्धांनी वाचावी असे संदेश तोंडी किंवा पत्रीं 
अशोकाने पाठविलेच असतील ; पण ते कोरावयास लावले नाहीत . कां 
की , आसपासचे संघ काय करतात , काय वाचतात , याचे वर्तमान 
त्याला वारंवार समजत होते . त्यासाठी त्याने खास अधिकारी नेमले होते. 
परंतु राजपुतान्यासारख्या दूरच्या प्रदेशांतून बातम्या येण्यास उशीर 
लागत होता . तेव्हा असा एक शिलालेख तेथे राहणे अशोकाला योग्य 
वाटले असावें . माझ्या समजतीप्रमाणे या शिलालेखाचे भाषांतर खाली 
देत आहे . 

भाव शिलालेखाचे भाषांतर 
" प्रियदर्शी मगधराजा संघाला अभिवादन करून संघाचे स्वास्थ्य 
व सुखनिवास विचारतो . भदन्त , आपणाला, माझा बुद्ध धर्म व संघ 
यांविषयी किती आदर व भक्ति आहे हे माहीत आहेच . भगवान 
बुद्धाचे वचन सर्वच सुभाषित आहे. पण, भदन्त , जे मी येथे निर्देशितों 
ते एवढयाचसाठी की सद्धर्म चिरस्थायी व्हावा , आणि त्याचसाठी 

बोलणे योग्य वाटते . भदन्त , हे धर्मपर्याय ( सूत्रे ) आहेत ---विनयसमुकसे , 
अलियवसानि , अनागतभयानि , मुनिगाथा , मोनेयसूते, उपतिसपसिने 
आणि राहुलाला केलेल्या उपदेशांत खोटे बोलण्याला उद्देशन में भगवान 
बुद्धाने भाषण केले तें. ह्या सूत्रांसंबंधाने, भदन्त , माझी इच्छा अशी की , 
ती पुष्कळ भिक्षूनी व भिक्षुणींनी वारंवार ऐकावी व पाट करावी. 
त्याचप्रमाणे उपासकांनी व उपासिकांनी. भदन्त , हा लेख मी कोरावयास 
लावला आहे; कारण, माझे अभिहित ( संदेश सर्वजण ) जाणोत . ” 

- visit 
ह्या सात सुत्तांपैकी पहिले विनयसमुत्कर्ष किंवा धर्मचक्रप्रवर्तन. 
त्याचे रूपांतर पांचव्या प्रकरणांत दिलेच आहे ( पूर्वार्ध १३६ - १३८ ). 
बाकी राहिलेल्या सुत्तांची रूपान्तरें क्रमशः देत आहे . 

अलियवसानि किंवा अरियवंससुत्त 
हे सुत्न अंगुत्तरनिकायाच्या चतुक्कनिपातात सापडते . त्याचे 
रूपांतर येणेप्रमाणे 

भिक्षहो, हे चार आर्यवंश अग्र व फारा दिवसांचे वंश आहेत . ते 
प्राचीन व असंकीर्ण असून कधीही संकीर्ण झाले नाहीत , संकीर्ण होत 
नाहीत व संकीर्ण होणार नाहीत . त्यांना कोणत्याही श्रमणांनी व ब्राह्मणांनी 
दोष लावलेला नाही . ते चार कोणते ? 

येथे भिक्षु मिळेल तशा चीवराने संतुष्ट होतो , अशा संतुष्टीची 
स्तुति करतो, चीवरासाठी अयोग्य आचरण करीत नाही, चीवर नाही 
मिळाले तर त्रस्त होत नाही , मिळाले तर हावरा न होता , मत्त न होतां , 
आसक्त न होता , चीवरांत दोष जाणून केवळ मुक्तीसाठी ते वापरतो . 
आणि त्या आपल्या तशा प्रकारच्या संतुष्टीने आत्मस्तुति , व 
परनिंदा करीत नाही. जो अशा संतोषांत दक्ष , सावध , हुशार व स्मृतिमान् 
होतो , भिक्षुहो, त्यालाच प्राचीन अग्र आर्यवंशाला अनुसरून वागणारा 
भिक्षु म्हणतात. 

. पुनरपि , भिक्षुहो, भिक्षु मिळेल तशा भिक्षेने संतुष्ट होतो , 
अशा संतुष्टीची स्तुति करतो,भिक्षेसाठी अयोग्य आचरण करीत नाही . 
भिक्षा न मिळाल्यास त्रस्त होत नाही, मिळाल्यास हावरा न होतां , मत्त 
न होतां , आसक्त न होता , अन्नांत दोघ जाणून केवळ मुक्तीसाठी अन्न 
सेवन करतो ; आणि त्या आपल्या तशा प्रकारच्या संतुष्टीने आत्मस्तुति 
व परनिंदा करीत नाही. जो अशा संतोषांत दक्ष , सावध, हुशार व 
स्मृतिमान होतो , भिक्षुहो, त्यालाच प्राचीन अग्र आर्यवंशाला अनुसरून 
वागणारा भिक्षु म्हणतात . 

पुनरपि, भिक्षुहो, भिक्षु कशाही प्रकारच्या निवासस्थानाने संतुष्ट 
होतो , तशा प्रकारच्या संतुष्टीची स्तुति करतो , निवासस्थानासाठी 
अयोग्य आचरण करीत नाही, निवासस्थान न मिळाले तर त्रस्त होत 
नाही , मिळाले तर हावरा न होतां , मत्त न होतां , आसक्त न होता , निवास . 
स्थानांत दोष जाणून केवळ मुक्तीसाठी ते वापरतो आणि त्या आपल्या 
तशा प्रकारच्या संतुष्टीने आत्मस्तुति व परनिंदा करीत नाही . जो अशा 
संतोषांत दक्ष , सावध, हुशार व स्मृतिमान् होतो , त्यालाच प्राचीन अग्रं 
आर्यवंशाला अनुसरून वागणारा भिक्षु म्हणतात . 

पुनरपि , भिक्षुहो, भिक्षु समाधिभावनेंत आनंद मानतो, भावनारत 
होतो , क्लेश नष्ट करण्यांत आनंद मानतो, क्लेश नष्ट करण्यांत रत 
होतो. आणि तशा त्या भावनारामतेने आत्मस्तुति व परनिंदा करीत 
नाही . जो त्या आनंदांत दक्ष , सावध, हुशार व स्मृतिमान् होतो , 
त्यालाच प्राचीन अग्र आर्यवंशाप्रमाणे वागणारा भिक्षु म्हणतात . 

भिक्षुहो, हे ते चार आर्यवंश........ ह्यांना कोणत्याही श्रमणांनी 
व ब्राह्मणांनी दोष लावला नाही. * 

* ब्राह्मण प्राचीन वंशपरंपरेला फार महत्त्व देत . पण ती परंपरा 
महत्त्वाची नसून हया सुत्तांत वर्णिलेली आर्यवंशपरंपराच महत्त्वाची, 
तिला श्रमणब्राह्मण दोष लावू शकत नाहीत , असा येथे ध्वन्यर्थ आहे . 


- 


- 


. 

भिक्षुहो, ह्या चार आर्यवंशांनी समन्वित झालेला भिक्षु जर पूर्व 
दिशेला जातो, तर तोच अरतीला जिंकतो , अरति त्यांला जिंकीत नाही 
..... .पश्चिम .. .... उत्तर .... .. दक्षिण दिशेला जातो , तर तोच 
अरतीला जिंकतो , अरति त्याला जिंकीत नाही . ते का ? कारण धीर 
अरतीवर आणि रतीवर जय मिळवतो. 

धीराला जिंकणारी अरति नव्हे . अरति धीरावर जय मिळवू 
शकत नाही. अरतीला जिंकणारा धीर तो अरतीवर विजय मिळवितो . 

सर्व कर्याचा त्याग करणाऱ्या व रागद्वेषादिकांचे निरसन 
करणान्या त्या धीराच्या आड कोण येईल ? शंभर नंबरी सोन्याच्या 
नाण्यासारख्या त्याला दोष कोण लावील ? देवही त्याची प्रशंसा 
करितात , आणि ब्रह्मदेव देखील प्रशंसा करतो . 


. 


· अनागतभयानि 
हे सुत्त अङ्गुत्तरनिकायाच्या पञ्चकनिपातांत सापडते . त्याचे 
रूपांतर येणेप्रमाणे 

भिक्षुहो, ही पांच अनागतभये पाहणा- या भिक्षूला अप्राप्त पदा 
च्या प्राप्तीसाठी , जे जाणले नाही ते जाणण्यासाठी, ज्याचा साक्षात्कार 
झाला नाही त्याच्या साक्षात्कारासाठी , अप्रमत्तपणे उद्यमशीलतेने आणि 
मन लावून वागण्याला पुरे आहेत. ती पांच कोणती ? 

येथे, भिक्षुहो, भिक्षु असा विचार करतो की , मी सांप्रत तरुण व 
यौवनसंपन्न आहे . पण असा एक काळ येईल की , ह्या शरीराला जरा प्राप्त 
होईल. वृद्धाला, जराजीलाबुद्धाच्या धर्माचे मनन सुकर नाही, अरण्यांत 
एकान्तवासांत राहणे मुकर नाही. ती अनिष्ट अप्रिय दशा येण्यापूर्वीच म्यां 
अप्राप्तपदाच्या प्राप्तीसाठी , जे जाणले नाही ते जाणण्यासाठी, ज्याचा 

साक्षात्कार झाला नाही त्याच्या साक्षात्कारासाठी प्रयत्न केलेला बरा ! 
जेणेकरून वृद्धावस्थेत देखील मी सुखाने राहूं शकेन . हे पहिले अना . 
गतमय पाहणाऱ्या भिक्षला .. .मन लावून वागायला लावण्यास पुरे आहे . 

पुनरपि , भिक्षुहो , भिक्षु असा विचार करतो की , सध्या मी निरोगी 
आहे, माझा जठराग्नि चांगला आणि प्रयत्नाला अनुकूल आहे. पण 
असा एक काळ येतो की , हे शरीर व्याधिग्रस्त होते . व्याधिग्रस्ताला 
बुद्धाच्या धर्माचे मनन सुकर नाही , अरण्यांत एकान्तवासांत राहणे 
सुकर नाही. ती अनिष्ट अप्रिय अवस्था प्राप्त होण्यापूर्वीच म्यां. ..... 
प्रयत्न केलेला बरा ! जेणेकरून रुग्णावस्थेत देखील मी सुखाने राहूं 
शकेन . हे दुसरे अनागत भय पाहणाऱ्या भिक्षूला.... ...मन लावून 
वागायला लावण्यास पुरे आहे . 

पुनरपि, भिक्षुहो, भिक्षु असा विचार करतो की , सध्या सुभिक्ष 
आहे, भिक्षा सहज मिळते, भिक्षेवर निर्वाह करणे सोपे आहे. पण असा 
एक काळ. येतो की , दुर्भिक्ष होते , धान्य पिकत नाही , भिक्षा मिळणे 
कठिण जाते , भिक्षेवर निर्वाह करणे सोपे नसते . अशा दुर्मिक्षांत लोक 
जिकडे सुभिक्ष असेल तिकडे जातात . तेथे गर्दी होते. तशा ठिकाणी बुद्धा . 
च्या धर्माचे मनन सुकर नाही, अरण्यांत एकान्तवासांत राहणे सुकर नाही . 
ती अनिष्ट अप्रिय परिस्थिति प्राप्त होण्यापूर्वीच .. . प्रयत्न केलेला बरा ! 
जेणेकरून मी दुर्भिक्षांत देखील सुखाने राहूं शकेन . हे तिसरे अनागत 
भय पाहणाऱ्या भिक्षुला. .. मन लावून वागायला लावण्यास पुरे आहे . 

पुनरपि , भिक्षुहो, भिक्षु असा विचार करतो की , आजला लोक 
मुदित मनाने न भांडतां दूध आणि पाणी यांच्याप्रमाणे सख्याने पर 
स्परांविषयी प्रेमदृष्टि ठेवून वागतात . पण असा एक काळ येतो की , 
एखादें भीतिप्रद बंड उपस्थित होते . लोक चीजवस्त घेऊन यानाने 
किंवा पायीं इकडे तिकडे पळत सुटतात . अशा संकट समयीं लोक जेथे 

सुरक्षित स्थान मिळेल , तेथे गोळा होतात . तेथेगर्दी होते . तशा ठिकाणी 
बुद्धाच्या धर्माचे मनन सुकर नाही , अरण्यांत एकांतवासांत राहणे 
सुकर नाही. ती अनिष्ट अप्रिय परिस्थिति प्राप्त होण्यापूर्वीच..... . 
प्रयत्न केलेला बरा ! जेणेकरून तशा संकटांत देखील मी सुखाने 
राहू शकेन . हे चवथें अनागतभय पाहणान्या भिक्षूला . .. मन लावून 
वागायला लावण्यास पुरे आहे. . 

पुनरपि , भिक्षुहो , भिक्षु असा विचार करतो की , आजला.संघ समग्र , 
संमुदित, भांडणावाचून एका ध्येयाने चालत आहे. पण असा एक काळ 
येतो की, संघांत फूट पडते. संघांत फूट पडली, तर बुद्धाच्या धर्माचें 
मनन सुकर नाही, अरण्यांत एकांतवासांत राहणे सुकर नाही . ती अनिष्ट 
अप्रिय परिस्थिति प्राप्त होण्यापूर्वीच . .. प्रयत्न केलेला बरा ! जेणेकरून 
त्या प्रतिकल परिस्थितीत देखील मी सुखाने राहं शकेन. हे पांचवें अनागत 
भय पाहणाऱ्या भिक्षला . . . मन लावून वागायला लावण्यास पुर आहे. 

भिक्षुहो, ही पांच अनागतभयें पाहणाऱ्या भिक्षला , अप्राप्त 
पदाच्या प्राप्तीसाठी, जे जाणले नाही ते जाणण्यासाठी , ज्याचा साक्षा 
कार झाला नाही त्याच्या साक्षात्कारासाठी अप्रमत्तपणे उद्यमशीलतेने 
आणि मन लावून वागायला लावण्यास पुरे आहेत . 


मुनिगाथा 
हे मुनिसुत्त या नांवाने सुत्तनिपातांत सापडते . त्याचे भाषांतर 
येणेप्रमाणे 

स्नेहामुळे भय उत्पन्न होते व घरापासून मळ उद्भवतो; यास्तव 
अनागारिकता आणि निःस्नेहता हेच मुनीचे तत्त्वज्ञान समजावें. १ 

जो उद्भवलेल्या मनोदोषाचा उच्छेद करून त्याला पुनः वादू 
देत नाही व त्याविषयी स्नेह बाळगीत नाही , त्या एकाकी राहणाऱ्याला 
मुनि म्हणतात . त्या महर्षीने शान्तिपद पाहिले . 


१६४ 

भगवान बुद्ध 
पदार्थ व त्यांची बीजे जाणून * जो त्यांना स्नेह ( ओलावा ) देत 
नाही, तो खरोखर जन्मक्षयान्तदर्शी मुनि होय . तो तर्क सोडून देऊन 
नामाभिधान ( जन्म ) पावत नाही. ३ 

जो सर्व अभिनिवेश जाणतो व त्यांपैकी एकाचीही इच्छा धरीत 
नाही , तो वीततृष्ण निर्लोभी मुनि अस्थिर होत नाही , कारण तो 
पार जातो. ४ 

__ जो सर्व जिंकणारा , सर्व जाणणारा, सुबुद्धि , सर्व पदार्थापासून 
अलिप्त राहणारा , सर्वत्यागी व तृष्णेच्या क्षयाने मुक्त झालेला , त्याला 
सुज्ञ लोक मुनि म्हणतात . ५ 

प्रज्ञा ज्याचे बळ, जो शीलाने व व्रताने संपन्न , समाहित , 
ध्यानरत , स्मृतिमान् , संगापासून मुक्त , काठिन्यरहित व अनाश्रव , 
त्याला सुज्ञ लोक मुनि म्हणतात . ६ 

एकाकी राहणारा , अप्रमत्त , मुनि , निंदेने आणि स्तुतीने न 
गडबडणारा , सिंहाप्रमाणे शब्दांना न घाबरणारा , वान्याप्रमाणे जाळ्यांत 
न अडकणारा , पाण्यांतील कमलाप्रमाणे अलिप्त राहणारा , इतरांचा 
नेता असून ज्याला नेता नाही, अशाला त्याला सुज्ञ लोक मुनि 
म्हणतात . ७ 

ज्याच्याविषयी लोक वाटेल ते बोलले, तरी जो घाटावरील 
स्तंभाप्रमाणे । स्थिर राहतो , जो वीतराग व सुममाहितेंद्रिय , त्याला 
सुज्ञ लोक मुनि म्हणतात . ८ 


* पालि शब्द पमाय . टीकाकाराने याचा हिसित्वा वधित्वा असा 
अर्थ केला आहे. पण प्रपूर्वक मा धातूचा अर्थ मोजणे , किंवा यथार्थतया 
जाणणे असा होतो . . 

नदीच्या घाटावर चौकोनी किंवा अष्टकोनी खांब बांधीत 
असत . त्यावर सर्व जातीचे लोक स्नान करतांना पाठ घाशीत . 


परिशिष्ट तिसरे 

१६५. 
जो स्थितात्मा धोटयाप्रमाणे * सरळ जातो, पापकर्माचा तिर ; 
स्कार करतो, विषमाची आणि समाची पारख करतो , त्याला सुज्ञ लोक 
मुनि म्हणतात . ९ 

लहान असो वा मध्यम वयाचा असो , जो संयतात्मा मुनि पाप 
करीत नाही , जो यतात्मा रागावत नाही व दुसऱ्या कोणालाही राग 
आणीत नाही , त्याला सुज्ञ लोक मुनि म्हणतात . १० 

इतरांनी दिलेल्या अन्नावर उपजीविका करणारा , जो शिजविलेल्या 
अन्नांतून आरंभी, मध्याला अथवा शेवटी भिक्षा मिळाली असतां स्तुति 
किंवा निंदा करीत नाही , त्याला सुज्ञ लोक मुनि म्हणतात. ११ 

जो मुनि स्त्रीसंगापासून विरत झाला , तारुण्यात असूनही कोठेच 
बद्ध होत नाही, जो मदप्रमादापासून विरत , जो मुक्त , त्याला मुज्ञ लोक 
मुनि म्हणतात . १२ 

इहलोक जाणन ज्याने परमार्थ पाहिला . ओघ व समुद्र तरून 
जो ताग्भाव पावला, ज्यान बंधने ( ग्रंथि ) तोडली, जो अनाश्रित व 
अनाश्रव, त्याला सुज्ञ लोक मुनि म्हणतात . १३ 

बायकोला पोसणारा गृहस्थ आणि निर्मम मुनि या दोघांची राहणी 
व वृत्ति फार भिन्न आहे. कारण, प्राणघात होऊ न देण्याविषयीं गृहस्थ 
संयम बाळगीत नाही, पण मुनि सदोदित प्राण्यांचे रक्षण करतो. १४ 

जसा आकाशात उडणारा नीलग्रीव मोर हंसाच्या वेगाने जाऊं 
शकत नाही, तसा गृहस्थ एकान्तीं वनांत ध्यान करणान्या भिक्षु मुनीचें 
अनुकरण करू शकत नाही. १५ 


मोनेय्यसुत्त 
हे नालकसुत्त या नावाने सुत्तनिपातांत आढळते. याच्या प्रास्ता . 
विक गाथा २० आहेत . त्यांचे भाषांतर येथे देत नाही . जिज्ञासूंनी जन 

* घोटा विषम व सम धाग्यातून सरळ जाता व धाग्यांत बद्ध होत 
नाही , त्याप्रमाणे सरळ जातो. . 


१६६ 

भगवान बुद्ध 
.१९३७ चा विविधज्ञानविस्ताराचा अंक पाहावा . त्यांत या सुत्ताचे 
प्रास्ताविक गायांसह भाषांतर दिले आहे. नालक असित ऋषीचा भाचा. 
ती अल्पवयी होता तेव्हा गोतम बोधिसत्त्व जन्मला. असितऋषीने बोधि . 
सत्त्वाचे भविष्य वर्तविले की , तो थोर मुनि होणार . आणि नालकाला 
मोतम बुद्धाच्या धर्माला अनुसरण्याचा त्याने उपदेश केला. नालक 
मामाच्या वचनावर श्रद्धा ठेवून गोतम बोधिसत्त्व बुद्ध होईपर्यंत तापसी 
होऊन राहिला ; आणि जेव्हा गोतमाला बुद्धपद प्राप्त झाले , तेव्हा 
त्याजपाशी येऊन त्याने मौनेयाबद्दल प्रश्न विचारले. त्या प्रश्नांपासून 
या सुत्ताला सुरवात होते. 
. ( तूं श्रेष्ठ मुनि होणार ) हे असिताचे वचन यथार्थ आहे असे 
पी जाणले . आणि म्हणून सर्व वस्तुजाताच्या पार गेलेल्या गोतमाला 
पी विचारतो . १ 

हे मुने , गृहत्याग करून भिक्षेवर उपजीविका करणान्याला उत्तम 
पद असें मौनेय कोणते हे विचारतो , ते मला सांग. २ 

मौनेय कोणते हे मी तुला सांगतों - असे भगवान म्हणाला -- 
। दुष्कर आणि दुरभिसंभव आहे. तथापि मी ते तुला सांगतो . संभाळून 
वाग व दृढ हो . ३ 

गावांत कोणी निंदा केली किंवा स्तुति केली असतां सर्वाविषयी 
समानभाव बाळगावा. मनांतल्या मनांत क्रोध आवराघा, शांत आणि 
निगर्वी व्हावं. ४ 

पेटलेल्या अरण्यांतील अग्निज्वालांप्रमाणे गावांत स्त्रिया फिरतात . 
या मुनीला भुलवितात . त्यांनी तुला मोहात पाडूं नये याबद्दल 
सावध रहा . ५ 

- लहानमोठे कामोपभोग सोडून स्त्रीसंगापासून विरत हो . स्थिरचर 
प्राण्यांचा विरोध आणि आसक्ति सोड . ६ 


परिशिष्ट तिसरे 
जसा मी तसे हे, व जसे ते तसा मी , असे आपल्या उदाहरणाने 
जाणून कोणाला मारूं नये व मारवू नये. ७ 

ज्या इच्छेत आणि लोभांत सामान्यजन बद्ध होतो , त्या इच्छेचा 
आणि लोभाचा त्याग करून चक्षुष्मन्ताने हा नरक तरून पार जावें. .. 

पोटभर चापून न खाणारा , मिताहारी, अल्पेच्छ व अलोलुप 
व्हावें . तोच इच्छा सोडून तप्त झालेला अनिच्छ शांत होतो. ९ 

मुनीने भिक्षाटन करून वनांत यावे व तेथे झाडाखाली आसना . 
वर बसावे . १० 

त्या ध्यानरत धीर पुरुषाने वनांत आनंद मानावा . त्याने झाडा 
खाली बसून मनाला संतोषवीत ध्यान करावे. ११ 

त्यानंतर रात्र संपल्यावर गावांत यावे . तेथे मिळालेल्या आमं . 
त्रणाने किंवा भेटीने उल्लसित होऊ नये . १२ 

मुनीने गावांतील कुटुंबांशी सलगी करूं नये, भिक्षेसंबंधी काही 
बोलू नये, सूचक शब्द उच्चारूं नयेत . १३ 

भिक्षा मिळाली तरी चांगले , न मिळाली तरी चांगले . दोन्हीविषयी 
तो समभाव ठेवतो व ( आपल्या राहण्याच्या ) झाडापाशी येतो . १४ 

हातांत भिक्षापात्र घेऊन फिरणाऱ्याने त्याने मुका नसतां मुक्या 
सारखे वागावे आणि मिळालेल्या अल्प भिक्षेचा तिरस्कार व दात्याचा 
अनादर करूं नये. १५ 

श्रमणाने ( बुद्धाने ) हीन मार्ग कोणता व उत्तम मार्ग कोणता 
याचे स्पष्टीकरण केले आहे. संसाराच्या पार दोनदा जात नसतात , 
तरी पण ज्ञान एकाच प्रकारचे असते असे नाही . १६ 

ज्या भिक्षूला आसक्ति नाही , ज्याने संसारस्रोत तोडले व जो 
कृत्याकृत्यांपासून मुक्त झाला, त्याला परिदाह राहत नाही . १७ 


१६ . 


भगवान बुद्ध 


__ तुला मी मौनेय सांगतो , असें भगवान म्हणाला - क्षुरधारेवरील 
मध चाटणाऱ्या माणसाप्रमाणे सावध व्हावे ; जीभ ताळूला लावून 
देखील जेवणांत संयम बाळगावा. १८ 

सावधचित्त व्हावें , पण फार चिंतनही करूं नये; हीन विचारां . 
पासून मुक्त , अनाश्रित आणि ब्रह्मचर्यपरायण व्हावे . १९ 

. एकांतवासाची आणि श्रमणोपासनेची ( ध्यानचिंतनाची) आवड 
धरावी. एकाकीपणाला मौन म्हणतात . जर एकाकी राहण्यांत तुला 
आनंद वाटू लागेल , २० . 

तर ध्यानरत कामत्यागी धीरांचे वचन एकून नूं दशदिशा 
प्रकाशित करशील. तरी ( त्या पदाला पोचलेल्या ) माझ्या श्रावकाने ही 
( पापलज्जा ) आणि श्रद्धा वाढवावी. २१ 

ते नद्यांच्या उपमेने जाणावे . ओढे धबधब्यावरून खिंडीतून 
मोटा आवाज करीत वाहतात ; पण मोठया नद्या संथपणे जातात. २२ 

में उथळ ते खळखळतें , पण जें गंभीर ते संथच असते . मूढ़ 
अया घडयाप्रमाणे खळखळतो ; पण सुज्ञ गंभीर जल हदाप्रमाणे शांत 
असतो . २३ 

श्रमण ( बुद्ध ) जे . पुष्कळ बोलतो ते योग्य आणि उपयुक्त असे 
जाणून बोलतो. जाणून तो धर्मोपदेश करतो व जाणून पुष्कळ बोलतो. (२४ ) 

पण जो संयतात्मा जाणत असूनही पुष्कळ बोलन नाही, तो 
मुनि मौनाला योग्य आहे, त्या मुनीने मौन जाणले . (२५ ) 


उपतिसपसिने 
हे सारिपुत्तसुत्त या नांवाने मुत्तनिपातांत सापडते , अटकथेत 
याला थेरपञ्ह असेही म्हटले आहे . त्यावरून असे दिसते की , याला 
सारिपुत्तपञ्ह किंवा उपतिरसपद असंही म्हणत अमावें . त्याचे भाषांतर 
येणेप्रमाणे. .. 


परिशिष्ट तिसरे 

१६९ 
आयुष्मान् सारिपुत्त म्हणाला , असा गोड बोलणारा, संतुष्ट * 
व संघाचा पुढारी शास्ता , मी यापूर्वी पाहिला नाही किंवा ऐकला 
नाही. १ 

सर्व तमाचा नाश करून श्रमणधर्मात रत झालेला असा हा 
सदेवक जगाला एकच चक्षुष्मान् दिसत आहे. २ 

अनाश्रित व अदांभिक अशा त्या बद्धपदाला पावलेल्या संघ 
नायकापाशी मी पुष्कळ बद्ध माणसांच्या हितेच्छेने प्रश्न विचारण्यास 
आलो आहे . ३ 

संसाराला कंटाळून झाडाखाली स्मशानांत किंवा पर्वतांच्या 
गुहांमध्ये एकान्तवास सेवन करणाऱ्या भिक्षुला , ४ 

तशा त्या बऱ्यावाईट स्थळी भये कोणती ? त्या निःशब्द 
प्रदेशांत कोणत्या भयांना त्या भिक्षूने घाबरता कामा नये ! ५ 

अमृत दिशेला जाण्यासाठी सुदूर प्रदेशांत वाम करणाऱ्या भिक्षने 
कोणती विघ्ने सहन केली पाहिजेत ? ६ 

__ त्या दृढनिश्चयी भिक्षुची वाणी कशी असावी ? त्याची राहणी 
कशी असावी ? आणि त्याचे शील व व्रत कसे असावे ? ७ 

सोनार जसा रुपें आगीत घालून त्यांतील हिणकस काढतो , 
त्याप्रमाणे समाहित , सावध आणि स्मृतिमान् भिक्षने कोणता अभ्यासक्रम 
स्वीकारून आपले मालिन्य जाळून टाकावें ? ८ 

__ भगवान म्हणाला , हे सारिपुत्त, संसाराला कंटाळून एकान्तवास 
सेवन करणाऱ्या संबोधिपरायण भिक्षुचे जे मला कर्तव्य वाटते तें 
मी तुला सांगतो . ९ 
_ * संतुष्ट शब्दाबद्दल मुळांत तुसितो आहे. पण अट्ठकथेत तुसिता 
असा पाठ असून त्याचा तुषितदेवलोकांतून इहलोकी आलेला असा अर्थ 
केला आहे . 

न . भा . १७ . . . . . २० 


१७० 


भगवान बुद्ध 


एकान्तवासांत राहणाऱ्या स्मृतिमान् धीर भिक्षूने पांच भयांना 
भिऊ नये. डासांच्या चावण्याला , सोना, मनुष्यांच्या उपद्रवाला , 
चतुष्पदांना, १० 

आणि परधर्मिकांना घाबरू नये. परधर्मिकांची पुष्कळ भेसूर 
कृत्ये पाहून देखील त्यांना घाबरू नये. आणि त्या कुशलान्वेषी भिक्षने 
दुसरीही विघ्ने सहन करावी. ११ 

रोगाने आणि भुकेने उत्पन्न होणारा त्रास , थंडी व उन्हाळा 
त्याने सहन करावा. त्या विघ्नांची अनेकविध बाधा झाली, तरी 
अनागरिक राहून त्याने आपला उत्साह , पराक्रम दृढ करावा. १२ 

त्याने चोरी करूं नये, खोटे बोलू नये, स्थिरचर प्राण्यांवर मैत्रीची 
भावना करावी आणि मनाचा कलुषितपणा मारपक्षीय जाणून दूर 
करावा . १३ 

त्याने क्रोधाला व अतिमानाला वश होऊ नये, त्यांची मुळेपाळे 
खणून काढावी , आणि खात्रीने वृद्धिमार्गगामी होऊन प्रियाप्रिय महन 
करावे . १४ 

कल्याणप्रिय माणसाने प्रक्षेला महत्त्व देऊन ती विघ्नं सहन 
करावी , एकान्तवासांत असंतोष वाटला, तर तोही सहन करावा , आणि 
चार शोकप्रद गोष्टी सहन कराव्या. १५ 

( त्या ह्या - ) मी आज काय खाईन वा कोठे जेवीन , गेल्या रात्री 
झोप न आल्यामुळे त्रास झाला, आज कोठे झोपावें ? अनागरिक 
शैक्ष्याने ( सेख ) हे ( चार ) वितर्क त्यागावे. १६ 

वेळोवेळी अन्न आणि वस्त्र मिळाले असतां त्यांत प्रमाण ठेवावे , 
अल्पसंतोषी व्हावे . त्या पदार्थापासून मनाचे रक्षण करणाऱ्या व गावांत 
संयमाने वागणान्या भिक्षने, इतरांनी राग येण्याजोगें कृत्य केले असतांही , 
कठोर वचन बोलू नये. १७ 

परिशिष्ट तिसरें 

१७१ 
त्याने आपली दृष्टि पायांपाशी ठेवावी, चंचळपणे चालू नये , 
ध्यानरत व जागत असावें , उपेक्षेचा अवलंब करून चित्त एकाग्र करावे , 
तर्क आणि चांचल्य यांचा नाश करावा . १८ । 

त्या स्मृतिमन्ताने आपले दोष दाखविणाऱ्यांचे अभिनन्दन करावे , 
सब्रह्मचाऱ्यांविषयी कठोरता बाळगू नये, प्रसंगोपात्त चांगलेच शब्द 
बोलावे, लोकांच्या वादविवादांत शिरण्याची इच्छा धरूं नये. १९ 

. तदनंतर स्मृतिमन्ताने जगांतील पांच रजांचा त्याग करण्यास 
शिकावे. ( म्हणजे) रूप, शब्द , गंध , रस आणि स्पर्श ( या पांच रजांचा ) 
यांचा लोभ धरूं नये. २० . 
___ या पदार्थाचा छन्द सोडून तो स्मृतिमान् , सुविमुक्तचित्त, वेळो 
वेळी सद्धर्माचे चिंतन करणारा, एकाग्रचित्त भिक्षु अंधकाराचा नाश 
करण्याला समर्थ होईल ( असे भगवान म्हणाला ). २१ 


. 


राहुलोवादसुत्त 
याला चूळराहुलोवाद आणि अम्बलडिकराहुलोवाद असेही म्हण 
तात . हे मज्झिमनिकायांत आहे. त्याचा गोषवारा असा - - 

एके समयीं बुद्ध भगवान राजगृहापाशी वेणुवनांत राहत होता , 
व राहुल अम्बलडिका * नांवाच्या ठिकाणी राहत होता . एके दिवशी 
संध्याकाळी भगवान ध्यानसमाधि आटपून राहुल राहत होता तेथे गेला . 
राहुलाने भगवन्ताला दुरून पाहून आसन मांडले व पाय धुण्यासाठी 
पाणी आणून ठेवले . भगवान आला व त्या आसनावर बसून त्याने पाय 
धुतले. राहुल भगवन्ताला नमस्कार करून एका बाजूला बसला . 


। 


- 


- 


___ * हा एक प्रासाद होता असें अट्ठकथेत म्हटले आहे. पण तें संभवनीय 
दिसत नाही. राजगृहापाशी हा एक गांव होता असे वाटते . 


१७२ 

भगवान बुद्ध 
भगवन्ताने पाय धुण्याच्या पात्रांत स्वल्प पाणी शिल्लक ठेवले , 
आणि भगवान राहुलाला म्हणाला , " राहुल , हे तूं स्वल्प पाणी 
पाहतोस काय ? " 

" होय भदन्त , ” राहुलाने उत्तर दिले . 

“ राहुल , ज्यांना खोटे बोलण्याला लाज वाटत नाही , त्यांचे 
श्रामण्य या पाण्याप्रमाणे क्षुल्लक आहे. " 

नंतर ते पाणी फेकून देऊन भगवान म्हणाला , " राहुल हे 
फेकलेले पाणी तूं पाहतोसना ? " 

" होय भदन्त " असे राहुलाने उत्तर दिले . 

" राहुल, ज्यांना खोटे बोलण्याला लाज वाटत नाही त्यांचे 
श्रामण्य या पाण्याप्रमाणे त्याज्य आहे. " 

___ नंतर ते पात्र पालथे करून भगवान म्हणाला, " राहुल, ज्यांना 
खोटे बोलण्याला लाज वाटत नाही त्यांचे श्रामण्य या भांड्याप्रमाणे 
पालथे समजले पाहिजे . " 

. नंतर ते सुलटे करून भगवान म्हणाला , " राहुल , हे रिकामें पात्र 
टू पाहत आहेस ना ? " 

" होय भदन्त ” राहुलाने उत्तर दिले . 

" राहुल, ज्यांना खोटे बोलण्याला लाज वाटत नाही, त्यांचे 
श्रामण्य ह्या भांडयाप्रमाणे रिकामें आहे. 

" हे राहुल, लढाईसाठी सज्ज केलेला राजाचा मोठा हत्ती, पायांनी 
लढतो, डोक्याने लढतो, कानांनी लढतो, * दातांनी लढतो , शेपटीने 
लढतो, * पण एक तेवढी सोंड राखतो. तेव्हा माहुताला वाटते की , 

* कानांनी बाण बचावण्याचे काम करतो, शेपटीला बांधलेल्या दगडी 
किंवा लोखंडी दांड्याने फोडतोड करतो , असा अट्ठकथेत अर्थ केला आहे. 


- 


परिशिष्ट तिसरें 

१७३ 
एवढा मोठा हा राजाचा हत्ती सर्व अवयवांनी लढतो, फक्त सोंड राखतो ; 
संग्रामविजयाला त्याने जीवित अर्पण केले नाही . जर त्या हत्तीने इतर 
अवयवांबरोबर सोंडेचाही पूर्णपणे उपयोग केला , तर माहुत समजतो की , 
हत्तीने संग्रामविजयाला आपले जीवित अर्पण केले आहे, आता त्याच्यांत 
कमीपणा राहिला नाही. त्याचप्रमाणे ज्यांना खोटे बोलण्यास लाज वाटत 
नाही, त्यांनी कोणतेही पाप सोडले नाही असे मी म्हणतों . * म्हणून , हे 
राहुल , थट्टेने देखील खोटे बोलावयाचे नाही असा अभ्यास कर . 

" राहुल , आरशाचा उपयोग कोणता ? " 

" प्रत्यवेक्षण (निरीक्षण ) करण्यासाठी, भदन्त,” राहुलाने उत्तर 
दिले . 

" त्याचप्रमाणे , राहुल , पुनःपुनः प्रत्यवेक्षण ( नीट विचार ) 
करून कायेने , वाचेने आणि मनाने कर्मे करावी . 

" जेव्हा तूं , राहुल , कायेने , वाचेने अथवा मनाने एखादे कर्म 
करू इच्छिशील, तेव्हा प्रथमतः त्याचे प्रत्यवेक्षण कर आणि ते जर 
आत्मपरहिताच्या आड येणारे व परिणामी दुःखकारक असे दिसून 
आले तर ते मुळीच अमलात आणूं नकोस . पण ते आत्मपरहिताच्या 
आड येणारे नसून परिणामी सुखकारक आहे असे दिसून आले , तर 
ते आचर . 

" कायेने, वाचेने अथवा मनाने कर्म आरंभिलें असतांही त्याचे 
प्रत्यवेक्षण कर आणि ते आत्मपरहिताच्या आड येणारे असून परिणामी 
दुःखकारक आहे असे दिसून आल्यास तेवढयावरच सोडून दे. पण ते 

आत्मपरहिताच्या आड येणारे नसून परिणामी सुखकारक आहे असे 
दिसून आल्यास, वारंवार करीत जा . 


* असत्य राखून इतर पापांचा त्याग केला, तर श्रमण खरा योद्धा 
नव्हे ; त्याने श्रामण्याला आपलें जीवित अर्पण केले नाही . 


१७४ 

भगवान बुद्ध 
__ "कायेने, वाचेने अथवा मनाने कर्म केल्यानंतर देखील तूं त्याचे 
प्रत्यवेक्षण कर आणि तें कायिक अथवा वाचसिक कर्म आत्मपर 
हिताच्या आड येणारे व परिणामी दुःखकारक होते असे दिसून आल्यास 
शास्त्यापाशी किंवा विद्वान् मब्रह्मचान्यांपाशीं तूं त्या पापाचा आविष्कार 
कर ( ते कबूल करावें ), आणि पुनः आपणाकडून तसे कर्म घडूं 
नये अशी काळजी बाळग . ते मनःकर्म असेल, तर त्याबद्दल पश्चात्ताप 
कर , लाज धर , व पुनः तो विचार मनांत येऊ देऊ नकोस . पण 
कायेने , वाचेने अथवा मनाने केलेले कर्म आत्मपरहिताच्या आड 
येणारे नसून परिणामी सुखकारक होते असे दिसून आल्यास मुदित 
मनाने ते कर्म पुनः पुनः करण्याला शीक . 

" हे राहुल, अतीतकाली ज्या श्रमणब्राह्मणांनी आपली कायिक , 
वाचसिक आणि मानसिक कर्मे परिशुद्ध केली, त्यांनी ती पुनःपुनः 
प्रत्यवेक्षण करूनच परिशुद्ध केली. भविष्यकाली जे श्रमणब्राह्मण ही कमें 
परिशुद्ध करितील , ते पुनःपुनः प्रत्यवेक्षण करूनच ही कम परिशुद्ध 
करितील. सांप्रत जे श्रमणब्राह्मण ही कम परिशुद्ध करतात , ते पुनःपुनः 
प्रत्यवेक्षण करूनच ही कम परिशुद्ध करतात . म्हणून हे राहुल , पुनःपुनः 
प्रत्यवेक्षण करून कायिक, वाचसिक आणि मानसिक कर्मे परिशुद्ध 
करण्यास शीक . " 

असें भगवान बोलला. आयुष्मान् राहुलाने मुदित मनाने 
भगवन्ताच्या भाषणाचे अभिनंदन केले . 


ह्या सात सुत्तांपैकी सुत्तनिपातांत असलेली, मुनिगाथा , नाळक 
सुत्त व सारिपुत्तसुत्त ही तीन पद्यांत व बाकी चार गद्यांत आहेत. गद्य 
सुत्तांत पुनरुत्ति फार आढळते . त्या काळच्या वाड्याची ही पद्धति 
समजली पाहिजे. कां की , जैनांच्या सूत्रांत आणि काही ठिकाणी 


- 


- 


परिशिष्ट तिसरे 
उपनिषदांत देखील अशी पुनरुक्ति आहे. पण ती त्रिपिटकांत एवढी 
आहे की , हे सर्व पूर्ववत् असावे असे वाचकाला वाटते आणि एखादा 
महत्त्वाचा मुद्दा त्या पुनरुक्तींत तसाच राहून जातो ; त्याच्याकडे वाच . 
काचे लक्ष जात नाही. उदाहरणार्थ, ह्या राहुलोवादसुत्तांत कायिक , 
वाचसिक आणि मानसिक कर्माच्या प्रत्यवेक्षणांत तोच तोच मजकूर 
पुनःपुनः आला आहे, परंतु कायिक आणि वाचसिक अकुशल कर्म 
आचरणांत आले , तर शाल्यापाशी किंवा विद्वान् सब्रह्मचान्यांपाशी 
त्याचा आविष्कार करावा , व तसे कर्म पुन : होऊ देऊ नये असें 
म्हटले आहे. मानसिक अकुशलाला हा नियम लागू केला नाही. कां 
की , विनयपिटकांत कायिक आणि वाचसिक दोषांनाच आविष्कारादिक 
( पापदेशना इत्यादिक ) प्रायश्चित्तें सांगितली आहेत ; मनोदोषासाठी 
प्रायश्चित्तविधान नाही. त्याला प्रायश्चित्त म्हटले म्हणजे त्याबद्दल 
पदचात्ताप करावा व लाज धरावी आणि तसा अकुशल विचार पुनः 
मनांत आणू नये. कायिक व वाचसिक अकुशल कर्मातील आणि मान 
सिक अकुशल कर्मातील हा फरक राहुलोवादसुत्त वरवर वाचणाऱ्याच्या 
लक्षांत यावयाचा नाही. 

अशोकाच्या वेळी ही सर्व सुत्ते अशीच होती, की संक्षिप्त होती है 
सागतां येणे कठीण आहे. ती संक्षिप्त असली तरी सारभूत मजकूर हाच 
होता यांत शंका नाही. सुत्तपिटकांतील प्राचीनतम सुत्ते ओळखण्याला 
ही सात सुत्ते फार उपयोगी आहेत , 


- 

